

STEVEN SPIELBERG DIGITAL YIDDISH LIBRARY

NO. 07023

EHOD HA'AM



Nachman Drosdoff



NATIONAL YIDDISH BOOK CENTER

AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

אחד העם

שטריכן פון זיין לעבן,
כאראקטער און שאפונג

19

נחמן דרוזדוב


פארלאג „גלאבוס“, שיקאגא, אילל.

1940

צו מיינע קינדער
נעמי און מתתיהו
און זייערע פאמיליעס
א מ ת נ ה .

COPYRIGHT, 1940, BY
NACHMAN DROSDOFF
PRINTED IN U. S. A.

Published by VERLAC GLOBUS
222 W. ADAMS ST., CHICAGO, ILL.



אייניקע ווערטער

אין אַט דער באַשיידענער אַרבעט וועגן אחד העם, איז נישט געווען מיין אַפּזיכט צו שרייבן די ביאָגראַפֿיע פון דעם גרויסן איד און מענטש. אַזאַ אַרבעט וועט, האָף איך, אַרויסגעגעבן ווערן מיט דער צייט דורך איינעם פון אונזערע גרויסע שריפטשטעלער, וועלכער איז ראוי צו דעם. צו געבן אַ ריכטיקע אַפּשאַצונג פון אחד העם איז אַ וויסנשאַפט אָן און פאַר זיך זעלבסט.

מיין כוונה איז נאָר געווען צו געבן אַ קורצן איבערבליק אין שטריכן וועגן אים אין דער אידישער שפּראַך, פאַר די וועלכע לייענען ניט קיין העברעאיש און האָבן דערפאַר אַ שוואַכן באַגריף וועגן אחד העם בכלל און וועגן זיין שאַפונג בפרט.

מיט מיין שרייבן האָב איך זיך געשטיצט אויף דעם מאַטעריאַל גע- זאַמלט פון די מערסטע ווערק זיינע, דערהויפּט פון זיין קאַרעספּאָנדענץ, וואָס ענטהאַלט זעכצן הונדערט בריוו („אגרות אחד העם“). יעדער פּאַקט, וואָס איז אָנגעגעבן אין מיין אַרבעט, איז באַצייכנט מיט אַ ציפּער, וואָס צייגט דעם מקור פון וואָנען די באַשרייבונג איז גענומען, און געפינט זיך צום סוף פון בוך.

איך האָב פרובירט צוריקהאַלטן זיך פון אויסדריקן מיין פּערזענלעכע מיינונג. איך האָב געזוכט איבערצוגעבן פּאַקטן אין קורצן, לויט זיינע אייגענע ווערטער און שרייבן. זאָל דער לעזער אַליין אַפּשאַצן די גרויס- קייט פון דעם מאָן, וועלכער האָט געלייגט דעם פונדאַמענט פאַר דעם אי- דישן נאַציאָנאַלן גייסט און פאַר דער אויפלעבונג פון דאָס אידישע פּאָלק צו אַ נייעם ווידערגעבורט.

דאָס בוך איז איינגעטיילט אין פּעריאָדן, יעדע פון וועלכע פאַרנעמט אַ געוויסע צאָל יאָרן, וואָס האָבן זיך אויסגעצייכנט מיט היסטאָרישע דער- שיינונגען און טעטיקייט אין וועלכע אחד העם האָט געשפּילט די הויפט ראָלע.

א י נ ה א ל ט

9	— — — — —	די ערשטע יאָרן—1885-1856
19	— — — — —	די נייע תקופה אין זיין לעבן—1895-1886
33	— — — — —	זיין בליהענדע ליטעראַרישע שאַפונג—1895-1890
		דאָס אויפלעבן פון אַ פאָלקאָמען אידיש-נאַציאָנאַלן
55	— — — — —	לעבן—1895-1890
71	— — — — —	אויס טוחר—1896-1897
87	— — — — —	דער פאָליטישער ציוניזם—1897-1898
87	— — — — —	פאַרשיידענע פראָבלעמען
107	— — — — —	צוויי יאָר פון שטורמישער טעטיקייט—1890-1891
119	— — — — —	פאַרשיידענע עפיואַדן—1901-1902
129	— — — — —	די פעריאָדע נאָכן פינפטן קאָנגרעס—1902
137	— — — — —	פאַרטזעצונג
147	— — — — —	אַלגעמיינע און ציוניסטישע צייט-פראָגן—1903-1904
157	— — — — —	די טומעלדיקע יאָרן—1905-1906
163	— — — — —	פאַרשיידענע איבערלעבונגען—1907-1908
171	— — — — —	ווידער אין קאָמף—1908-1910
183	— — — — —	נייע צוזאַמענשטויטן—1911
		פערזענלעכע און געזעלשאַפטלעכע פאַסירונגען—
191	— — — — —	1912-1913
205	— — — — —	די וועלט-מלחמה—1914-1917
215	— — — — —	סוף מלחמה און דער פרידן—1918-1921
227	— — — — —	אין ארץ ישראל—1922-1927

1885—1856

די ערשטע יארן

זיין קינדהייט

זיין יוגנט

נאך דער חתונה

זיין קינדהייט

אין דעם תהו ובהו, וואס האט עקזיסטירט אין דעם אידישן לעבן, אין אַנפאַנג פון דעם צווייטן העלפט פון פאַריקן יאָרהונדערט, דערהויפּט אין די קליינע שטעטלעך פון רוסלאַנד און פּוילן, וואו פּאַנאַטיזם און אַבער-גלויבן האָבן געהערשט אין אַלע ווינקעלעך, איז דאָן אויפגעגאַנגען אַ שטראַל פון ליכט. גראדע אין דעם ווינקל פון פינצטערער עס-הארצות און פּאַנאַטישן חסידים, אין אַ פאַרוואָרפן קליין שטעטל אין אוקראַינע, אַ געגנט ווייט פון השכלה און בילדונג אין אַלגעמיין און אינגאַנצן פאַסיוו צו וועלטלעכע אידישע ענינים, איז אויפגעשטאַנען דער שטערן, וואָס וועט אונז באַלייכטן אויף דורות — אין דער געשטאַלט פון אַחד העם.

אשר גינצבורג איז געווען זיין נאָמען. געבאָרן י"ז אב, תרמ"ז (1856) אין דעם קליינעם שטעטל סקווירא, קיעווער גובערניע, זיין פאָטער, ר' ישעיה, אַ גרויסער חסיד, אַ למדן און אַ מיוחס פון אַ רייכער חסידישער בני תורה פאַמיליע. די מוטער — אַ קרובה פון רבי ישראל, דעם באַ-וואוסטן חסידישן רבי מרוזין.

ווי געוויינטלעך, אין יענער צייט, אין אַזאַ קליין-שטעטלידיקער אָט-מאָספערע, האָט מען זיך זייער ווייניק געזאָרגט וועגן דעם געזונט פון קליינע קינדער, און צו דריי יאָר איז דער קליינער אשר שוין געגאַנגען אין חדר. דער פאָטער האָט טאַקע אויסגענומען אַ תנאי מיטן מלמד, אַז ער זאָל ניט לערנען מיט אים מער ווי דריי שורות אַ טאָג, אָבער דער קליינער תלמיד האָט דאָס גלייך פאַרנומען, און דער רבי פלעגט אַרייַן-כאַפן מיט אים אייניקע שורות מער אַ טאָג. איינמאָל האָט ער פאַרמסרט דעם רבין פאַר די עלטערן און מיט טרערן פראָטעסטירט קעגן איבער-טרעטן דעם „יושר" צו אים. פאַרנעמענדיק שנעל, וואָס דער מלמד פלעגט אים לערנען, האָט מען אים אָפט איבערגעזעצט אין העכערע חדרים, און ווען ער איז צען יאָר אַלט געוואָרן, האָט ער אָנגעפאַנגען צו לערנען ש"ס ופוסקים.

די אונטן פלעגט ער פארברענגען אין חסידים־שטיבל און לייענען ספרי חסידות, ניט קוקנדיק וואָס אין חדר האָט ער געמוזט גיין גאַנץ פרי און לערנען אייניקע שעה, איידער מע האָט געגעסן פרישטיק. זיין מאָל־צייט האָט מען אים געבראַכט אין חדר, און פיל מאָל, אין ווינטערדיקע טעג, איז דאָס עסן שוין געווען קאַלט, ווען ער האָט עס גענומען טועם זיין. פון פארברענגען אַביסל צייט אין שפילעריי, איז שוין אָפּגערעדט — דאָס האָט ניט געפאַסט פאַר אַ גוטן חדר־אינגל, וואָס לערנט שוין גמרא. זיין גאַנצע דערציאונג איז באַשטאַנען פון לערנען תורה און חסידות, אָדער גיין אין דער חסידישער קלויז דאווענען מיט זיין פאָטער און זיך צוהערן צו דברי חכמה ותורה פון דעם „הרבי מסדיגורא“, דעם רוזינער צדיקס אַ זון. זיך לערנען אַ שפראַך — רוסיש אָדער לשון הקודש — איז געווען שטרענג פאַרבאָטן ביי זיינע עלטערן. אין דער צייט ווען די קינדער פון די אַרימע חסידישע עלטערן האָבן זיך יאָ געלערנט שרייבן רוסיש (אַזוי האָט מען זיך אויסגעדריקט אין יענע צייטן), כדי מען זאָל זיך קענען אונטערשרייבן אויף געשעפט־פאַפירן. אשר אָבער, וועמעס רייכע על־טערן האָבן דווקא געקענט זיך פאַרגינען אַזאָ לוקסוס און אַריינגעמען אַ פריוואַטן לערער צו זיך אין הויז און געבן אים אַזאָ „בילדונג“ פון „שרייבן רוסיש“, זיי האָט דער גרויסער פאַנאַטיזם דאָס ניט דערלויבט. ביי די עלטערן איז געווען אַ מסורה פון דער מוטערס צד צדיקים, אַז די צורה פון רוסישע אותיות קען נאָך מטמא זיין די אויגן, און פון דער סכנה האָט מען דעם אינגל שטאַרק אָפּגעהיט. אָבער ווען דער קליינער אשר איז אַלט געוואָרן אַכט יאָר, האָט ער זיך געפונען אַן עצה. פון זיינע חברים איז חדר האָט ער זיך אויסגעלערנט דעם רוסישן א״ב, און מיט דער הילף פון די שילדן אויף די קראַמען אין דער רוסישער שפראַך, פלעגט ער זיך לערנען צוזאַמענשטעלן און לייענען די ווערטער. און אַזוי האָט ער זיך דערוואָרבן דעם ערשטן צוגאַנג צו לייענען רוסיש אַן דעם פאָטערס וויסן. איינמאָל האָט זיך זיין פאָטער פון דעם דערוואוסט, ווייל ער פלעגט אָפט פאַרשפעטיקן צו קומען אַהיים אין צייט, און אַמאָל אויף גאַנצע שטונדן. מע האָט אים נאָכגעשפירט און הערגאַנגען זיין זינד און פון דאָן אַז איז געקומען אַן ענד צו זיין „לערנען רוסיש“. אָבער דער אָנפאַנג איז אים גוט צוגיין געקומען אין די שפּעטערדיקע יאָרן, ווען ער האָט זיך מיט אַן אמת גענומען צו דער רוסישער און אַנדערע שפראַכן.

עס איז כדאי צו באַמערקן דעם סדר פון די למודים, וואָס מע האָט אַרױפגעצויגן אויף אַזאַ אינגל, אַרום צען יאָר אַלט. עס איז כמעט אומ-מעגלעך צו גלויבן, אָבער דאָס זענען געווען ריכטיקע פאַקטן, ווי ער אַליין דערציילט אין זײנע „פרקי זכרונות“. אַ חוץ גמרא און „חשן המשפט“ האָט דער רבי פריער מיט אים געלערנט אויך דעם „טור“ מיטן „בית יוסף“ און „יורה דעה“ מיט אַלע מפרשים, און ווען ער איז אַלט געוואָרן עלף יאָר, האָט ער שוין געוואוסט זיך מפלפל צו זײן אין „קצות החושן“ און „שב שמעתתא“. יעדן שבת פלעגט זײן פאָטער אים פאַר-הערן, וואָס ער האָט געלערנט די גאַנצע וואָך, ווי דער שטייגער איז דאָן געווען ביי שטרענג פרומע עלטערן. דערצו האָבן די טאַטעס דעמאָלט געהאַט די געוואוינהייט צו זײן גרויסע מקפידים מיט זייערע קינדער און שטענדיק וואַרפן אַ פחד אויף זיי. אַזוי האָבן זיי דאָן פאַרשטאַנען די כללים פון דערציאונג — מע דאַרף דאָס קינד שטענדיק האַלטן אין שרעק און אים זאָגן, אַז ער איז אומגערעכט. לויט ווי ער דערציילט, פלעגט אשד דער קליינער, נאָכן פאַרהערן, כאַפן אַ פאַטש פון זײן פאָטער, צי ער האָט זיך פאַרדינט אָדער ניט. און נאָך בעסער — די מוטער פלעגט דאָן אויפ-מאַכן די טיר און זיך שטאַרק אָנבייזערן אויפן פאָטער. און אַזוי האָט ער פאַרבראַכט זײנע קינדערשע יאָרן, מיט למודים פיל העכער, ווי אַ געוויינטלעכער יונגער מח האָט געקענט באַגרייפן, אַרומגערינגלט מיט פאַנאַטיזם און שטרענגע באַציאונגען צווישן עלטערן און קינדער.

צוליב זײנע גרויסע פיאיאקייטן פלעגט ער שטענדיק ווערן פאַרטיק מיט די למודים שנעלער ווי אַנדערע קינדער, און אים פלעגט ציען צו באַשעפטיקן זיך מיט עפעס אַנדערש, האָט זיך דעריבער אַנטוויקלט ביי אים אין זדר אַ געוואוינהייט צו רויכערן פאַפיראַסן. דער פאָטער, דער-וויסנדיק זיך פון דעם, האָט געזוכט כלערליי מיטלען, ווי אַפצוברעכן אַט די שלעכטע געוואוינהייט פון אים, אָבער קיין זאָך האָט נישט געהאַלפן. ביז וואָנען ער האָט אים גענומען צו אַ גרויסן מעדיצינישן פראָפעסאָר, וועלכער איז דאָן גראדע געווען אויף זײן לאַנד נעבן סקווירא. דער דאָק-טער האָט געוואָרפן אויפן אינגל אַ מורא, וואָרנענדיק אים, אַז ער וועט גיך שטאַרבן, אויב ער וועט ניט אויפהערן רויכערן. דאָס האָט אויף אים געוויקט און מער האָט ער ניט גערויכערט.

ער זוכט ווייטער ווי צו פאַרברענגען זײן ליידקע צייט, גראדע גע-

פינט ער צווישן דעם פאטערס ספרים א בוך „מלאכה מחשבת“ פאר אל-געברא און געאמעטריע, מיט וועלכן ער האט זיך שטארק פאראינטערע-סירט. דערהויפט איז אים געפעלן געווארן אלגעברא, און פון דאן אָן, ווען ס'איז נאָר געווען אַ ליידיקע שעה אין חדר, האָט ער שטודירט דאָס בוך. קומענדיק אַהיים פון חדר, פלעגט ער מאַכן צייכענונגען פון אלגעברא-פראַבלעמען אויף די טירן און פענצטער, ביז וואָנען זיין זיידע האָט דאָס איינמאל באַמערקט און צוליב זיין פאַנאַטיזם איז ער געווען זיכער, אַז דער אינגל באַשעפטיקט זיך מיט ציפערן פון כּשוף. מען האָט דאָן גענוי נאָכגעפּאָרשט, ביז מ'איז דערגאַנגען דעם סוד, און מער האָט ער שוין דאָס בוך נישט געקראָגן. מיט דעם ענדיקט זיך זיין מאַטעמאַטישער שטודיום. ער האָט זיך גענומען צוריק צום רויכערן, אַ געוואוינהייט צו וועלכער ער איז געווען צוגעבונדן זיין גאַנצן לעבן. אָבער די פרינציפן פון מאַטעמאַטיק, וואָס ער האָט באַקומען פון דעם העברייאישן בוך אין זיינע קינדערשע יאָרן, איז פאַר אים געווען אַ גרויסע הילף אין די שפּעטער-דיקע צייטן, ווען ער האָט שטודירט מאַטעמאַטיק אויף אַ סיסטעמאַטישן אופן.

זיין יוגנט

צו צוועלף יאָר איז אשר, קען מען זאָגן, אַרויס פון זיינע קינדערשע יאָרן און איז געוואָרן, ווי מען דריקט זיך אויס אויף דער פשוטער שפראַך: „א בחור“. זאָגאר לויט זיין קענטשאַפט אין „תלמוד ומפרשים“, וואָס אַפּטמאַל שיינט צו זיין ווי אַ לעגענדע דערציילונג, האָט מען אים גע-קענט רעכענען אַלס אַ פאַלקאָמער מענש און אַ גרויסער למדן. אין יענער צייט האָט זיין פאָטער גענומען אין אַרענדע אַ גרויסן מאַיאַנטעק און די גאַנצע פאַמיליע איז אַריבער וואוינען אין דאָרף. דאָרטן האָט דער פאָטער געדונגען אַ מלמד פאַר אים אַליין, אָפּגעגעבן אַ באַ-זונדערן צימער פול מיט ספרים, און דער בחור אשר האָט זיך גענומען שטאַרק צום לערנען, מיט גרויס התמדה. ער דערציילט, אַז די הויז וואו זיי האָבן געוואוינט, איז געווען גרויס, פיל צימערן, אַרומגערינגלט מיט אַ גרויסן גאַרטן, וואָס האָט זיך געצויגן ביזן טייך. די נאַטור אַרום איז געווען זייער שיין, אָבער — ער האָט נישט געשענקט קיין אויפמערקזאַמ-

קייט צו דער שיינער נאטירלעכער אומגעבונג. צופיל איז ער געווען פאר-
 נומען מיט זיינע למודים און ספרים. אפילו צו רייטן אויף א פערד, א
 פשוטע זאך ביי דאָרף־מענשן, האָט ער אויך זיך ניט געקענט אויסלער-
 נען. אויך אין די שפעטערע יאָרן, ווען ער האָט שוין געלעזן העבריי-
 אישע שירים און אַלגעמיינע פּאָעזיע אין אַנדערע שפּראַכן וועגן נאָטור
 דערשיינונגען, האָט ער זיך קיינמאָל ניט פאַראַנטערעסירט צו פאַר-
 ברענגען זיין צייט אין אַזעלכע ענינים. לערנען און לייענען ביכער איז
 געווען זיין הויפט באַשעפטיקונג. דער רבי פלעגט לייענען מיט אים
 ספרי מוסר יעדן טאָג און שבת אויך דעם „עקידת יצחק“, דער איינציקער
 ספר, וואָס דער רבי האָט געזאָגט, איז כשר. פון מוסר איז ער אַליין אַרײַ-
 בער צום „חובת הלבבות“ און ענלעכע פילאָזאָפישע ווערק פון די ספרדים,
 נאָכהער „ספרי דרוש“, ביז דעם רמב״ם און אבן עזרא.

איינער ער האָט געדאַרפט ווערן בר־מצוה, האָט דער פאָטער אים מיט-
 גענומען אויף אַ יום־טוב צום „רבין“ אין סאדיגורא, ער זאָל אים געבן
 א „ברכה“ און אגב זאָל דער בחור זיך באַקאָנען מיט דער גרויסקייט און
 הייליקייט פון רבין. דער רבי האָט געמאַכט אַ גוטן איינדרוק אויף אים,
 נאָר די מעשים און דער אומגאַנג פון די שמשים, מקורבים און די חסידים
 אין רבינס הויף, האָבן שטאַרק גערירט זיין איידעלע און ערלעכע נאָטור
 און פון דאָן אָן האָט ער זיך אינגאַנצן אָפגעטרייסלט פון דער חסידישער
 סביבה און אַוועקפאַרנדיק פון סאדיגורא איז ער געוואָרן אַ פאַלקאָמער
 מתנגד פון וואָס זיין פאָטער האָט זיך שטאַרק מצטער געווען, אָבער ער האָט
 זיך ווידער גענומען פלייסיג צום תנ״ך און צו דער מיטלאַטערלעכער לי-
 טעראַטור.

צו פופצן יאָר איז ער שוין פייאיק צו לערנען אָן אַ מלמד און ווערן
 זעלבסטשטענדיק אין זיינע למודים. ווערנדיק פריי פון זיין מלמד, האָט
 ער זיך אַליין אויסגעאַרבעט זיין סדר הלמוד. אַ חוץ דעם תלמוד און
 פוסקים, הויבט ער אָן שטודירן דקדוק און העברייאישע ספרים, ווי פיר-
 לאָזאָפיע און היסטאָריע, וועלכע ער האָט געפונען צווישן זיין פאָטערס
 ספרים. אָבער דער פאָטער האָט נאָך אַלץ געהאַלטן אַ שטרענג אויג
 אויף אים, ער זאָל ניט לייענען ספרי מינות. אפילו די ספרים פון אַזעלכע
 מחברים ווי נפתלי הערץ ווייזל, האָט ער אויך פאַרבאָטן. די איינציקע

השכלה ספרים וואס ער האט יא דערלויבט, זענען געווען: „דברי ימי עולם“ פון קלמן שולמאן.

אבער עס האט נישט גענומען לאנג און און און געווארן פון א „מתנגד“, און אמתער „משכיל“. דער רוח הבקורת האט זיך אין אים געשטארקט זייער שנעל. אפטמאל פלעגט דורכפארן א מוכר ספרים אין דארף צו פארקויפן „כשרע ספרים“ צו זיין פאטער. דער בחור און פלעגט שטיי לערהייט דורכקוקן זיינע ספרים און זוכן א „טריף-פסול“. איינמאל האט ער ביי אים געפונען דעם „מצפה לבית ישראל“ פון ה' ערטער. קויפן'דיק דאס בוך און מורא האבנדיק איבערצולאזן אזא „פסול“ אין זיין צימער, ווארט ער ביז נאכט און ווען דאס גאנצע הויזגעזינט איז געשלאפן, נעמט ער זיך צו דעם און לייענט עס דורך אין פארלויף פון דער נאכט. פארטאג, ווען דער באדינטער איז אריין צו אים מאכן א פייער אין אויוון, האט ער דאס בוך אריינגעווארפן אינם פייער און פארברענט, אז קיינער זאל פון דעם גאר נישט וויסן. עס זענען פארגעקומען נאך ענלעכע פאלן, ווען דעם בחור איז געלונגען צו קריגן ספרי השכלה פון געסט און רייזנדע, וועלכע פלעגן באזוכן זיין פאטער געשעפטלעך. און אזוי האט ער זיך איינגעשאפן בילדונג און וויסנשאפט דורך פארשיידענע וועגן און מיטלען.

מיט דער צייט האט זיין פאטער אנגעפאנגען אים נאכצוגעבן אין זיינע פארלאנגען און און און קריגט מער פרייהייט אין לייענען און שטודירן. ביז וואנען ער האט שוין אנגעהויבן שרייבן שירים און מליצות, וועלכע ער האט אנגערופן „קינדערשע נארישקייטן“. אין דערזעלבער צייט לערנט ער אויך געשמאק ש"ס און פוסקים מיט אלע מפרשים, דערהויפט איז ער געווען פאראינטערעסירט אין „שאלות ותשובות“ ספרים. צו זעכצן יאר אלט איז ער שוין געווען א „בקי בש"ס ופוסקים“ און אויך געפירט „שאלות ותשובות“ מיט פיל רבנים. אנדערע פון זיי האבן זיך געווענדט דירעקט צו אים מיט פראגעס וועגן וויכטיקע ענינים. ער האט דאן גע-ענדיקט דעם גאנצן ש"ס און זיין פאטער פראוועט פאר אים א „סיום“ מיט א גרויסארטיקן מאלצייט כנהוג. (זע נאטיץ ענדע בוך).

נאך דער חתונה

עס האָט ניט גענומען לאַנג און, לויט דעם מנהג אין יענער צייט און אין יענע מקומות, האָט מען אַשרן חתונה געמאַכט מיטן זשיטאַמירער רב'ס טאַכטער, אַן אייניקל פון דעם באַוואוסטן „רבי“ מנחם מנדל לויבאַ-וויטשער. ווען ער איז נאָך געווען אַ חדר-אינגל אין סקווירא, האָט מען שוין גערעדט אים פיל שדוכים און די עלטערן האָבן באַשלאָסן אויף דעם שדוך מיט דער מיוחסדיקער טאַכטער פון גרויסע הייליקע און צדיקים. די עלטערן האָבן זאָגאַר ניט געקענט די מיידל, קיינמאַל איר ניט געזען. דער עיקר איז דאָך געווען דער יחוס און די הייליקייט פון דער משפּחה. און נאָכדעם, ווען ער האָט חתונה געהאַט, האָט די „קדושה“, וואָס די עלטערן האָבן געזוכט פאַר אים, גאָר ניט אויסגעהאַלטן. נאָך דער חתונה איז ער פאַרבליבן מיט זיין פרוי ביי זיינע עלטערן אין דאָרף און זיך גענומען מיט מער חשק און התמדה צו בילדונג, באַנוצנדיק זיך מיט יעדן ספר, וואָס איז אַריינגעפאַלן צו אים אין האַנט. אָן לערער און אָן אַ פּראָג-ראַמע האָט ער אָנגעפאַנגען זיך לערנען רוסיש און דייטש, שטודירן די מאָדערנע אַלגעמיינע ליטעראַטור און וויסנשאַפט.

אין יאָר 1878, אייניקע יאָר נאָך זיין חתונה, מאַכט ער אַ רייזע נאָך אַדעס, דאָן דער הויפּט-צענטער אין יענעם געגנט פון לערנען און ביל-דונג פאַר אידישע יונגעלייט. דאָרטן באַגעגנט ער זיך מיט אַ יונגן מאַן, וואָס איז געווען זייער גוט באַקאַנט אין דער רוסישער ליטעראַטור. דער יונגערמאַן האָט זיך שטאַרק פאַראינטערעסירט מיט דעם אויסערגעוויינט-לעכן יונגן דאָרפסמאַן און זיי זענען געוואָרן באַפריינדעט. זיי פלעגן זיך טרעפן כמעט יעדן טאָג און דיסקוטירן פאַרשיידענע ליטעראַרישע פּראָג-לעמען. דורך זיין נייעם פריינט האָט אַשר זיך באַקאַנט מיט דער שאַפונג פון דעם באַוואוסטן גלענצנדן רוסישן שריפטשטעלער פּיסאַרעוון און אויך מיט אַנדערע גרויסע שאַפער אין דער רוסישער ליטעראַטור. פּיסאַ-רעוון האָט אויף אים געמאַכט דעם שטאַרקסטן איינדרוק אַלס דער פּאָזי-טיווער קריטיקער און דאָס, קען מען זאָגן, האָט געוויקלט נאָכהער אויך אויף זיינע ליטעראַרישע שאַפונגען. אונטער דער ווירקונג פון דער נייער ליטעראַרישער ספּערע, באַשליסט אַשר גינצבורג דורכצומאַכן אַ קורס אין גימנאַזיע, כדי ער זאָל קענען דערנאָך אַריינטרעטען אין אוניווערזיטעט.

אויף דעם פארלאנג פון זיין פרוי און עלטערן, פארט ער צוריק אין דארף אריין. דארט נעמט ער זיך פלייסיג צו אלגעמיינע למודים, לאטיין און מאטעמאטיק, אלץ וואס מען פאדערט פון אן אכט-קלאסיקן עקזאמען. אבער ער קומט צום באשלוס, אז די אויסלענדערשע אוניווערזיטעטן וועלן זיין בעסער צוגעפאסט פאר אים און ער נעמט חלומען וועגן פארן נאך אויסלאנד.

ער פארט קיין ווין. אויפן וועג שטעלט ער זיך אפ אין ברודי און בא-געגנט דארטן די מאסן אידן, אנטלאפענע פון די פאגראמען אין רוס-לאנד און וועלכע קלייבן זיך קיין אמעריקע. ער זעט ווי קארל נעטער מיט נאך פארשטייער פון חברת „כל ישראל חברים“ זענען זיך מתעסק מיט די אנטלאפענע און טיילן זיי אויס געלט אויף הוצאות. אין דעם זעלבן וואגאן, אין וועלכן ער פארט קיין ווין, זענען מיטגעפארן פיל פון די אי-מיגראנטן און דאס גאנצע בילד האט געמאכט אויף אים אן ערגערלעכן איינדרוק.

אין ווין איז ער געווען נאך דריי וואכן. עפעס זיך ניט געקענט צו-פאסן צו דער אטמאספערע. ער, א בקי בש"ס ופוסקים, האט אים געפעלט די מעגלעכקייט פון איבעראנדערשן זיך און ווערן א תלמיד גלייך „עם כל הנערים“, ובפרט ווען ער האט געלאזן א פרוי מיט א קינד אין דער היים. נאך מער: זיינע עלטערן און פרוי האבן ניט געקאנט פארשטיין, אז ער, דער גרויסער תלמיד חכם, א פארהייראטער מאן און אן דאגת הפרנסה, זאל זיך פארנעמען מיט נארישע למודים נאך „לשם לערנען“ (אזוי האט ער זיי געזאגט פאר זיין אפפארן). ער פלעגט קריגן בריוו מיט טענות כמעט יעדן טאג, ביז וואנען ער האט ניט געקאנט מער ביישטיין און איז געפארן צוריק אהיים.

קומענדיק צוריק אין דארף און זעענדיק די פוסטקייט און אומעטיקייט דארטן, האט ער זיך קיין מנוחה ניט געפונען, און אזא לעבן איז אים כמעט נמאס געווארן. ער באשליסט נאך אמאל צו פארן קיין אויסלאנד און פון יאר 1882-1884 זעען מיר אים צוריק אין בערלין, ברעסלוי און ווין. ער שטודירט, באזוכט אוניווערזיטעטן און לערנט פיל — אבער מער ווי צוויי יאר האט ער ניט געקענט פארבלייבן דארטן. ער איז געווען צו גרויס, אז ער זאל זיך קאנען צופרידנשטעלן אין דער ענגער סביבה פון תלמידים, לויט זיינע אייגענע ווערטער: „זענען דיזע אייניקע יארן געווען די

ערגסטע אין מיין לעבן". זייענדיק אין דאָרף האָט אים געצויגן צו דער גרויסער וועלט, אין אויסלאַנד, און קומענדיק אַהין, האָט ער געבענקט נאָך זיין היים. זייטיקע מענשן האָבן ניט פאַרשטאַנען זיין אינערלעכן קאַמף מיט זיך אַליין. באַטראַכטנדיק אים, אַ קינד פון רייכע עלטערן, וואָס קיין זאָך האָט אים ניט געפּעלט, האָט מען זיך געוואונדערט: נאָך וואָס דאָרף ער ליידן. די גאַנצע סביבה אַרום, אין הויז, איז געווען פול מיט פאַרגעניגן, רייכטום און כבוד, און ער געפינט זיך ניט קיין פּלאַץ צווישן זיי און פילט זיך אומגליקלעך.

דער אינעווייניקסטער קאַמף אין אים האָט, אָבער, געטאָן פיל גוטס צו זיין כאַראַקטער. ער איז אַרויס דער איש השלם פאַר שאַפונג און אַר-בעט. ער האָט אָנגעהויבן מאַכן פלענער צו פאַרלאָזן דאָס דאָרף אויף שטענדיק און זיך באַזעצן אין אַ גרויסער שטאָט, צו ווערן אַ סוחר, לעבן צווישן געבילדעטע לייט און משכילים, צווישן וועמען ער וועט האָבן אַ מעגלעכקייט פאַר געזעלשאַפטלעכער אַרבעט. און צום סוף 1885טן יאָר באַזעצט ער זיך מיט זיין פאַמיליע אין אַדעס און ווערט אַ סוחר. (זע נאָטיץ ענדע בוך).

1886—1890

די נייע תקופה אין זיין לעבן

זיין אנפאנג אלס עסקן און ליטעראט

„לא זה תדרך”

„בני משה”

אמת מארץ ישראל

זיין אנפאנג אלס עסקן און ליטעראט

גלייך נאך זיין באזעצן זיך אין אדעס און ברענגען אין ארדענונג זיינע געשעפטן, פארברענגט ער זיינע פרייע שטונדן אין לערנען און בילדן זיך. די ברייטע פרייע אטמאספערע פון דער גרויסער שטאט האט אין אים אריינגעטאן א שטראם פון א ניי לעבן, באקומענדיק אלע מעגלעכ-קייטן צו דערגרייכן זיין ציל אין וויסנשאפט. צו וועלכן ער האט שטענדיק געשטרעבט. ער האט זיך גענומען פליסיק לערנען פראנצויזיש און ענגליש און אין פארלויף פון א גאר קורצער צייט איז ער געווען אימשטאנד צו ליענען ביכער אויף יידאזיקע שפראכן.

ביסלעכווייז דערנענטערט ער זיך צו די אידישע געזעלשאפטלעכע ענינים אין אדעס, דערהויפט אין די קרייזן פון די „חובבי ציון“, מאכט באקאנטשאפט מיט די פירער פון דער באוועגונג: דר' פינסקער און מ. ל. ליליענבלום. עס האט ניט גענומען לאנג און זיי זענען געווארן זיינע בעסטע פריינט. דער גאנצער קרייז פון די „חובבים“ האבן גלייך דער-קענט אין „דארפישן רייכן משכיל“ אן אויסערגעוויינטלעכע אינטעליגענץ, א שארפן קאפ און א שכל הישר. מע האט אים צוגעצויגן צו דער ארבעט, און זיין נאמען איז געווארן באוואוסט צווישן אלע געזעלשאפטלעכע טוערס און מנהיגים. ער ווערט אויסגעקליבן אין קאמיטעט פון די „חובבי ציון“, נעמט אנטייל אין די זיצונגען און ווערט שטארק פאראינטערעסירט אין דער ארבעט. פון אנפאנג פלעגט ער בייוואוינען די זיצונגען שוויגנדיק, ניט געבעטן א ווארט צום ריידן. עס האט אויסגעקוקט, ווי דער „דאר-פישער יונגערמאן“ איז שעמעוודיק אין דער געזעלשאפט פון די „גרויסע שטאטישע גדולים“. אבער גאר אין קורצן האט ער געלאזט הערן זיין שטימע, און דאן האבן שוין אלע זיך גוט צוגעהערט צו אים. ער האט באַלד געזוכט צו ענדערן די טאקטיק פון דער „חבת ציון“ באוועגונג, אז זי זאל ניט טראגן א כאראקטער פון פילאנטראפיע און צדקה, ווי אנדערע

האָבן דאָס געוואָלט טאָן, לכל הפחות אויסערלעך, כדי צו צוציען מער קרעפטן. ער האָט אָבער גלייך אָנגעהויבן באַקעמפן דעם געדאַנק פון „צדקה“, און דאָס ערשטע מאָל איז געהערט געוואָרן דורך אים די נייע אידישע פון פאַרבינדן די „חבת ציון“ מיט דער אויפלעבונג פון דעם אידישן גייסט. אַז די אידישע הילף וועט ניט קומען דורך געלט־מענשן, נאָר דורך דער אַנטוויקלונג פון דעם נאַציאָנאַלן גייסט ביי די מאַסן און נאָר דורך דעם פּראָצעס פון דערציאונג און צוגרייטונג דאָס פּאָלק סיי אין גלות און סיי אויך אין פּאַלעסטינע.

אַט דער אָנפאַנג פון דעם רעוואָלוציאָנערן גייסט אין דער „חבת ציון“ באַוועגונג, וואָס אָשר גינצבורג האָט אַריינגעבראַכט, איז געווען די התחלה פון זיין גרויסער אַרבעט אין דער צוקונפט. ער הויבט אָן שרייבן אַרטיקלען אין העברייאישע צייטונגען וועגן פאַרשיידענע פּראָגן אין דעם איי־דישן לעבן און דערהויפּט וועגן דער „חבת ציון“ אידישע. איין מאמר איז געווען געדרוקט אין „המליץ“ דורך זיינע פאַרעהרער. דאָס איז געווען אַן „אַדרעס“ לכבוד דעם געבורט־טאָג פון הרב שמואל יוסף פין. ער איז געווען באַפולמעכטיקט צו רעדאַקטירן דעם „אַדרעס“, און דאָן איז באַשלאָסן געוואָרן דאָס אָפצודרוקן אויך אין „המליץ“. אַ צווייטער מאמר וועגן דעם סכסוך („ניט קיין אנגענעמע“) צווישן דעם רעדאַקטאָר פון „המליץ“, אלכסנדר צעדערבוים און דעם משורר י. ל. גאָרדאָן, האָבן זיי אויך פאַרעפנטלעכט אין „המגיד“. ביידע מאמרים האָבן געמאַכט אַ גרויסן רושם אויף די העברייאישע לעזער, און זיין נאָמען איז באַוואוסט געוואָרן איבערעאל, אַלס דער נייער „יונגער“ שרייבער.

צוליב די צוויי אויבנדערמאָנטע אַרטיקלען האָבן פיל פון זיינע נאָ־ענטע ידידים געפאָדערט פון אים, כמעט מיט געוואָלט, אַז ער זאָל נעמען אַ גרעסערן אַנטייל אין דער העברייאישער ליטעראַטור. פון אָנהויב האָט ער גאָר ניט געוואָלט הערן פון אַזאַ פאַרלאַנג, פאַקטיש זיך ענטזאָגט אַרויסצוקומען אין דער עפנטלעכקייט מיט זיינע אידישע און געדאַנקען. אָבער אונטער דעם דרוק פון זיין ענגן קרייז פריינט, האָט ער זיך אונט־טערגעגעבן.

„לא זה הדרך“

אינם יאָר 1889 איז א. צעדערבוים, דער רעדאַקטאר פון „המליץ“, גראדע געווען אין אָדעס, און זיי האָבן זיך דאָרט באַפריינדעט. א. צעדער-בוים ווירקט אויף אים, ער זאָל אָפגעבן מער צייט אויף ליטעראַרישער שאַפונג. אין דעמזעלבן יאָר זענען דערשינען אין „המליץ“ זיינע צוויי באַוואוסטע מאַמרים „לא זה הדרך“, אונטערגעשריבן: „אחד העם“. ער האָט געוואלט מיט דעם אָנצייגן דעם לייענער, אַז די מיינונגען און גע-דאַנקען, וואָס ער דריקט אויס אין זיין שרייבן, קומען פון איינעם פון פאָלק, ניט פון אַ פראַפּעסיאָנעלן שרייבער. נאָטירלעך האָט ער דאָן ניט געטראַכט, אַז שפּעטער וועט ער ווערן דער טרעגער פון דער העברייאישער ליטעראַטור, און אַז דער נאָמען „אחד העם“ וועט זיין אַ ליטראַ-רישער סימבאָל.

אין די אַרטיקלען האָט ער שאַרף קריטיקירט דעם גאַנצן סיסטעם און אַרבעט פון די „חובבי ציון“, אַריינגערעכנט דעם אָדעסער קאָמיטעט אויך. די מאַמרים האָבן געמאַכט אַ גרויסן רושם איבעראַל און זיי האָבן געגעבן גענוג מאַטעריאַל פאַר דיסקוסיע אין דער פרעסע און אין אַלע נאַציאָנאַלע אגודות, וועלכע זענען געשטאַנען אין דער באַוועגונג. פון דאָן אַן איז אחד העם געוואָרן די הויפט קראַפט אין דער גרויסער נאַצי-אָנאַלער אַרבעט, וועלכע, אַ דאַנק זיין ווירקונג, האָט אָנגענומען גאָר אַ נייע ווענדונג.

אין דינע צוויי מאַמרים דריקט ער אויס אַממערסטן זיינע אַריגינעלע אידיען וועגן נאַציאָנאַליזם אין באַצוג צו דער חבת ציון באַוועגונג און אויך בנוגע דער אַרבעט און מעטאָדן פון דער גאַנצער פראַקטישער אַרבעט אין דעם נייעם ארץ ישראל ישוב. ער שטעלט זיך אויף דעם שטאַנד-פונקט: „אַז די אויפלעבונג פון אַ פאָלק אויף דאָס ניי, צוריק אויף זיין אייגן לאַנד, קאָן נאָר דאָן האָבן אַ קיום, ווען די אנערקענונג פון זיין זעלבסטשטענדיקייט וועט אַרויסקומען פון זיין איבערלעבן נאַציאָנאַלן גייסט און באַוואוסטזין. דאָס הייסט, „דער וואוילזיין פון פאָלק איז דאָס גליק פונם יחיד“ . . . און איצט, צו דערגרייכן אונזער ציל, מוזן מיר צוערשט זיך אומקערן צו אונזער אַמאָליקן נאַציאָנאַלן לעבן פון די תנ”ך צייטן. לויט די היסטאָרישע פאַסירונגען, וואָס מיר געפינען דאָרטן, איז דייטלעך

צו באַמערקן, אַז דער סוד פון „קיום האומה“ איז געווען נאָר דורך דער הצלחה פונם כלל, אין וועלכער דער יחיד האָט קיין ראָלע ניט געשפּילט, ער איז געווען נאָר אַ גליד פון פּאָלק, און דאָס גליק פון עם ישראל איז דער שׂכר פאַר אים.

„און אזוי האָט דאָס פּאָלק געלעבט“, ווייזט ער אָן, „אין אַ נאָרמאַלן נאַציאָנאַלן צושטאַנד ביז דעם ערשטן חורבן. ווייל די צעשטערונג פונם לאַנד מיט זיינע אינסטיטוציעס און דאָס גלות־לעבן האָבן גאָר אינגאַנצן געענדערט זיין גייסטיקע פּסיכאָלאָגיע. די צרות, וואָס דאָס פּאָלק איז אויסגעשטאַנען, האָט געווירקט שטאַרק אויף דעם יחיד, דאָס גליק פונם כלל האָט אים שוין מער ניט געקאַנט באַגרייטערן און יעדער פּרט האָט אָנגעהויבן טראַכטן וועגן זיך אליין. אין די לעצטע כתבי הקדש הערן מיר שוין דעם אָפּקלאַנג און די טענות פונם יחיד, ווי מיר געפינען אין „איוב“, „קהלת“ און אַמאָל אין „תהילים“, וואו די אינטערעסן פון דעם יחיד ווערן אַממערסטן אַרומגערעדט. די געדאַנקען פון די גרויסע חכמים און אידישע פירער אין יענער צייט, נעמען גאָר אַן אַנדער ווענדונג אין שייכות צו דער איינצלנער פּערזאָן. ער שפּילט ביי זיי אַ גרעסערע ראָלע ווי דאָס פּאָלק. מען זוכט צו פאַרגרינגערן זיין פּערזענלעך לעבן אין אַן עת צרה, מען טרייסט אים מיט דער גוטער צוקונפט פון „עולם הבא“, ווארום די וועלט דאָ האָט גאָר קיין באַדייטונג נישט, „כי העולם הזה דומה לפרוזדור“. דער איד, ביסלעכווייז, דורך דעם פאַרלוסט פון זיין פּאַליטישן לעבן, איז זיין נאַציאָנאַלער גייסט פאַרשוואונדן געוואָרן, דער רעליגיעזער געדאַנק שטאַרקט זיך און פאַרנעמט זיין גאַנצן לעבן, די אמונה פון „תּחית המתים“ איז זיין הויפט שטרעבונג פאַר דעם „עתיד“. אפילו די האַפּענונג אויף „גאולה“, דער איינציקער ענדציל פונם פּאָלק, ווערט צייטנווייז פיל שוואַכער, לויט ווי דער תלמוד דריקט זיך אויס אין אַ פּלאַץ: „אין בין העולם הזה לימות המשיח אלא שעבוד מלכיות בלבד“. מיט איין וואָרט: וואָס מער צרות דאָס אידישע פּאָלק האָט דורכגעמאַכט, אַלץ מער האָט יעדע איינצלנע פּערזאָן געטראַכט נאָר וועגן זיך און זיין פּאַמיליע, און דער נאַציאָנאַלער אינטערעס און געפיל איז כמעט ווי פאַר־לאָרן געוואָרן.

דעריבער, זאָגט ער, אַז אין אונזער איצטיקער גרויסער נאַציאָנאַלער אַרבעט, אויב מיר ווילן זי אַוועקשטעלן אויף אַ ריינעם נאַציאָנאַלן באַזיס

דורך דער חבת ציון באוועגונג, איז אונזער הויפט און ערשטע פליכט, ווידער אויפצולעבן די הערצער פון די מאסן, צו דערוועקן זייער ליבע און דערהויבן זייער גייסט פאר דעם כלל ישראל. דער יחיד זאל ווידער אנ- ערקענען און גלויבן, אז זיין טובה וועט קומען דורך דער הצלחה פונם פאלק. דאס איז, אמת, א זייער שווערע און לאנגזאמע ארבעט, אבער צום סוף וועט דער דערפאלג זיין זיכער און שטארק. נאך א זאך באטאגט ער: אז אונזערע שרייבער מאכן דעם גרעסטן פעלער מיט זייערע שרייענדיקע ארטיקלען אין די צייטונגען, א ז די ג א ו ל ה ק ו מ ט ש ו י י . רייצן אויף די פאנטאזיע פון פאלק מיט די פארשפראכענע גליקן, וועלכע דערווארטן זיי אין ארץ ישראל. דער רעזולטאט איז, אז יעדער איינער מיט א שטיקל קאפיטאל פארט באַלד און נעמט זיך אונטער צו ווערן א קאלאניסט אדער א גוט-באזיצער, מיט דער האפענונג צו לעבן דארטן א גוטן טאג. מענשן געוואוינט צום שטאטישן לעבן, אן קיין דערפארונג אין ערד ארבעט, און וועמען נאך זייערע אייגענע פערזענלעכע אינטערעסן האבן געטריבן אין איילעניש, אן אויסרעכענונגען, צו קויפן לאַנד. דער סוף איז געווען, אז א גרויסער טייל פון זיי האט אלץ פארלארן און האט דערמיט געמאכט דעם גרעסטן שאדן פאר דעם כלל. די מאסן האבן זיך דערשראקן, די ארבעט האט זיך כמעט אפגעשטעלט, און די אלגע- מיינע באוועגונג האט זייער פיל געליטן. (מ'קאן זאגן, אז ער איז דער פאטער פון דער „החלוץ“ באוועגונג און איר איצטיקער פראגראם). דערפאר, זאגט ער, „מוזן מיר אנגיין מיט אונזער ארבעט זייער לאַנג- זאם און פארזיכטיק. אונזער פראגראם מוז זיין פון א פיל קלענערן מאס- שטאב. צוערשט זאלן מיר בויען איין קאלאניע אויף א גוטן יסוד, אויס- גערעכנט צום פונקט אירע אלע פאדערונגען. זי זאל ווערן באַארבעט דורך איבערגעבענע אידעאליסטן מיט פיל געדולד און ווארטן אויף דער צייט, ווען זיי וועלן זוכה זיין צו זען די פרוכט פון זייער מי. אזא דערפאלגרייכע קאלאניע וועט דינען פאר אינו אלס מוסטער און וועג- ווייזער פאר אונזער ווייטערדיקער נאציאנאלער ארבעט. דאן נאך קענען מיר זיין זיכער, אז מיט דער צייט וועלן נאך אזעלכע פארפאלקאמענע קאלאניעס ווערן פארשפרייט אין לאַנד. דורך אזא סארט ארבעט וועלן מיר געוויס זוכה זיין צו האבן אין ארץ ישראל א דור פון הויכע אידע- אליסטישע פויערים, וועלכע וועלן האבן די גרעסטע מאכט און ווירקונג

אויף דעם גאנג פון דער נאציאנאלער אנטוויקלונג פון אינזער פאלק אין דער צוקונפט. שטילע, טיפע ארבעט פון „גייסט“ וועט ברענגען גוטע „טאטן“ פאר דעם דור, וואס וועט קומען נאך אונז.

„לא בחיל ולא בכח כי אם ברוח“, פארענדיקט ער זיינע מאמרים.

„בני משה“

מיט אייניקע חדשים שפעטער ווערט געדרוקט אין „המליך“ זיין „הכהנים והעם“. דער אדעסער קאמיטעט פון די חובבי-ציון האט גע-קראגן די אפיציעלע דערלויבעניש פון דער רעגירונג צו פונקציאנירן און איר ארבעט קאן אנגעפירט ווערן עפנטלעך אין רוסלאנד. דאן איז דאס געווען פאררעכנט אלס דער גרעסטער זיג פאר דער באוועגונג אין אלע אגודות האט זיך די טעטיקייט אנגענומען מיט ניי לעבן. אחד העם קוקט אויף דער גרויסער געשעעניש גאר אנדערש און אביסל פעסימיסטיש. אין זיין מאמר „הכהנים והעם“ דריקט ער אויס א געדאנק, אז דורך דער דערלויבעניש שטייט אין געפאר די גאנצע ארבעט פון דער חובבי-ציון ארגאניזאציע. ער האט מורא אז זי קאן נאך פארוואנדלט ווערן אין א פילאנטראפישער חברה פון קלייבן געלט און שטיצן קאלאניסטן, ווי אלע אנדערע חברות. און דעריבער, כדי אנצוהאלטן דעם נאציאנאלן גייסט, און די חבת-ציון זאל שטענדיק זיין דער אידעאל פון דער אויפ-לעבונג פונם אידישן פאלק אויף זיין לאנד, האט ער אנגעהויבן אגיתירן, אז די אייניקע געציילטע „חברים ברוח“ זאלן זיך ארגאניזירן אין אן ענגער גרופע. זייער אויפגאבע זאל זיין דיזעלפיקע, ווי די „כהנים“ פון אמאל צום „העם“, איבערגעגעבן מיט לייב און לעבן, צו דינען די אינטערעסן פון נאציאנאלן אידעאל פון פאלק. אט די אויסגעקליבענע חברים זאלן זיין דער אואנגארד פאר די מאסן, צייגן דעם ביישפיל פון איבערגעגעבן-הייט און טרייהייט פאר דעם אידעאל.

פון אנהויב האבן די דריי אויבנדערמאנטע ארטיקלען ארויסגערופן נישט קיין קליינעם טומל אין דער פרעסע און צווישן פיל אגודות. אייניקע האבן פראטעסטירט קעגן זיין קריטיק, דענקענדיק, אז מיט אזעלכע פע-סימיסטישע רייד רופט ער ארויס אומצוטרוי צו דער ארגאניזאציע, און

דער גאנצער בנין פון דער באוועגונג קאן נאך צעפאלן ווערן. אבער מיט דער צייט האט זיך אלץ בארואיקט, דער בעסטער און אידעאליסטישער טייל פון די חובבי-ציון האבן אנגעהויבן אנערקענען, אז זיין מיינונג איז א גערעכטע, און טאקע אין דעמזעלפיקן יאר, ז' אדר, תרמ"ט (1889), האבן זיי זיך פארוואמלט אין אדעס, אונטער זיין פירערשאפט, און גע- גרינדעט די באוואוסטע שטילע ארגאניזאציע „בני משה", וועלכע האט געשפילט די גרעסטע ראלע אין דער חבת-ציון באוועגונג און נאכהער אין דעם פאליטישן ציוניזם. עס איז כדאי זיך אפשטעלן א ווילע און געבן א קורצע באשרייבונג פון דער דאזיקער אייגנארטיקער „אגודה".

איר אפזיכט איז געווען, אנצופירן א שטילע און רואיקע פראפאגאנדע צווישן די מאסן פאר דער נאציאנאלער אויפלעבונג פון פאלק. דערוועקן אין זיי א ריין געפיל פון באוואוסטזיין, באזירט אויף דעמאקראטישע פרינציפן און אידעאלן, און זאל קאנען אפילו ברענגען פערזענלעכע קרבנות, ווען עס האנדלט זיך וועגן דעם גורל פון דער אידישער נאצי- אנאלער עקזיסטענץ. די „בני משה" האבן ארומגענומען די בעסטע כוחות און פערזענלעכקייטן פון די אידן אין פיל לענדער. אפטיילונגען האבן זיך געפונען אומעטום, וואו נאר די פאסנדע אידעאליסטן האבן זיך אפ- גערופן. די מיטגלידער האבן זיך פארפליכט אויסצופילן אלע תקנות און געזעצן פון דער ארגאניזאציע פינקטלעך און זאלן ווערן געהאלטן אונ- טער א שטרענגן סוד.

זייענדיק דער פירער פון דער אגודה פאר די גאנצע אכט יאר פון איר עקזיסטענץ, האט ער שטענדיק, ביי יעדער געלעגנהייט, געזוכט אויפ- צוגעבן זיין פירערשאפט, ווייל לויט זיין נאטור איז ער נישט געווען קיין ארגאניזאטאר, אדער א פירער פון אן ארגאניזאציע, וואו עס פאדערט זיך צו זיין אפט דיפלאמאטיש און באנוצן אמאל דעליקאטע פאליטיק אין כלל-ארבעט. ער, אלס דער ריכטיקער טיפ פון אמת און יושר, האט זיך פאר קיין פאל ניט געקאנט צופאסן צו אזעלכע אומשטענדן. אבער ער האט שטענדיק געמוזט בלייבן דער פירער, ווייל קיין אנדערער איז נישט גע- ווען פאסיק פאר אזא מיסיע, וואס האט געפאדערט א גרויסע מאראלישע קראפט אנצופירן אזא שטרענגע שטילע ארבעט. ער האט קיינעם נישט נושא פנים געווען. אין פאל ווען ער איז געווען איבערצייקט, אז דער אדער יענער חבר טוט נישט ווי געהעריק, האט ער נישט אויפגעהערט

זאָגן מוסר ביז וואָנען דער פעלער האָט געמוזט גוט געמאַכט ווערן.
 מיט דער הילף פון די „בני משה“ פירט ער אָן אַ קאַמף קעגן דעם
 פרומען עלעמענט אין די חובבי ציון רייען, צווישן וועלכע ער האָט אַגיי-
 טירט און געשטרעבט אוועקצושטעלן די באַוועגונג נאָר אויף אַ ריינעם,
 געלייטערטן און טאַלעראַנטן באַזיס. זיי באַשטריטן דורך פיל שרייבן אין
 צייטונגען מיט דער אויפקלערונג, אַז די חבת-ציון איז אַ נאַציאָנאַלע באַ-
 וועגונג און האָט גאַרנישט צו טאָן מיט פערזענלעכע איבערצייגונגען פון
 גלויבן און דענקען פון יעדן באַזונדער.

די „בני משה“ האָבן געקראָגן נאָך אַן ערגערן שונא, — די „לשכת
 השחורה“ אין קאָוונער און סלאָבאָדקער ישיבות. אַט די „שוואַרצע ביורא“
 האָט פאַרשאַפט אַחד העם פיל ערגערניש. זייערע ווילדע פאַסקווילן זע-
 נען צעשפרייט געוואָרן איבערן גאַנצן אידישן תּחום, וועלכע האָבן גע-
 מאַכט אַ גרויסן טומל אין דער פרעסע און אין אַלע קהילות. זייער געשריי
 איז געווען, אַז די אַזוי-גערופענע פאַרבאָרגענע אָרגאַניזאַציע „בני משה“
 וויל פשוט אַראָפּפירן דעם כלל ישראל פון אמונה. זייער פיל איז גע-
 שריבן געוואָרן וועגן דעם פאַרדריסלעכן אינצידענט, און די פירער פון
 דער באַוועגונג, מיט אַחד העם בראש, האָבן געמוזט אָנפירן אַ פאַרצווייפל-
 טע פאַרטיידיקונג.

נישט פיל ווייניקער איז געווען די קעגנערשאַפט צו אים אין דעם
 אַדעסער קאָמיטעט גופא. דער הויפט-קעגנער זיינער איז געווען משה ליב
 ליליענבלום, זיין בעסטער פריינט און חבר, און איינער פון די ערשטע
 חובבי-ציון פירער. משה ליב ליליענבלום האָט אין זיין נאָאיווער פראַק-
 טישקייט געדענקט, אַז די אַרבעט פון חבת-ציון באַשטייט נאָר אין זאַמ-
 לען געלט און גלייך באַזעצן די אידן אויף לאַנד אין ארץ ישראל. ער האָט
 אפילו אויסגערעכנט וויפיל מיליאָנען רובלס וועט זיך פאָדערן צו באַזעצן
 אַלע מיליאָנען אידן אין אַ גאָר קורצער צייט. ער איז געווען נישט זייער
 ווייט פון משיח-צייטן. ער האָט זיך גאָר נישט געוואָלט רעכענען מיט
 דעם טערק, דער בעל הבית אין לאַנד, און מיט די שטרענגע געזעצן,
 וועלכע האָבן עקזיסטירט דאָרטן קעגן פאַרקויפן ערד צו אידן. ער האָט
 געוואָלט אָנפירן אַ גרויסן קאָלאָניזאַציאָנס פראַיעקט, און דערווייל שטייען
 נאָך די מאַסן פון דער ווייטן און אויך זייער ווייט פון ערד אַרבעט.
 אַחד העם, דורך די „בני משה“, האָט אָנגעפירט אַן אינערלעכן קאַמף

צווישן די מיטגלידער פון דעם קאמיטעט, קעגן אועלכע אומגעלומפערטע פראיעקטן. ער האט אנגעהאלטן א שטענדיקע פראפאגאנדע פאר א רו-איקו, מעסיקו, גוט-ארגאניזירטן פלאן פון קאלאניזאציע, ביז וואנען דער קאמיטעט האט באשלאסן צו שיקן אים קיין ארץ ישראל און מאכן א גענויע אויספארשונג פון דער לאגע דארטן. („על פרשת דרכים ד', זייטן 196-227).

ער מאכט צוויי רייזעס, אין ווינטער, 1891 און זומער, 1893, מיט פולער מאכט צו אונטערזוכן און גרינטלעך שטודירן די גאנצע ארבעט פון ישוב ארץ ישראל און די לאגע פון די קאלאניעס. ביידע מאל האט ער זיך פאר-זאמט צו עטלעכע חדשים, אלץ געהערט און אלץ געזען.

ער קומט צוריק זייער אנטוישט פון די ביידע רייזעס, צוקוקנדיק זיך צו די אלע פעלערן און אומארדענונג, וואס ער האט דארטן געפונען. אבער פון דער אנדערער זייט, האבנדיק דעם שטארקן גלויבן אין אונזער נא-ציאנאלער ארבעט אין דער צוקונפט, צייגט ער גענוג מוט און קומט ארויס עפנטלעך מיט דעם גאנצן אמת, אין קעגנערשאפט צו דער אלגעמיין אנ-גענומענער מיינונג, וואס די אגיטאציע אין דער פרעסע האט געמאכט אלעמען גלויבן, אז אלץ גייט כשורה אין ארץ ישראל.

אמת מארץ ישראל

א גאנצע רייע ארטיקלען, אונטער דעם נאמען „אמת מארץ ישראל“, האט ער געשריבן אין „המליץ“, קומענדיק צוריק פון זיינע רייזעס. זיי האבן געמאכט דעם גרעסטן רושם און א טיפן איינדרוק אויף דער גאנ-צער אידישער ליטערארישער וועלט און צווישן די ברייטע מאסן פון די חובבי ציון. איבעראל האט מען גערעדט און דיסקוטירט און געוויינטלעך האט עס ארויסגערופן פיל קעגנער, וועלכע זענען שארף ארויסגעטראטן קעגן אים. אבער צו יעדער צייט האט ער געענטפערט מיט טאקט און פארויכטיקייט, באגרינדעט אויף ציפערן און פאקטן זיין קריטיק, ביז ווא-נען, מיט דער צייט, האט דער עולם דערזען זיין אויפריכטיקייט און אים בעסער פארשטאנען.

אין די מאמרים „אמת מארץ ישראל“ האט ער פאקטיש פארענדיקט

זיינע אידייען און מיינונגען, וועלכע ער האט אנגעהויבן צו באשפרעכן אין זיין „לא זה הדרך“ מיט יארן פריער. דאן זענען זיי געווען מער אדער ווייניקער אויסגעדריקט טעאָרעטיש, אָבער איצט, נאָכדעם ווי ער איז דאָרטן געווען, איז ער געווען אימשטאַנד צו באַווייזן וואו דער טעות ליגט און ווי ווייט ער איז גערעכט, אפילו פון דער פראַקטישער זייט.

ער קומט צום באַשלוס, אַז „ארץ ישראל קאָן, פאַרלויפיק, נישט אַרייַנגעמען קיין גרויסע צאָל אימיגראַנטן, ספּעציעל דעם קלאַס סוחרים און בעלי מלאכות, וועלכע זוכן אַ פּלאַץ, וואו זיי זאָלן קאָנען באַלד געפינען אַ קוואַל פאַר זייער לעבנסבאַדערפעניש און זענען נישט אימשטאַנד צו וואַרטן אויף די רעזולטאַטן פון דער אַגריקולטורעלער אַנטוויקלונג. דאָס הייסט, אַז ארץ ישראל קאָן נישט, ביי איצטיקע אומשטענדן, פאַרענטפּערן די אידישע עקאָנאָמישע פּראָגע, און דער אויבנדערמאָנטער קלאַס מוז דאָריבער זוכן אַ צופּלוכט אין אַנדערע לענדער, ווי אַמעריקע און פאַר-שיידענע אימיגראַציע פּונקטן, וואו זיי וועלן קאָנען ליין זייערע באַל-דיקע מאַטעריעלע גוים.

„און אויב ארץ ישראל קאָן נישט זיין קיין ענטפּער, איצט, אויף דער אַלטעגלעכער ברויט-פּראָגע פון יחיד, מוז אונזער ענערגיע, נאָטירלעך, פאַרוואַנדלט ווערן אויסשליסלעך פאַר דעם צוקונפטיקן נאָציאָנאַלן לעבן פון גאַנצן פּאָלק, ארץ ישראל ווערט דערמיט, פאַרלויפיק, אַן אידעאָלעז מוסטער-צענטער פאַר די אידן. אונזער ציל, זאָגט ער, מוז זיין קודם כל, צו אַנטוויקלען אַ גרופּע פון די מאַסן צו ווערן פיאיק פאַר ערד אַרבעט און דערמיט שאַפן אַ געזונטן, נאָרמאַלן, קולטורעלן אידישן לעבן אויף איין פּלאַץ, וואָס וועט, מיט דער צייט, זיך אויסשפּרייטן צו אַנדערע צווייגן פון אַרבעט און מסחר און מיט פאַרויכטיקע טריט דערווערבן וואָס מער פּאָזיציעס אין לאַנד.“

עס איז אינטערעסאַנט צו באַמערקן, אַז אחד העם האָט שוין מיט איי-בער פינף און פערציק יאָר צוריק אַנגעפּאָנגען טראַכטן וועגן דער קאָמפּלי-צירטער אַראַבער פּראָגע, וועלכע אונזערע פירער האָבן, צו אונזער גרויסן באַדויער, פאַרנאָכלעסיקט די גאַנצע צייט, און איצט איז זי געוואָרן איינע פון די ברענענדיקסטע פּראָגן אויף אונזער טאָג-אַרדענונג, און וועלכע פאַרשאַפט אונז אַזוי פיל שמערצן, ער זאָגט, אַז מיר טוען די גרעסטע דומהייט צו דענקען, אַז די אַראַבער זענען אלע פראים און עס איז זייער

לייכט זיי בייצוקומען. אדרבה, זיי זענען זייער שארפזיניק, שכלדיק, קוקן און שווייגן, נעמען אלץ אריין אין זיך, און מיט דער צייט וועלן זיי ווערן פאר אונז זייער א שווערע און מעגלעך א געפערלעכע פראבלעם. מיר מוזן זיי באהאנדלען זייער פארזיכטיק, כדי מיר זאלן געווינען זייער צוטרוי. אבער די צרה מיט אונז, זאגט ער, איז וואס מיר פארשטייען נישט, אדער מיר ווילן נישט וויסן די אמתע אויפגאבע וואס שטייט פאר אונז. מיר טארן זיך נישט לאזן פארשכורן מיט אונזערע נצחונות אין דער גרינ-דונג פון א צאל קאלאניעס. מיר זאלן בעסער אכטונג געבן אויף דעם קוואליטאטיוון מאטעריאל פון וועלכן זיי ווערן געבויט. אונזער ריכטי-קער נצחון וועט קומען נאך דורך דעם קאמף, דורך אונזער שטארקן ווילן, אחדות און פייער פראקטישער פירערשאפט, וואס וועט אויס-טרעטן דעם וועג פארן פאלק אין דער צוקונפט.

אפילו נאך דעם ווי כמעט אלע זיינע פאדערונגען אין ענדערן דעם סיסטעם פון דעם אדעסער קאמיטעט זענען גאנצענען געווארן, און פיל פארבעסערונגען זענען פארגעקומען אין דער גאנצער ארבעט פונם ישוב ארץ ישראל, האט ער נאך אלץ אנגעהאלטן א קאמף פאר זיינע אידעאלן און פרינציפן פון זיין גייסטיקן שטאנדפונקט אין דער באוועגונג, מיט זיינע אלע מיטארבעטער. ער האט שטענדיק געשטעלט דעם גייסטיקן נאציאנאלן טייל העכער ווי די פראקטישע זייט אין דער אויפלעבונגס-ארבעט. אט דעם קאמף פאר זיינע מיינונגען אין דער באוועגונג האט ער אנגעפירט אין דער פרעסע, אבער אממערסטן אין זיין קארעספאנדענץ מיט אלע אפטיילונגען פון די „בני משה“. צוליב דעם האט ער גע-דארפט אויסשטיין פיל אונאנגענעמלעכקייט פון דער אויסערער וועלט. די אלע לייט, וועלכע האבן געמאכט אומגעלונגענע פארזוכן אין ערד-ארבעט און האבן פארלארן זייער געלט, זענען אפטמאל, אין דער פרעסע, געקומען מיט טענות צו די „בני משה“, דענקענדיק, אז אלס פארבארגענע ארגאניזאציע, איז זי שולדיק אין די אלע פעלערן, און ממילא ער, אלס דער פארשטייער, האט געמוזט אויסשטיין אלע באשולדיקונגען פערזענ-לעך. און אזוי איז ער געשטאנען צווישן פייער און וואסער. ער האט וועגן דעם א סך געשריבן און מיט זיינע גאנצע כוחות געזוכט צו באשיצן דעם כבוד פון די „בני משה“, דערקלערנדיק די אומבאגרינדעטקייט פון די אומזיסטע באשולדיקונגען קעגן זיי.

מיט דעם אַנקומען פון דר' הערצלס פאליטישן ציוניזם, ווען די מער-
סטע און וויכטיקע חברים האָבן זיך אָנגעשלאַסן אין דער לעצטער באַ-
וועגונג, האָט די „בני משה“ אָנגעוואוירן איר באַדייטונג און ווירקונג.
נאָך דעם ווי זי האָט געלייטעט די גרעסטע פאַרדינסטן צו דער אויפ-
לעבונג פון דעם אידישן נאַציאָנאַלן באַוואוסטזיין, האָט זי זיך אַלס אַר-
גאַניזאַציע אויפגעלייזט. איינצלנע חברים מיט אחד העם בראש, האָבן
פאַרטגעזעצט זייער אַרבעט, אַלס פריוואַטע פערזאָנען, אָנגעפירט זייער
פראפאגאנדע צו פאַרשפרייטן דעם ריינעם אידישן קולטורעל-נאַציאָנאַלן
געדאַנק צווישן דער העברייאיש-אידישער אינטעליגענץ און דער ציוניס-
טישער באַוועגונג. (עפ"ד ד', זייט 227).

1890—1895

זיין בליהענדע ליטערארישע שאפונג

„אחרי ממתו של תלמיד חכם”

„חשבון הנפש”

„האדם באהל”

„תורה שכלב”

„דברי שלום”

„עבדות בתוך חרות”

„חצי נחמה”

„בין קדש לחול”

„מדת הדין ומדת הרחמים”

„לתולדות החיוב והשלילה”

„אחרי מטתו של תלמיד חכם“

צו יענער צייט זענען דערשינען באַוואוסטע העברעאישע פּעריאָדישע זשורנאַלן, אין וועלכע אחד העם האָט גענומען אַ גרויסן אַנטייל. געוויינט־לעך האָט ער אין אַלע זיינע מאַמרים אָנגעפירט אַ קאַמף פאַר זיינע אַרײַ־גינעלע אידייען און מיינונגען אין באַצוג צו יהדות אין פאַרבינדונג מיט אידישע נאַציאָנאַלע אינטערעסן און זייערע אויפגאַבן. ער האָט זיך אויס־געשפּראַכן אין קעגנשטאַנד צו די אַלע אָנגענומענע טענדענציעס, וועלכע זענען דערשינען אויף דעם אידישן האַרײַזאַנט פון צייט צו צייט אין דער אידישער העברייאישער ליטעראַטור. ער פלעגט שטענדיק פאַטאַנען, אַז אים קימערט נישט, אויב ער איז פאַרלויפיק דער איינציקער אין פעלד, ווייל ער איז זיכער, אַז מיט דער צייט וועט מען אנערקענען דעם „אמת“ און דאַן וועט די גאַנצע ליטעראַטור אונזערע אָננעמען אַ גאַנץ אַנדער ווענדונג.

די זשורנאַלן אין וועלכע ער האָט אַממערסטן געשריבן, זענען געווען „כורת“ און „פרדס“, אַרויסגעגעבן אין אָדעס. איך וויל דאָ דערמאָנען אייניקע פון זיינע אַרטיקלען:

אין „כורת“ 1890 איז דערשינען זיין מאַמר „אחרי מטתו של ת״ח“, אין וועלכן ער איז מספיד דעם באַוואוסטן רב וגאון און חובב־ציון ר' מרדכי עליאַשבערג. דער אינהאַלט איז נישט נאָר אַ „הספד“, נאָר אויך אַן אינטערעסאַנטער איבערפליק אויף רבנים, רבנות און זייער באַ־ציאונג צו דער נאַציאָנאַלער חבת־ציון באַוועגונג.

ווי טיף און ברייט זיין בליק אויפן יהדות האָט זיך אונטערשיידט פון דעם רבנישן, איז ער דאָך געווען אַ מוקיר רבנים, ווען נאָר ער האָט באַגעגנט אַ רב מיט ערלעכע איבערצייגונגען. ער האָט אים געאַכטעט און פאַרגעטערט, אויב נאָר זיינע טאַטן און אַרבעט לטובת הכלל זענען געווען דורכגעדרונגען מיטן אמת און אַן פּערזענלעכע אַמביציעס. ער

רופט רבי עליאשבערג „דער פאלקס רופא“, א דאקטער וואס היילט דעם קראנקן קערפער מיט ריכטיקע מיטלען לויט זיין צושטאנד און באנעמונג. ער איז נישט גלייך צו די רבנים וועלכע דענקען, אז דער בעסטער וועג צו היילן דעם קראנקן איז צו באנוצן כירורגישע מיטלען און אזוי שניידן זיי אברים פון פאלק, וועלכע, לויט זייער מיינונג, זענען געפערלעך פאר דעם קערפער. אבער אנשטאט אים געזונט מאכן, ווערט ער גאר א בעל-מום. זיין כוונה איז געווען קעגן די רעפארמער — „אואו זענען זיי, נאך אזעלכע ר' מרדכים!“ רופט ער אויס צום סוף.

„חשבון הנפש“

אין א קורצע צייט שפעטער, אין דעמזעלביקן יאר, געפינען מיר אין „כורת“ זיין צווייטן מאמר „חשבון הנפש“, קריטיקירענדיק די צוויי עקסטרעמע שטרעבונגען און אנשוואונגען, וואס האבן זיך אנטוויקלט אין דעם אידישן לעבן, זינט מיר האבן פארלארן אונזער נאציאנאל-פאליטישע עקזיסטענץ. מיט שארפע ווערטער און אין א קלארן סטיל דער-קלערט ער ווי ביידע שטרעבונגען דערווייטערן דאס פאלק פון דער נאטור. דער פרומער-רעליגיעזער עלעמענט זוכט א טרייסט אין הייל-מיטלן פאר דעם צעבראכענעם אידישן קערפער אין די הויכע הימלען, צוזאגן אים א לעבן געמאלט אין שיינע פילדער און פארברייכע פאג-טאזיעס פון דער ווייט-אומבאשטימטער צוקונפט: „לעולם הבא“. לעבן-דיק מיט אזעלכע זיסע האפענונגען און חלומות, שוועבנדיק הויך אין דער לופטן, האט ער אים אינגאנצן דערווייטערט פון א שטרעבונג צו אן ערדישן לעבן. דער צווייטער עלעמענט מיט דעם פילאזאפיש-אסימילאטארישן געדאנק, ציט אויך אוועק וואס ווייטער דעם אידן פון זיין נאטור-לעבן, ער פריידיקט אים, אז נאציאנאליזם איז א קינדער-שפיל, און גיט אים א לעבן פון גייסט און שכל, וועלכע פאדערן נישט פון אים קיין אקטיווע ארבעט פאר זיין עקזיסטענץ, נאר רבנים און דרשות.

ביידע צדדים, זאגט ער, זענען גייסטיק שוואך אין זייערע באמיאונגען אפצוונדערן דעם אידן פון דער נאטור. דער ערשטער זוכט דעם ציל פון לעבן אין דעם טויט און וואס עס קומט נאכדעם, דער צווייטער איז

גערן אים געבן טויט, כדי צו מאַכן אים לעבן. ביידע פאַרשטייען נישט דעם אָפּענעם און גלייכן וועג פון דער מענטשלעכער אַנטוויקלונג אויף דער ערד, זוכן דאָס לעבן אין דעם לעבן גופא, איז דער פּראָגרעס פון דעם קיום העולם פון אַמאָל ביז אייביק. ער באַנוצט קעגן זיי די ווערטער פון קהלת: „גאָט האָט באַשאַפֿן דעם מענשן גלייך און נאָטירלעך און זיי זוכן נייע חשבונות און איינפאַלן“.

„האדם באהל“

אין „פרדס“ פון 1892 איז דערשינען זיין מאמר „האדם באהל“ אין דער פאַרמע פון אַ בריוו צום רעדאַקטאָר. ער דריקט אויס דאָרטן אַ געדאַנק וואָס, לויט זיין מיינונג, דאַרף דאָס זיין די אויפגאַבע פון אונזערע ליטעראַטן בנוגע די ברענענדיקע פּראָגן אין אידישן לעבן פון אונזער מאָדערנער צייט.

„אין דעם דור פאַר אונז — זאָגט ער — אין דער צייט פון דער שטורעמדיקער השכלה באַוועגונג, האָבן אונזערע וואָרט-פירער פון גייסט געלערנט די תורה פון „היה אדם בצאתך ויהודי באהלך“. דאָס מיינט: זיי אַ איד ביי זיך אין הויז, אָבער ווען דו ביסט אויסערהאַלב דיין וואוי-נונג, דאָן מוזסטו זיין אַ מענש מיט אַלע גלייך. דער איד האָט טאַקע גלייך געענדערט זיין גאַנצן אויסזען, שפּראַך און מאַניערן. נאָכגעטאָן זיינע שכנים און גענאָסן פון לעבן מיט זיי צוזאַמען. די שרייבער האָבן געהאַלטן אין איין וועקן אים און ער איז געגאַנגען אַלץ פאַרווערטס, פאַלקאָם זיך אייראָפּעאיזירט. אָבער אין דערוועלפיקער צייט האָט ער פאַרנאָכלעסיקט די אַנדערע האָלב פונם פסוק — דעם „יהודי באהלך“. און אין דעם זינען איז ער געגאַנגען נאָך צוריקווערטס. ער האָט נישט געמאַכט קיין באַמאונג צו אויסברייטערן און אַנטוויקלען זיינע אינערלעכע מאָראַלישע און גייס-טיקע קרעפטן אַלס איד. אין זיין „געצעלט“ ביי זיך אין הויז איז ער געבליבן דערוועלפיקער איד מיט אַלע זיינע חסרונות, פאַרשקלאַפּטע געפילן, מיט דער געוואוינהייט צו בויען און בוקן זיך צו איינגעבילדעטע פרעמדע אָפּשאַצונגען, אַ דאַנק זיין לאַנגן גלות. דאָן קומט די רעאַקציע און די אַנטווישונג ווערט גרויס. די אידישע ליטעראַטור נעמט גאָר אַן

אנדער שטעלונג און געדאנק ווי צו רעדן צום פאלק. מען פאדערט פון אים: „היה יהודי בצאתך“, שעם זיך נישט מיט דיין אידישקייט פאר דער אויסערלעכער וועלט, ווייז עפנטלעך דיינע נאציאנאלע אייגנשאפטן אין אלע דיינע טאטן, נישט אלס דער אומגליקלעכער און רחמנותדיקער איד, ווי די השכלה ליטעראטור האט אים פארגעשטעלט, נאר אלס דער שטאלצער מיט זיין פארגאנגענהייט און מיט האפענונגען אויף נאציאנאלער אויפלעבונג אין דער צוקונפט. ער זאגט ווייטער:

„און אזוי זינגענדיק דעם „גרויסן הלל“ פון נאציאנאליזם, האָבן אונז-זערע ליטעראטן פארגאכלעסיקט נאכאמאל דעם אנדערן טייל, דעם „האדם באהל“. ווייל כדי צו באַזיצן די הויכע און גרויסע אידעאלן פון לאומיות, טאר מען נישט פארגעסן דעם פונדאמענט דערצו, וועלכער מוז זיין מער געזיכערט און טיפער. די פליכט פון אונזער ספרות מיט אירע שרייבער איז קודם כל אויפצופאסן אויף דעם „אדם באהל“, כדי צו פארשטארקן זיין אינערלעך לעבן אלס מענטש; ברענגען אַרדענונג אין זיינע געזעל-שאפטלעכע אנגעלעגנהייטן, אויפגעבן די קליינלעכקייטן פון קנאה און שנאת חנם, די געטא ירושה. אין דער צייט וואָס מיר ווילן ווירקן אויפן אידן, אז ער זאל זיך צייגן פאר דער וועלט אלס דער גאנצער נאציאנאלער איד פון אמאל, פון זיין פארגאנגענעם נאָרמאלן לעבן אויף זיין לאַנד, דארפן מיר אויך דערוועקן אין אים זיין אינערלעכן מענש, אין זיין „אהל“. דאָס איז אונזער אויפגאבע און הייליקער חוב איצט אין אונזער נייער ליטע-ראַישער אַרבעט פארן פאלק.“

„תורה שבלב“

אין זיין צווייטן מאמר אין „פרדס“ ב', מיט צוויי יאָר שפעטער, אונטער דעם נאָמען „תורה שבלב“, גיט ער אַן ענטפער צו די, וואָס האָבן אים קריטיקירט פאר זיין שטעלונג צו דער נאציאנאל-קולטורעלער אַרבעט, פאר וועלכער ער האָט פיל צייט געווידמעט אין פארבינדונג מיט זיין חבת-ציון טעטיקייט. זיינע חברים, חובבי ציון, האָבן שטענדיק אים געמאכט פארווארפן, שריפטלעך און מינדלעך, אז מיט זיין קולטורעל-ליטעראַישער אַגיטאציע פארזעט ער די פראַקטיש-קאָנקרעטע אַרבעט.

וואס מוז באַלד געטאָן ווערן אין ארץ ישראל. מיר אידן, זאָגן זיי, זענען געווען אַן „עם הספר“ פאַר צוויי טויזנט יאָר, שטענדיק געאַרבעט מיט אונזער מוח, ביז וואָנען מיר זענען געקומען צו פאַרניכטונג אין אונזער עקזיסטענץ. זאָלן מיר איצט פאַרבייגן די „רוחניות“ און זיך נעמען צו אַן אַרבעט פון לעבן.

אחד העם מאַכט גאָר אַן אַנדער פירוש אויף אונזער לאַגע. ער זאָגט, „מיר זענען טאַקע געווען אַן „עם הספר“, אָבער נישט קיין „עם הספרות“. צוויי נעמען, וועלכע אונטערשיידן זיך פיל. „עם הספרות“ קאָן מען אַנרופן נאָר די גרופע מענשן, וועלכע לעבן זיך אין מיט זייער ליטעראַטור און ספרים, און וועלכע בייטן זיך שטענדיק לויט דער ענדערונג, וואָס קומט פאַר אין זייער לעבן. דורות קומען און גייען, און מיט זיי אויך די ספרים, לויט דער באַדערפעניש פון זייער לעבן, און אַזוי איז דער „ספרות“ מיט דעם לעבן אַרגאַניש פאַרבונדן אין איין געשטאַלט. אָבער „עם הספר“ איז נאָר אַ קנעכט צום ספר, זיין נשמה גייט אַוועק פונם לעבן און קאַנצענטרירט זיך אינגאַנצן אויף דעם געשריבענעם וואָרט. דאָס לעבן פון אַזאַ פאָלק בייט זיך, אָבער דער ספר בלייבט ביי אים ווי געווען. דער ספר באַהערשט אים נישט און באַרייכערט נישט זיין האַרץ מיט פרישע לעבנס-כחות, נאָר פאַרקערט: עס שוואַכט אָפּ זיין גייסט און מיט דער צייט איז קיין פאַרבינדונג נישטאָ צווישן „ספר“ און זיין לעבן. אמת, מיר זענען שוין באַלד צוויי טויזנט יאָר אַן „עם הספר“, זינט דער צייט ווען אונזער לעבן האָט אויפגעהערט זיך צו אַנטוויקלען לויט דער „תורה שבעל פה“, וועלכע איז געווען באמת די „תורה שבלב“, וואָס האָט אויסגעטייטשט די „תורה שבכתב“. מיט יאָרן שפעטער, נאָכדעם ווי די „תורה שבעל פה“ האָט אויפגעהערט איר אַנטוויקלונג און איז אַליין פאַרוואַנדלט געוואָרן אין שריפט, אין אַ „תורה שבכתב“, האָט דאָס האַרץ און גייסט פון פאָלק אויך אָנגעהויבן צו פאַרגליווערט ווערן. גאָטס שטימע אין דעם מענשנס האַרץ, דער גייסט פון לעבן, איז געוואָרן אויס אויטאָריטעט צו פאַרענטפערן די פאַרשיידענע ברענענדיקע לעבנס-פראַגעס, און צו יעדער געלעגנהייט האָט מען געמוזט באַנוצן דעם „גית ספר ונחזיו“, זיך ווענדן צו דעם טרוקענעם געשריבענעם וואָרט אין ספר. עס איז גאַנץ מעגלעך, אז ווען דער פּסוק „עין תחת עין“ וואָלט נישט געווען געשריבן אין תורת משה, נאָר מיר וואָלטן אים געפונען אין תלמוד, קאָן זיין, אז די

שפעטערדיקע מפרשי התלמוד וואלטן נישט געהאט גענוג מוט צו פאר-
טייטשן „עין תחת עין זה ממון“. נישט ח"ו פון אכזריות וועגן, נאר פשוט,
מען דארף מקבל זיין אויף זיך דעם דין, און מען קאן נישט גיין קעגן א
„מפורשה הלכה“. דיוועלבע זאך ווי עס האט געטראפן מיט דעם „קוצו
של יוד“ ביי „רב ופסי“ אין יל"גס באוואוסטער פאעמע. דער עולם וואס
האט בייגעוואוינט דעם גט, האט קיין מוט נישט געהאט צו פראטעסטירן.
זיי האבן נאר געטרויערט און געזיפצט און מעגלעך, אז רב ופסי האט
מיטגעוויינט מיט זיי, אבער מען האט געמוזט מקבל זיין אויף זיך דעם
דין באהבה. — ביי אן „עם הספרות“ וואלט אזא טראגעדיע באשאפן
א באוועגונג און א ווילן צו מאכן ענדערונגען אין דעם דין לויט דעם
לעבן פון דער צייט, אבער דאס הארץ פון „עם הספרות“ האט נאר געקענט
מיטזיפצן און שווייגן.

דעריבער, זאגט אחד העם, איז דער חוב פון אונזער ליטעראטור איצט
צו היילן די קראנקע הארץ פונם פאלק, עס ברענגען צוריק צו די אמאליקע
יונגע קרעפטן, כדי דאס פאלק זאל קומען צו א זעלבסטשטענדיקן נארמאלן
לעבן. דער נייער שטראם-לעבן זאל קומען פון זיין איבערלעבן אידישן
קוואל. די „האבות והבנים“ הערצער זאלן זיך אויסגלייכן מיט דער הילף
פון אידישער קולטור-ארבעט, וואס זאל גיין פאראלעל מיט דעם אלגע-
מיינעם שטראם פון לעבן, און דאך זאל עס בלייבן שטענדיק אידיש, אין
פארם ווי אין אינהאלט.

מיר, שרייבער, ענדיקט ער, מוזן שטענדיק באטאנען דעם באדייט
פון חבת-ציון. דאס איז נישט א טייל פון „יהדות“, נאר זי איז זעלבסט
„יהדות“ מיט איר גאנצקייט, וועלכע נעמט ארום די אלע לעבעדיקע
שטרעבונגען פון טיפן הארצן, די פרייע אויפלעבונג און אנטוויקלונג לויט
איר אייגענעם גייסט פאר דער פאראייניקונג פון פאלק אויף זיין אייגענעם
באדן. דער פראקטישער דערפאלג אין ציון מוז זיין אפהענגיק פון דער
פארפאלקאמונג פון „תורה שבלב“.

זאלן מיר אלע צוזאמען בויען: דער, מיט זיין מוח; דער, מיט זיין
וואָרט אָדער פֿען און דער, מיט זיינע פיזישע כחות, צוזאמען פאר איין ציל:
אויסגלייכן די וועגן פאר דעם פאלק און זיין לאנד פאר א בעסערער
אידישער צוקונפט.

„דברי שלום“

זיינע אויבנדערמאנטע מאמרים אין „כורת“ און „פרדס“ האָבן באַ-
געגנט אַ גרויסע אָפּאָזיציע, און פון פאַרשיידענע זייטן האָבן זיך געלאָזט
הערן פראָטעסטן. דערהויפּט האָט אים אַטאַקירט דער פרומער עלעמענט
פון די חובבי-ציון, וועלכע האָבן אים עפנטלעך אין דער פרעסע באַשול-
דיקט, אַז ער איז נוטה צו רעפּאַרמירן די אידישע רעליגיע, און אַז זיין
חבתי-ציון איז נאָר אַ מיטל צו רעפּאַרם, און נאָך אַזוינע חטאים.

אַזאָ מין קעגנערשאַפט צו אים האָט ער נישט דערוואָרט און ער האָט
זיך געפילט געערגערט פון די אַלע אומגערעכטע באַשולדיקונגען. די,
וועלכע האָבן געשריבן קעגן אים ווילד און אַן טאַקט, האָט ער אפילו
נישט גענומען די מי צו ענטפערן. נאָר צו איינעם פון די גרויסע רבנים
אין יענער צייט, דעם באַוואוסטן ר' יהונתן עליאשפורג, זון פון הרב
ר' מרדכי, האָט ער יאָ געשענקט אויפּמערקזאַמקייט. וויל ער איז געווען
אַן איבערגעגעבענער חובב ציון און אַן אַקטיווער אַרבעטער אין דער
באַוועגונג. ער ענטפערט אים אין אַ לאַנגן בריוו, וואָס ער האָט צוגעשיקט
צום „המליץ“, 1895, מיט דעם נאָמען „דברי שלום“. דאָרטן באַמיט ער
זיך איבערצייגן, אַז ער איז זייער ווייט פון תקונים בדת, און אַז ער איז
גראדע איינער פון די גרעסטע קעגנער פון דער רעפּאַרם באַוועגונג,
וועלכע שטרעבט צו ברעכן און צעשטערן די גייסטיקע אייגנשאַפטן וועלכע
דאָס פאָלק באַזיצט. און אַז די גאַנצע אַרבעט פון רעפּאַרם איז נאָר אַ
קינסטלעכע מאַכיאָזיע, כדי צופרידנצושטעלן געוויסע פּערזאָנען.

זיין אידייע פון „תורת הלב“ מיינט די נאָטירלעכע אַנטוויקלונג פון
דת, וואָס ווערט אַרויסגערופן פון לעבן גופא און גיט דעם דת פון צייט
צו צייט אַן אַנדער פאַרשטענדעניש און געשטאַלט. די ענדערונג אירע
קומט נישט דורך באַשטימטע פלענער און דורך געוויסע אורטיילן, נאָר
אַלס רעזולטאַט פון אַ לאַנגזאַמען היסטאָרישן פראָצעס. דאָס לעבן, צוליב
געוויסע נויטווענדיקע אורזאַכן, שאַפט אומבאַמערקט, טריט ביי טריט,
אַ נייעם פשט אויפן דין.

ווען די בעלי התלמוד פאַרטייטשן דעם פסוק „עין תחת עין, זה ממונ“,
הייסט דאָס נישט, אַז זיי מאַכן אַ תקון, נאָר זיי קומען צו דער איבער-
צייגונג, דורך דער אַנטוויקלונג פון לעבן, אַז לכתחילה האָט דער פסוק

אין דער תורה אנדערש ניט געקענט פארשטאנען ווערן. און אזוי וועט אויך אין דער צוקונפט, די „תורה שבכתב“ מוזן קריגן איר ריכטיקע באדייטונג לויט דער דיקטירונג און באדינגונגען פון לעבן.

די לייט, וועלכע ווילן נישט בשום אופן אפטרעטן פון דעם געשרי-בענעם ווארט, פילן נישט, ווי זיי אליין האלטן אין לויפן מיט דעם שטראם פון לעבן און וואס ווייטער רוקן זיי זיך אַוועק פון זייערע באשטימטע פאזיציעס און געפינען זיך אין נייע אומשטענדן. מיט זיי קומט פאר דאס זעלביקע, וואס האט געטראפן די ריכטער, וועלכע האבן פארמשפּט „גאלע-ליען“. אין דעם מאמענט פון דעם אורטייל קעגן אים, צוליב זייער פעסטן גלויבן, אז די „ערד“ שטייט אויף איין ארט, האבן זיי דאך, קעגן זייער ווילן, נישט אויפגעהערט אויך זיך צו באַוועגן גלייך מיטן ערד-קוגל.

און אזוי גייט ער ווייטער, ענטפערנדיק אויף נאך פיל פרטים, שארפ-זיניק און איידל, מיט א טאן פון איבערצייגונג און פון שלום. ער פאדערט פון זיי נישט צו מאכן קיין מחלוקות. די פארשיידנהייט פון מיינונגען און געדאנקען זאל ניט זיין קיין שטערונג אין אונזער נאציאנאלער שטרעבונג. זאל זיך יעדער דענקען לויט זיין שכל און געפיל פון הארץ, און צוזאמען ארבעטן לטובת הארץ והעם.

„עבדות בתוך חרות“

אין די ערשטע יארן פון דער חובבי ציון פעריאדע, איז די רוסיש-אידישע פרעסע, איבערהויפט דער „וואַסכאָד“, נאכטוענדיק דעם ביישפיל פון דער דייטשער און פראנצויזישער אידישער ליטעראטור, שאַרף אַרויס-געטראָטן קעגן דער חבת-ציון באַוועגונג. זיי האָבן זיך געשטיצט אויף דער עקזיסטירנדיקער פרייהייט פאר די אידן אין אויסלאַנד, האַפנדיק און גלויבנדיק, אז גאָר אין גיכן קומט שוין די ישועה אויך אין רוסלאַנד. אין 1891 איז גינצבורג אַרויס מיט אַ גרויסן מאמר אין „המליץ“ אונטער דעם נאָמען „עבדות בתוך חרות“, אַלס ענטפער צו די קעגנער. זיינע ווערטער זענען שאַרף און אַפּטמאַל אויך וויציק, און מיט שטאַרקע אַר-גומענטן פאַרווכט ער צונישט מאַכן זייער אַסימילאַטאָרישע שטעלונג צום אידישן לעבן.

מיר וועלן פרובירן דא איבערגעבן אין קורצן אייניקע שטעלן פון דעם ארטיקל.

די פרייהייט, זאגט ער, וועלכע זיי האבן כלומרשט דערווארבן אין וועסטלעכן אייראפע, דינט נאָר אַלס אַ צודעק צו באַשיצן די אינערלעכע שקלאַפּעריי, וואָס די אידן דאָרט באַזיצן איצט. עס איז אמת, אַז זיי זענען פרייע בירגער גלייך מיט אַלע, און האָבן די מעגלעכקייט צו ווערן הויכע רעגירונגס באַאָמטע, אָפיצערן, פּראָפּעסאָרן און ד. ג., אָבער זיי פאָלי-טישע אויסערלעכע פרייהייט האָט פּראָדוצירט אין זיי אַן אינערלעכע מאָראַלישע און גייסטיקע קנעכטשאַפט. כדי נאָכצוקומען די דאָזיקע נייע דערשיינונג, האָבן אונזערע גרויסע געלערטע און וואָרט-פירער באַשאַפן פאַר דעם אידן אין אייראָפּע שפּאַגל-נייע געדאַנקען פאַר זיין תכלית, וועגן דער מיסיע פון זיין עקזיסטענץ אויף דער וועלט, נעמלעך, אַז ער איז דער לערער פאַר אַלע פעלקער אין דעם גאַנצן אוניווערס. זיין ציל אין לעבן איז פאַראויסגעזעצט געוואָרן פאַר אַ באַשטימטן תכלית, נאָך פון „ששת ימי בראשית“, צו זיין דער פאַרשפּרייטער פון געטלעכקייט איבער דער וועלט. אַזוי ווי דער גרייך איז באַשאַפן געוואָרן צו אַנטוויקלען די קונסט פון אויסערלעכער שיינהייט און דער רוימער — צוליב דער אַנטוויקלונג פון קראַפט און מאַכט, אַזוי מוז דער איד איבערטראַגן זיינע אַלע צרות און ליידן, ביז וואָנען ער וועט דערפילן זיין מיסיע צו פאַרשפּרייטן צווישן אַלע פעלקער די געטלעכע וויסנשאַפט פון דער תורה און די נביאים.

אָבער אַזאַ באַהויפטונג שטימט ניט מיט דער מאָדערנער וויסנשאַפט-לעכער פאַרשונג פון פעלקער-אַנטוויקלונג. דער סוד פון עקזיסטענץ פון אַ פאָלק איז ניט פאַרבונדן מיט קיין באַשטימטן אויסגעזעצטן תכלית. אַ פאָלק לעבט און שאַפט לויט דער נאַטירלעכער אַנטוויקלונג, וואָס זיין לעבן ברענגט אַרויס און לויט די אומשטענדן און באַדינגונגען פון לעבן גופא. זיינע אייגנשאַפטן און אינטערעסן בייטן זיך מיט דעם פּראָצעס און ענדערונג אין לעבן. נאָך אַ זאך האָבן יענע חכמים דורכגעלאָזן: אַז יענע גרייכן און רוימער האָבן דאָך שוין לאַנג, נאָך מיט הונדערטע יאָרן פריער, אויפגעהערט צו עקזיסטירן אַלס גרופּע אָדער פאָלק, און פונ-דעסטוועגן שעפט נאָך עד היום די גאַנצע וועלט פון זייער שאַפונג און ביי-

טראַגן, וואָס זיי האָבן אונז איבערגעלאָזן בירושה אין זייערע ספרים פאַר דעם וואוילזיין פון דער מענשהייט.

אין אַזאַ פאַל פּרעגט זיך: צו וואָס דאַרפן מיר אידן דעם גאַנצן לעבן מיט די אַלע צרות און רדיפות, און פאַרוואָס לאָזט אונז ניט די געשיכטע אויפגעבן אונזער עקזיסטענץ בכלל, נאָכדעם ווי מיר האָבן שוין אַלץ געשאַפן, וואָס עס איז נויטיק פאַר אונזער מיסיע? די שאַפונג אונזערע פון די „כתבי הקדש“, וועלכע, לויט זייער מיינונג, איז דער איינציקער קוואַל פון אונזער גייסט, וועט שוין אַליין די אַרבעט טאָן פאַר דער מענשהייט, אָן אונז. דערצו פאַרגעסן זיי נאָך איין פראַבלעם וועגן דעם טייל אידן, וועלכע גלויבן אין רעליגיע, וואָס די עקרים זענען נישט גלייך צו זייערע, אָדער זיי טייטשן דאָס אויס פון גאָר אַן אַנדער שטאַנדפונקט, און זיי האַלטן זיך שטאַרק ביי זייער יהדות און בלייבן מיט זייער גאַנצער איבערצייגונג און גלויבן.

אַט די שאַפער פון דעם נייעם וואָרט: „תעודת ישראל בעמים“, אָט די לייט מיט זייערע גרויסע וויסנשאַפטן און הויכער בילדונג, וועלכע וואַלטן געקאָנט זיין די ריכטיקע וועג-ווייזער פאַר אונזער פאָלק אין די צייטן פון זיין שווערן קאָמף פאַר אַ נאַציאָנאַלן לעבן, פאַרנעמען זיך נאָר מיט שפּילווערטער, זוכן צו גלויבן און ווילן מאַכן גלויבן אַנדערע, אָן דער עם ישראל, וועלכע לעבט שוין טויזנטער יאָרן און טראַגט אויף זיך אַ לאַסט פון תורה ומצוות צוזאַמען מיט אַ יאָך פון לידן און צרות, עקזיס-טירט נאָר פאַר איין צוועק — צו לערנען אַנדערע הויכע אידיען, אונזערע אַלע שאַפונגען זענען דאָך גענוי דערקלערט אין אונזערע ספרים, וועלכע זענען אָפן צו לערנען פון זיי פאַר יעדן אין אַלע שפראַכן. מיר דאַרפן און האָבן קיינעם ניט צו לערנען. מיר דאַרפן אָנגיין פאַר זיך זעלבסט מיט דער אַנטוויקלונג פון אונזער אייגענעם נאַציאָנאַלן לעבן, וואָס די נאַטיר-לעכע כחות רופן אַרויס. דער אַנדערער וועג פון דענקען איז נאָר אַ גייס-טיקע איבערלעכע קנעכטשאַפט אונטער אַ מאַנטל פון פאָליטישער פרייהייט. און אויב דער גורל פון די אידן מוז זיין אין דער ראַלע פון אידיען-פאַרמיטלער צווישן פעלקער, אָדער אַ „מלמד“ פון רוחניות פאַר זיי, צו וועמען ער האָט געבראַכט די תורה פון מזרח צום מערב, און אויב דאָס איז געווען זיין אויפגאַבע פאַר דער גאַנצער צייט פון זיין „גע ונד“, זאָל דער זעלביקער „מלמד“ זוכן איצט אַ מער פאַסנדן פלאַץ וואו מ'נויטיקט

זיך אַם מערסטן אין זיין „מיסיע-לערער“. זאָל ער צוריק איבערטראַגן די „השכלה“ פון „מערב“ צום „מזרח“, צו דעם אָרט, וואו דער חסרון פון „מלמדים“ שפירט זיך פיל מער, און וואו זיין אַרבעט וועט זיין פיל פרוכטבאַרער. אנשטאט צו לייקענען אין „עם ישראל“ און קריכן אויף אַ צעבראַכענעם לייטער צום „הימל“, כדי צו זוכן פאַר זיך אַ „תעודה רוחניות“ אויף דער וועלט, אַלס תרוץ פאַר זיין לעבן און עקזיסטענץ — וואָלט ניט זיין בעסער פאַר אים צו בלייבן דאָרטן אין מזרח אויף דער ערד און פאַרטועצן זיין נאַטירלעכע גייסטיקע און מאַטעריעלע אַנטוויק-לונג, וואָס וועט ברענגען גליק פאַר זיך און צו די אַלע אַנדערע אַרום אים, וואָס נויטיקן זיך ווירקלעך אין זיין הילף? — דאָן וועט זיין „פריי-הייט“ זיין אַ פאַלקאָמע, ריין פון אינערלעכער „קנעכטשאַפט“.

„חצי נחמה“

אין דעם לעצטן טייל פון דעם פאַרגאַנגענעם יאָרהונדערט האָבן זיך באַגייט אין אייראָפּע די אַלטע „עלילת דם“ באַשולדיקונגען. די אידישע באַפעלקערונג אומעטום האָט זיך געפילט מאַראַליש זייער נידערגעשלאָגן פון די נייע בלבולים. עס איז אינטערעסאַנט צו זען, ווי אַזוי אחד העם האָט זיך אָפּגערופן אויף די געשעענישן. אין „המליץ“, 1893, איז דער-שינען זיין מאמר „חצי נחמה“ און, לויט זיין שטייגער, איז ער אויך דאָ ניט קיין מקונן אויף די אידישע צרות. ער באַהאַנדלט די לאַגע מיט זיין געזונטן אידישן חוש, פון היסטאָרישן שטאַנדפונקט, וואָס דער גורל אונזערער רופט אַרויס, און ווייזט אָן ווי מיר דאָרפן אויפנעמען אַזאַ דערשיינונג און ווי מיר זאָלן דאָס אויסנוצן פאַר אונזער טובה וועגן.

ער דערקלערט, אַז איינער פון די גרויסע פאַקטאָרן אין דעם אַלגע-מיינעם געזעלשאַפטלעכן לעבן איז דער „אַלגעמיינער הסכם“ אָדער צו-שטימונג, וואָס מענשן רעדן זיך איין וועגן אַן ענין, כאַטש דאָס איז שקר, ווי אַן אמתע דערשיינונג און אַ באַשטימטער פאַקט אין לעבן. ניט אַכטנדיק צי דאָס איז יאָ אָדער ניט לאַגיש, שכלדיק אָדער היסטאָריש, עס מעג זיין נאָריש און פאַלש אָן אַ שום הינטערגרונד, נאָר אויב דער „עולם“ גלויבט

אין דעם און מען קען דאס לייכט צופאסן צום לעבן, איז עס מסתמא פאקטיש ריכטיק און אנדערש קען נישט זיין.

מיר אידן ליידן זייער פיל פון דער געזעלשאפטלעכער איינפילדונג וועגן אונז, וועלכע קומט פון דער אויסערער וועלט אין די לעצטע יארן. מיט דורות צוריק, אין די אלטע צייטן, ווען אונזערע עלטערן האבן גע- גלויבט אין דעם, „אתה בחרתנו“, האבן די פארשיידענע חטאים און בא- שולדיקונגען קעגן אונז, ניט געשפילט קיין ראָלע און ניט געווינקט אויף אונזער מאַראַלישן אינערלעכן גייסט. זיי האבן זיך גוט פארשטאנען און זיך געקענט. זיי האָט ווייניק געקעמערט די „אלגעמיינע צושטימונג“ וועגן זיי, וועלכע קומט פון אַ פרעמדער וועלט, מיט וועלכער זיי האבן קיין אינערלעכע פאַרבינדונג געהאַט. אָבער די צייטן בייטן זיך. אונזער אַמאָ- ליק באַזונדער „וועלטל“ איז חרוב געוואָרן. היינט זענען מיר אַ טייל פון דער גרויסער וועלט. די אייראָפּעישע „אלגעמיינע צושטימונג“ וועגן אונז הויבט שוין אָן ווירקן אין אונזער אינערלעכע לעבן גופא. די ווילדע איינפילדונג, אַז דער איד איז פיאיִק אויף דעם אָדער יענעם פאַרברעכן, דאָס צושרייבן אָן אומריכטיקע טאַט פון אַן איינצל פערזאָן צו דער גאַנ- צער ראַסע, און די איינפילדונג פון אַ נאַרישער פאַנטאַזיע, אַלס ספּע- ציפיש אידיש, ווערט ביסלעכווייז, מיט דער צייט, אויך אַ טייל פון אונ- זער אייגענער איינפילדונג. די פאַרבינדונג פון אונזער לעבן מיט די אַר- מיקע שכנים שטעלן אויף אַ פאַראייניקטע „אלגעמיינע צושטימונג“ וועגן אונז, און מיר אַליין גלויבן, אַז די „וועלט“ פון וועלכער מיר זענען אַ טייל, קען דאָך נישט אינגאַנצן זיין אומגערעכט. און אַזוי בילדן מיר זיך אַ שטימונג צו מאַכן דעם פעלער פון אַ יחיד אָדער גרופּע, אַלס די אייגנ- שאַפט פון אַלע אידן. אַט דאָ ליגט די געפאַר פאַר אונזער מאַראַלישער עקזיסטענץ.

דעריבער מוזן מיר זוכן אַ מיטל ווי אַזוי זיך צו באַפרייען פון אַזאַ אומ- נאַרמאַלער לאַגע און פרובירן אַרויסקריכן פון אונטער דער ווירקונג פון דער „אלגעמיינער צושטימונג“, צו באַצייכענען מענשלעכע פעלערן אַלס אידישער כאַראַקטער. דעם מיטל האָבן מיר איצט באַקומען, אַט טאַקע פון דער „אלגעמיינער צושטימונג“ גופא וועגן „עלילת הדם“. דער בלבול קען קיינמאַל נישט ווירקן, אַז מיר זאָלן זיך אונטערוואַרפן אונ- טער דער ווירקונג פון דעם „עולם“, און מיט זיכערקייט קענען מיר

זאגן: „די גאנצע וועלט איז אומגערעכט און מיר זענען גערעכט.“ יעדער איד ווייסט גאנץ גוט, אז די גאנצע באהויפטונג פון „עלילת דם“ איז דורכאויס פאלש און ליגן. זאל יעדער איד קריגן איצטער דעם גרויסן ווילן זיך צו באפרייען איינמאל פאר אלעמאל פון דער געוואוינהייט זיך אונטערצוגעבן צו דער אויטאריטעט פון דער „גאנצער וועלט“ אין זייערע באשלוסן וועגן אונזערע מדות און טאטן, וועלכע זענען געבויט אויף דער פאנטאזיע פון דעם „המון“. ווער פון די אפשטאצער פון אונזער מאַראַל האָט זיך גענומען די מי גרינדלעך צו אונטערזוכן, מאַכן פאַראַלעלן און פאַרגלייכן די מעשים פון אַ אידן און נישט-אידן, וועלכע שטייען ביידע אויף דערזעלביקער קולטורעלער הויך און געהערן צו דעמזעלביקן סאָציאַלן קלאַס לויט פראַפעסיע און פאַשעפטיקונג — אַ פאַרפאַלגטער, הונגעריקער איד קעגן אַ פאַרפאַלגטן, הונגעריקן נישט-איד, כדי צו קומען צו אַ ריכטיקן ערלעכן באשלוס און זאָגן, ווער פון זיי שטייט גייסטיק העכער און עטיש ערלעכער?

און אויב איר פרעגט: קען דאָס מעגלעך זיין, אז די גאנצע וועלט איז אומגערעכט און דער איד איז גערעכט? איז דער ענטפער: „עס איז נאָך אַ גרעסערער קאָנטראַסט, ווי די ווערטער „איד און בלוט“, און פונדעסטוועגן גלויבט די „וועלט“ אין זייער פאַרבינדונג.

„בין קרש לחול“

אין די יאָרן 1894-1892, האָט ער געשריבן אַ סעריע קליינע מאַמרים אין „פרדס“ א' און ב', וועלכע ער האָט אָנגערופן „קליינע שמועסן וועגן גרויסע ענינים“. זיי האָבן ווירקלעך געמאַכט דאָן אַ רושם אין דער העב־רייאישער ליטעראַטור. זיי אַנטהאַלטן דיסקוסיעס וועגן פאַרשיידענע טעאָרעטישע און פראַקטישע פראַבלעמען אין דעם אידישן לעבן, און אַ פילאָזאָפישע אָפּהאַנדלונג פון דעם אידישן געדאַנק, שאַפונג און אַנט-וויקלונג. אַט די אַלע פראַגן, וועלכע ער האָט באַרירט מיט איבער פערציק יאָר צוריק, זענען נאָך אַ סך פון זיי זייער אינטערעסאַנט ביי דער היינטיקער צייט, אַ דאַנק זייער ספּעציעלן פילאָזאָפישן און קריטישן באַראַק-

טער. זיי גיבן א גענויע פארשטעלונג פון זיין פליק און געדאנק אויף די נאציאנאל-היסטארישע אידישע אנגעלעגנהייטן. אפילו די פראגן, וועלכע טראגן אן אלגעמיינעם כאראקטער, ווערן אויך באהאנדלט פון דעם אידישן שטאנדפונקט.

אין דעם מאמר „בין קדש לחול“ צייגט ער אויף דעם גרויסן פעלער, וואס די רעפארמער אין יהדות באגייען אין זייערע שטרעבונגען אוועק-צונעמען פון דת אלע טראדיציאנעלע מנהגים און צערעמאניעס אין דעם אידישן גייסטיקן לעבן, און מאכן די רעליגיע אלס אן אבסטראקטע אידיע. זאגאר די שפראך פון תנ"ך זוכן זיי צו פארבייטן פון העברייאיש אויף די אייראפעישע שפראכן.

אין וואכעדיקע אנגעלעגנהייטן, זאגט ער, שפילט די הויפט-ראלע שטענדיק דער צוועק און תכלית פון דער באטרעפנדער זאך. די מיטלען דערצו האבן נאך דאן זייער באדייטונג, ווען זיי דערפילן זייער אויפגאבע פאר דעם צוועק, און זיי אליין בייטן זיך אפט לויט די פאדערונגען, ווען דער צוועק ווערט אפגעשטעלט, דאן פארלירן די מיטלען זייער ווערט. פארקערט איז אבער דער צושטאנד אין די הייליקע אנגעלעגנהייטן. דארטן מאכט דער צוועק גלייך הייליק די מיטלען, וועלכע בלייבן שוין שטענדיק הייליק. און ווען דער צוועק ווערט פארשוואונדן, דאן בלייבן נאך אלץ די מיטלען הייליק ווי געווען, גרייט צו דינען א צווייטן צוועק. בעסער געזאגט: אין „וואכעדיקן“ היטן מיר דעם שאלעכץ פאר דעם קערנדל, און מיר ווארפן אוועק די שאלעכץ נאך דעם ווי מיר עסן אויף דאס קערנדל. אין „הייליקן“ מאכן מיר די שאלעכץ אזוי וויכטיק ווי דאס קערנדל, און אפילו ווען אויך דאס לעצטע ווערט אויסגעטריקנט, בלייבט נאך אלץ די שאלעכץ די זעלביקע צו ווערן אנגעפילט מיט אן אנדער קערנדל.

לאמיר נעמען, צום ביישפיל, די ליטעראטור, און זען דעם אונטער-שייד צווישן ביכער. די וואכעדיקע ספרים (אויסער פאעזיע), וועלכע האבן געשאפן און אנטוויקלט די מענשלעכע וויסנשאפט, די ביכער פון אויסער-געוויינטלעכן באדייט פאר דעם וואוילזיין פון דורות נאך פון דער פאר-גאנגענער צייט, ליגן איצט זייער רואיק אויף די פאליצעס פון די ביבלי-אטעקן. ווער נעמט זיך היינט די מי צו לייענען די ווערק פון גיוטאן, קופערניקוס, קעפלער און אפילו פלאטאן. שוין לאנג האבן זיי פארענדיקט

זייער צוועק. זייערע אידייען און לערעס זענען שוין מיט דער צייט אַזוי פאַרשפּרייט און באַוואוסט געוואָרן איבעראַל, אַז קיינער געפינט נישט די נויטווענדיקייט צו באַנוצן די אַריגינעלע ביכער. דער מענש האָט דאָס קערנדל שוין אויפגעגעסן און דאָס בוך, די שאַלעכץ האָט פאַרלוירן איר ווערט.

אַנדערש זענען מיר ביי די הייליקע ביכער, די „כתבי הקדש“. דאָרטן האָט דער אינהאַלט פאַרהייליקט דעם „ספר“ גופא, ביז וואָנען ער אַליין איז געוואָרן דער עיקר. דער תוכן ווערט דער טפל און דער ספר בלייבט אומגעענדערט. דער אינהאַלט האָלט זיך אין איין בייטן, צו יעדער צייט און פּעריאָדע נעמט ער אָן אַ ניי געשטאַלט, לויט דער אַנטוויקלונג פונם לעבן און דעם פאַרטשריט פון דענקען. יעדע קולטור האָט געפונען אין „כתבי הקדש“ איר גייסט און אידיע. אין אלכסנדריהס צייטן האָט מען דאָרטן פאַרטייטשט אפּאלטא, אין שפּאַניע — די שטח פון אַריסטאָ. די בעלי קבלה געפינען וואָס זיי ווילן. אויך אַנדערע רעליגיעס באַציען זיך אויף זיי און פיל געלערטע ווילן געפינען דאָרטן אפילו דאָרווין און קור פּערניקוס. אַלע זוכן אין די „כתבי הקדש“ זייער „אמת“ און איבערצייגונגען.

און פונדעסטוועגן זענען ביי אונז די „רעפּאָרמער“ די, וועלכע ווילן אַפּרייסן די שאַלעכץ פון דת און פון די „כתבי הקדש“, פאַרגעסנדיק, אַז „די אַלטע פּאַס איז דער עיקר און הייליק“. זי מעג ווערן ליידיק, אָבער מען קאָן איר שטענדיק אַנפילן מיט פרישן וויין און דער געשמאַק וועט זיין דויערהאַפטיק. אָבער ווי מען צעברעכט נאָר די פּאַס, פאַרלירט דער בעסטער אַלטער וויין זיין טעם און געברויך.

„מדת הדין ומדת הרחמים“

אין זיין צווייטן אַרטיקל, „מדת הדין ומדת הרחמים“, אָדער „גערעכט־טיקייט און רחמנות“, פירט ער דורך אַ פילאָזאָפישע אָפּהאַנדלונג אין שייכות מיט דער אַנטוויקלונג פון מענשן אין זייערע באַציאונגען פון איינעם צום צווייטן און אַרויסברענגען אורטיילן קעגן זיי פאַר זייערע טאָטן. „דער מענש פון „פאַרצייטן“ האָט באַנוצט די מאָס פון „גערעכטטיקייט“ קעגן דעם צווייטן, אַ פאַרברעכער אָן איבערלייגונג טאָמער איז דעם

לעצטנס טאט געווען גאר דער רעזולטאט פון א ריכטיקער אורזאכע. „שלם ישלם“, זאגט די תורה, און אויב ער האט נישט, זאגט דער פסוק ווייטער: „ונמכר בגנבתו“. מיט דער צייט אבער האט דער מענש געענדיגט דערט זיין טאקטיק און אנגעהויבן באטראכטן דעם פארברעכער גאנץ אנדערש. דאס ערשטע איז צו פארשטיין און נאכזוכן די אורזאכן, וועלכע האבן אים געבראכט צו דעם שלעכטן טאט, און דאן אים באהאנדלען טיילווייז מיט רחמנות און גערעכטיקייט צוזאמען, לויט דעם פסוק: „לא יבוז לגנב כי יגנוב למלא את נפשו כי ירעב“. א מענש גנבעט אמאל, וייל ער איז הונגעריק.

אבער אין יעדן דור האט זיך שטענדיק געפונען א קלאס מענשן, וואס מען קאן זיי אנרופן „חסידים“, וועלכע האבן געפריידיקט, אז דער מענש וועט דאן קאנען זיך אויפהויבן צו א הויכער מדרגה, ווען ער וועט באהאנדלט ווערן פאר זיינע טאטן מיט דער מדה פון רחמנות און דורך דעם וועט דאס גאנצע לעבן פון מענשן פארוואנדלט ווערן אין אן אמתן גן-עדן. זייער מאטא איז געווען: „הוי דן את כל אדם לכף זכות“, אדער נאך מער עקסטרעם, ווי: „אל תדין את חברך עד שתגיע למקומו“.

אזא תורה וואלט אבער נישט געבראכט דעם געוואונטשטן ציל און וואלט גיכער געפירט דער מענשהייט צו פארוויסטונג. ווארום לויט זייער „חסידות“ איז דאך נאר דער יחיד דער עיקר, און דער „כלל“ שפילט נישט קיין ראלע אין דער געזעלשאפט. דאן ווען אלע מענשן וואלטן אזוי געדענקט און יעדער וואלט געטאן און זיך געפירט נאר לויט דעם וואס עס איז גוט פאר אים אליין, נישט נעמענדיק אין אנבאטראכט דעם כלל, וואלט דאך אזא סיסטעם רואינירט דעם מאראלישן גייסט פון דער וועלט און וואלט פארניכטעט איר גאנצע ארדענונג.

צום גליק, אבער, איז דער מענש פון דער נאטור נישט אזוי גוט הארציק און ער איז נאך פארלויפיק נישט אימשטאנד צו פארנעמען אזא הויכע מאראל, ווי די „חסידים“ פאדערן. זייער אידעאל בלייבט נאר אין געדאנק אדער אין א שיינער פראזע, און דער מענש אליין, כדי זיך צו באשיצן אלס פרט, זאגט אים שטענדיק דאס הארץ, אז דער צווייטער איז דאך מעגלעך אמאל אומגערעכט.

אין יעדן פאל, אין דערוועלבער צייט, קומט ווידער אן אנדער קלאס, וואס מען רופט זיי „צדיקים“ און זיי זאגן צום „יחיד“, אז צוליב דעם

„טובת הכלל“ מוז ער נעמען דעם „מיטלועג“, אָדער „בצדק תשפוט את עמיתך“ פאַר דעם וואוילזיין און פראַגרעס פון דער גאַנצער מענשהייט. דער „פרט“ און דער „כלל“ מוזן אָננעמען צווישן „גערעכטיקייט און רחמנות“ די איינציקע תורה : „תורת הצדק“. און אַזוי וועט די וועלט האָבן אַ קיום“.

„לתולדות החיוב והשלילה“

אַמאָל פלעגט ער זיך אָביסל מפלפל זיין אין אַרויסברענגען אַ געוויסן געדאַנק. אָנהויבנדיק מיט גאַנץ אַנדערע פראָבלעמען, וועלכע טראָגן אַן אַלגעמיינעם כאַראַקטער, און נאָכדעם זיי אויסטייטשן פאַר זיין עיקר-אי-דייע. אַזוי האָט ער געטאָן אין זיין מאמר : „לתולדות החיוב והשלילה“, אָדער : „צו דער אַנטוויקלונג פון דעם פאָזיטיוון און נעגאַטיוון“. זוכנדיק אַנצואווייזן ווי ריכטיק און שטאַרק ס'איז געבויט די נאַציאָנאַלע באַוועגונג, באַשרייבט ער פריער פאַרשיידענע באַוועגונגען איבעראַל און ווי אַזוי זיי האָבן זיך אָפגעשפיגלט אויף דעם אידישן האַריזאָנט אין אַ סך יאָרן, ביז ער קומט צו זיין עיקר געדאַנק. מיר וועלן דאָ אין קורצן איבערגעבן אייניקע שטעלן :

ווען שלום עקזיסטירט אויף דער וועלט און אַלץ דוכט זיך אויס רואיק, קומט דאָן שטענדיק פאַר אַ שטילע מלחמה צווישן אַלע בראַים, פון דעם וואָרים ביז דעם מענשן, און אַ שלאַכט פאַר דער עקזיסטענץ פון לעבן קומט שטענדיק פאַר. יעדער יאָגט און שטופט דעם צווייטן, כדי צו גע-ווינען עפעס פאַר זיך פון יענעמס מפלה.

די זעלבע דערשיינונג קענען מיר באַמערקן אין דער גייסטיקער וועלט. די שטענדיקע אַנטוויקלונג פון געדאַנק ציט זיך זייער לאַנגזאַם און אַלץ קוקט אויס אין אַ פרידלעכן צושטאַנד. אָבער אין דער אמתן קומען דאָ אויך פאַר, צו יעדער צייט, פיל רייבונגען פון מיינונגען און געדאַנקען. מאַנכע מאָל ברעכט אויס אַ גרויסער שטרייט צווישן צוויי גייסטיקע לאַ-גערן. יעדער צד דענקט, אַז דער אמת איז ביי אים און אַז זיין אידייע האָט די אויבערשאַפט אין לעבן. איבערהויפּט זוכט די נייע אַרדענונג פון געדאַנק צו פאַרניכטן דעם אַלטן. ווער עס קומט אַרויס דער זיגער פון דעם

שטורעם, הענגט א סך אפ פון דעם כאראקטער פון די ביידע צדדים. ווען די אפאזיציע מיט דעם נייעם געדאנק קומט ניט מיט קיין פאזיטיוון פראגראם, נאר זי דריקט אויס א נעגאטיווע מיינונג צו דעם אלטן, דאן איז דער נייער ווייט פון זיגן. ער האט ניט וואס פארצושלאגן און ער ווערט פארגעסן. אבער, ווען צוגלייך מיט זיין נעגאטיווער קעגנערשאפט צו דעם אלטן גיט ער אויך א פאזיטיוון פראגראם פון דער נייער אידיע, דאן איז מעגלעך, אז די שטרייטנדע צדדים זאלן קומען צו א פארשטענדעניש און פאראייניקונג, און א נייע ארדענונג פון אידיען פארנעמט ביידנס פלאץ. צום ביישפיל, אין די צייטן פון מיטלאלטער, די מלחמה צווישן פילאזאפיע און תורה. די רבנים זענען געווען קעגן אריינברענגען די אראפשישע פילאזאפיע אין יהדות, אבער די טרעגער פון דער פילאזאפיע האבן אויסגעדריקט א פאזיטיוון נייעם געדאנק, וועלכער האט אנגעוויזן דעם ריכטיקן וועג. ווי ס'וועט זיין בעסער צו פארשטיין די נאטור און מענש מיט דער הילף פון פילאזאפיע און אמונה געבונדן צוזאמען. דער סוף איז געווען, אז ביידע צדדים האבן געמאכט שלום און זענען געקומען צו א פארשטענדעניש, וועלכע האט דאן באשאפן די „פילוסאפיה הדתית“.

אויך אויף דעם זעלבן שטייגער האט זיך אנטוויקלט די „חסידות“ באוועגונג אין דער נייער צייט. באלד פון אנהויב האט זי אויסגעדריקט א פאזיטיווע נייע שיטה, ד. ה. אז דער איד, כדי צו דינען גאט ווי געהערק, מוז באזיצן דעם העכסטן גייסטיקן עקסטאז פון פרייד. די לומדים אבער, האבן געזען אין חסידות א געפאר פאר דעם יהדות, אויב זי וועט זיך באגרינדן נאר אויף „עבודה“ און וועט פארנאכלעסיקן די תורה, וועלכע איז דער גאנצער יסוד פון דעם אידישן לעבן. און ווייל ביידע סעקטעס האבן אויסגעדריקט פאזיטיווע שיטות און אידיען, האבן זיי, מיט דער צייט, זיך געקענט איינפארשטיין, פאראייניקט ווערן, און איצט געפינען מיר שוין אומעטום חסידים-לומדים, אדער לומדים-חסידים, ושלום על ישראל!

מיט דער סעקטע „קראים“ האט גאר אנדערש פאסירט, און די געשיכטע גיט אונז אן אנדער בילד פון דעם צוזאמענשטויס פון אידיען און שיטות. די קאראאימער האבן לכתחילה גענומען א נעגאטיווע שטעלונג צו „תורה שבעל פה“, זיי האבן לחלוטין אפגעלייקנט די וויכטיקייט און נויטווענדיקייט פון די לערער פון „תלמוד“ מיט די ישיבות. זיי פון

זייער זייט האָבן נישט פאַרגעלייגט קיין פּאָזיטיווע נייע שיטה פאַר דעם יהדות אנשטאט דעם תלמוד, נאָר געבליבן אַ נעגאַטיווע גרופע אידן. אין דער ערשטער צייט פון זייער אַרױסטרעטן, האָבן די קאַראַאימער נאָך געצייגט סימנים פון אַ אידישן לעבן, אָבער מיט דער צייט האָבן זיי זיך אָפּגעזונדערט פון כלל ישראל און זענען געבליבן ווי אַן אָפּגעשטאַרבענער אבר ביו צו היינטיקן טאָג.

עס איז אמת, אַז אַזאַ דערשיינונג ווי די „קראים“, וועלכע האָבן גע-וואָלט זיך האַלטן נאָר אויף דעם עקסטערעם נעגאַטיוון באַזיס, איז זייער זעלטן. די נאָטור פון מענשן איז על פי רוב גענייגט אָנצונעמען דעם „מיטלװעג“. אין פאַל זיי צייגן אַ נעגאַטיווע טענדענץ צו דער אַלטער אַרדענונג, זענען זיי נאָך אַלץ צוגעבונדן צום לעצטן, ביז וואָנען זיי ברענגן גען אַרױס אַ נייעם פּאָזיטיוון געדאַנק און אָפטמאַל ווערט אַנטוויקלט ביי זיי דורך דעם אַ דריטע שיטה, וואָס דינט אַלס מיטל פונקט צווישן די „אַלטע“ און „נייע“.

אַזאַ באַוועגונג, באַמערקן מיר, גייט אָן ביי אונז אידן פאַר די לעצטע הונדערט יאָר. נאָך פאַר דער השכלה פּעריאָדע איז אָנגעגאַנגען צווישן די וועסטלעכע אידן, אַ באַוועגונג פון אַ נעגאַטיווער שטעלונג צום אַלטן יהדות, אָבער זייער רואיק און לאַנגזאַם. דערנאָך קומען די טרעגער פון דער אייראָפּעישער וויסנשאַפט און בילדונג פון מענדלסאָנס חדר, מיט אַ פּאָזיטיווער שיטה און פּראָגראַם. די נעגאַטיווע לייט פון פריער האָבן זיך באַלד פאַראייניקט מיט זיי און געבילדעט איין „פאַרבאַנד“.

דער פאַרבאַנד, ווי עס האָט זיך שפּעטער אַרױסגעצייגט, אנשטאט בויען עטוואָס ממשותדיקעס פאַר דער פאַרשטאַרקונג פון יהדות, האָבן זיי מיט זייער פּראָגראַם אָנגעהויבן צו ברעכן די פעסטונג פון דער גאַנצער אידי-שער שאַפונג.

נאָכדעם האָבן זיי זיך אַרומגעזען, אַז זייער שיטה ווערט אויסערלעך נעגאַטיוו. זי ברעכט ניט נאָר די אַלטע אָבערגלױבערישע, נאַרישע מנהגים, נאָר זי רירט אָן די עצם עקזיסטענץ פון אַ פאַראייניקטן אידישן פּאָלק. איבערצייגנדיק זיך, אַז זיי זענען פאַרגאַנגען שוין אַביסל צו ווייט, האָבן זיי זיך גענומען ראַטעווען מיט נייע וועגן און מיטלען. דאָס איז געשען אין די צייטן פון בויען זייער פּראַכטפולע סינאַגאָגן און טעמפלען, די שאַפונג פון דער אידישער וויסנשאַפט, „חכמת ישראל“, אין אַן אינטע-

רעסאנטן און באלערנדן סיסטעמאטישן אַרויסגעבן פון אידישע ביכער מיט אַ הויכער ליטעראַטור. אָבער מיט זייער גאַנצער שטרעבונג צו אַנטוויקלען די אידישע גייסטיקע אוצרות און אויפוועקן אַ ליבשאַפט צום אידישן פּאָלק, האָט זיך צום סוף דעם גאַנצן פּאַרווך ניט איינגעגעבן צו שאַפן אַ „נאַציאָנאַלע פּאַזיטיווע אַרדענונג“ און דורך דעם האָט זיך אַלץ געענדיקט אַן פּאַזיטיווע רעזולטאַטן.

אַזאָ באַוועגונג פון דעם זעלבן כאַראַקטער איז פאַרגעקומען צווישן די אידן אין צפון-מזרח אייראָפּע. דערהויפּט אין רוסלאַנד-פּוילן. דאָרטן איז אויך פאַרגעקומען דער קאַמף פון אַ „ניי און אַלט“, אַ ראַדיקאַלע רעוואַלוציאָנערע אַפּשאַצונג פון אונזער גייסטיקער שאַפונג, די שטרעבונג פון אויסגלייכן די נאַציאָנאַלע אידיען מיט דער מאַדערנער קולטור. אָבער יעדער געדאַנק האָט געציגט אַ פּאַזיטיווע נייגונג און דורך דעם האָט דאָס לעבן אַרויסגעבראַכט אַ שיטה פון מיטלעוואָ, וועלכע האָט געפילדעט אַ פאַראייניקטע קערפּערשאַפט, באַקליידט אין אַ נייעם געשטאַלט, די באַוועגונג פון „לארץ אבותינו“.

1890—1895

דאָס אויפלעבן פון א פאלקאמען אידיש־
נאציאָנאלן לעבן

„מוקדם ומאוחר בחיים”

„עבר ועתיד”

„חקוי והתבוללות”

„שתי רשויות”

די העברייאישע פראגע

„מוקדם ומאוחר בחיים“

אין זיין אידישן וועלט אנבליק, וועלכן ער האט שטענדיק באטאגט, טראכטנדיק פון א נייעם, צוקונפטיקן נאציאנאלן אידישן לעבן, איז ער אבער תמיד געשטאנען אויף דעם שטאנדפונקט פון דעם טראדיציאנעלן אידנטום, וועלכער מוז ארויסגערופן ווערן פון לעבן און שטימען מיט דער צייט פאר א בעסערן טאג. אין זיין מאמר „מוקדם ומאוחר בחיים“, ד. ה. „פריציטיק און פארשפעטיקט אין לעבן“, דריקט ער זיך אויס מיט א ברייטער דערקלערונג און צייגט אָן, ווי דער אַלטער נאציאנאלער גע-דאַנק ביי אידן פון אַמאָל קומט צוריק צו אונז לויט דער נאטירלעכער אנטוויקלונג פונם לעבן און דער צייט.

ער זאגט: „אין יעדן דור קענען מיר באַמערקן די געוויינטלעכע דער-שיינונג פון אידייען, אמונות און אפילו געזעצן, וואָס האָבן גאָר נישט קיין שייכות מיטן גאַנג פון דעם לעבן פון דער איצטיקער צייט. זיי זענען אין באַזיץ פון נאָר איינצלע אידעאלע מענשן, אָבער צום לעבן קענען זיי נאָך נישט צוגעפאַסט ווערן.

אידייען און געדאַנקען דערשיינען אַפט אין לעבן, וועלכע זענען „פרי-צייטיק“. זיי ווערן געבאָרן אין די מוחות פון איינצלע פערזאָנען, מענשן פון קולטור און גייסט, וואָס שטייען העכער פון די מאַסן. זיי געלינגט, אַמאָל, צו איבערצייגן אַ קליינע צאָל נאָכפאלגער, וועלכע זענען איינ-שטימיק מיט זייערע געדאַנקען. אָבער דער דור אין אַלגעמיין איז נאָך נישט פיאיק דאָס צו באַנעמען און די צייט איז נאָך „צו פרי“ אַריינצו-ברענגען עס אין לעבן.

דאָס זעלבע איז אויך וועגן די געדאַנקען פון דעם אַלטמאָדישן כאָ-ראַקטער, וועלכע זענען געקומען בירושה פון דורות אין דער פאַרגאַנג-גענהייט און האָבן קיין באַדייטונג אין אונזער נייער צייט פון לעבן. אוי-בערפלעכלעך דוכט זיך אַמאָל, אַז זיי צייגן נאָך אַ סימן פון ווירקונג.

אָבער באמת זענען זיי אַן באַוועגונג און אַן לעבן. זיי שטעלן פאַר בטלנות און אַלטקייט. זיי זענען „פאַרשפּעטיקט“.

נאָר כל זמן עס צייגט זיך נאָך אַ פונק פון לעבן אין ביידע ריכטונגן גען, איז די האַפענונג פאַר זיי גרויס, אַז דער „פאַרשפּעטיקטער“ זאָל מיט דער צייט נאָך פאַרנעמען זיין אַרט אין לעבן. און אויך דער „פּריי-צייטיקער“ זאָל דורכברעכן זיין וועג זיגרייך אין דער וועלט. דאָרום איז נישט קיין וואונדער, וואָס די טרעגער פון די אידיען ווערן נישט פאַר-צווייפלט און זעצן פאַר זייער אַרבעט מיט געדולד און האַפענונג אויף אַ בעסערער, גינסטיקערער צייט.

פאַר אַ ביישפּיל פון אַ פּריצייטיקן געדאַנק קען דינען די אידיע „איינ-הייט פון גאָט“ ביי אידן אין דער פּעריאָדע פון שופּטים, מלכים ביז צום גלות בבל.

לויט די אויספירונגען פון היסטאָריקער, שטאַמט דעם מענשנס גלויבן אין גאָט, ניט פון זיין אַריינטראַכטן זיך אין דער שיינער נאָטור מיט אירע וואונדער און איר באַשאַפער, נאָר פון זיין שטענדיקן פחד און שרעק פאַר די אומגליקן, וואָס ער האָט געזען מיט זיין קומען אויף דער וועלט. דער פּרימיטיווער מענש פון די אַלטע צייטן, וועלכער האָט געמוזט שטענדיק וואַנדערן אויף דער ערד אין זוכעניש נאָך שפּיז, ניט זייענדיק באַשיצט קעגן די שלעכטע עלעמענטן פון דער נאָטור: רעגן, קעלט, חיות רעות און אַז. וו. האָט געהאַט נאָר איין וואונטש פאַר זיך: די מעגלעכקייט צו עקזיסטירן. ער האָט געזען אין דער נאָטור נאָר צוויי זאַכן: גוט און שלעכט. פון דאָס גוטע האָט ער שטענדיק געשטרעבט אַרויסצוציען אַלץ, וואָס איז ניצלעך פאַר אים, און פון דאָס שלעכטע האָט ער געטראַכט ווי אַזוי זיך צו באַשיצן. אַט דער צושטאַנד האָט אים שטענדיק פאַרפאַלגט, גערויבט זיין רו און האָט, ניט ווילנדיק, באַשאַפן אין זיין פאַנטאַזיע דעם געדאַנק, אַז יעדע נאַטירלעכע דערשיינונג האָט איר אויפגעהערשער, און אַזוי האָבן זיך אַנטוויקלט ביי אים פיל גוטע און שלעכטע געטער.

דער פּרימיטיווער מענש האָט אויך געליטן זייער פיל פון זיין חבר, דעם מענש. די מענשן זענען געווען צעטיילט אין פאַמיליעס אָדער שבטים, און יעדער פון זיי האָט געלעבט זיין אייגן אינדיוידועל לעבן און זיי האָבן שטענדיק געפירט מלחמות צווישן זיך, זוכנדיק צו פאַרניכטן איינער דעם

צווייטן. אט די שרעק פון איין שבט פאר דעם צווייטן האט ווידער באַ-
שאַפן ביי אים אַ געדאַנק פון שבטים געטער. און אין אַן עת צרה האט
דער מענש געזוכט שוין און הילף ביי זיין שבט-גאָט קעגן דעם פיינדלעכן
שבט, און נישט ביי דעם גאָט פון דער נאַטור, ווייל דער גאָט איז דאָך
דער שותפותדיקער גאָט פאַר אַלעמען.

נאָכדעם, מיט דער אַנטוויקלונג פון דער מענשהייט, און שבטים מיט
משפחות האָבן זיך איבערפאַרמירט אין פעלקער, איז דער באַגריף פון
שבטים-געטער פאַרביטן געוואָרן אויף נאַציאָנאַלע געטער. יעדע נאַציע
אַדער פאָלק איז געפירט געוואָרן פון זיין גאָט אין מלחמה, זיך נוקם צו
זיין אין זיינע שונאים און ווערן באַשיצט אין די רואיקע צייטן.

דער געדאַנק פון דאָפעלטע געטעריי, אין וועלכע דער מענש האָט דאָן
געגלויבט, איז געווען נישט אַ טעות פון אַ פאַלשער רעכענונג, נאָר אַ
רעזולטאַט פון זיינע אומשטענדן און נויטווענדיקייט פון זיין אינערלעכן
געפיל, וואָס זיין לעבן האָט אַרויסגעבראַכט אין די ערשטע יאָרן פון זיין
עקזיסטענץ. די אַרט און ווייזע פון זיין לעבנס-גאַנג האָט אים געמאַכט
גלויבן אין נאַטירלעכע געטער, וועלכע העלפן אים אין זיין קאָמף מיט
דער נאַטור, און אין אַ נאַציאָנאַלן גאָט, וועלכער באַשיצט אים קעגן אַנ-
דערע פעלקער.

דערפאַר ווען עס האָט זיך פאַרשפרייט דער געדאַנק פון „אינהייט פון
גאָט“ צווישן די אידן, איז ער געווען נאָך, נאַטירלעך, אַ „פריצייטיקער
געדאַנק“. נאָר יחידי סגולה, די אויסגעקליבענע פון פאָלק, זענען געווען
אימשטאַנד צו באַגרייפן דאָס און פאַרשטיין גרינדלעך טיף אין זייער
האַרץ, אַזאָ געדאַנק. אָבער דער „המון“, נאָכדעם אפילו ווי זיי האָבן פיל
מאַל אויסגעהערט די רייד פון די נביאים, האָבן דאָס פאַרשטאַנען נאָר
אויבערפלעכלעך. זיי זענען געווען ווייט פון אַזוינע הויכע געדאַנקען און
געפילן, אַז זיי זאָלן אימשטאַנד זיין צו פאַרבינדן אַזאָ גייסט מיט דעם לעבן.
דער מחבר פון ספר „שופטים“ באַקלאָגט זיך אויף זיין דור, ווייל אין
דער צייט פון אַ צרה ווענדן זיי זיך צום גאָט פון ישראל, נאָר ווען גאָט
האָט זיי שוין אויסגעהאַלפן פון די שונאים, פאַרלאָזן זיי אים און גייען
ווידער דינען פרעמדע געטער. אָבער פון היסטאָרישן שטאַנדפונקט פאַר-
שטייען מיר, אַז אונזערע עלטערן פון יענע צייטן זענען ניט געווען אַזוי
ליכטזיניק אין זייער בייטן געטער, ווי די נביאים באַשולדיקן זיי. דער

גלויבן אין דאָפּל-געטעריי איז ביי אַלעמען אַ נאַטירלעכע איבערצייגונג פון „אמונה“ און די אידן האָבן ניט געקאַנט זיין קיין אויסנאַם. זיי האָבן ערלעך געגלויבט, און האָבן זיך געווענדט צום גאָט פון זייערע עלטערן, דעם גאָט פון פאַלק, אין דער צייט פון אַ נאַציאָנאַלער קאַטאַסטראָפּע. ווען די געפאַר איז אַריבער, און טעגלעכע זאַרגן האָבן גענומען זייער פלאַץ ביי יעדן איינעם באַזונדער, האָבן זיי זיך דאָן געקערט צום גאָט פון נאַטור. וואָס זאַרגט פאַר זיי אַלע טעג.

נאָך דעם ערשטן חורבן, ווען דאָס פאַלק האָט פאַרבראַכט זיין לעבן אין גלות בבל, האָט די גאַנצע פּסיכאָלאָגיע פון דעם אידישן פאַלק גענוי מען גאָר אָן אַנדער ווענדונג אין שייכות צו אמונה און גאָט-באַגריפּן. די אַלגעמיינע צרות און דער נאַציאָנאַלער אומגליק, וואָס האָט אים געטראָפּן האָבן אין אים פאַרשטאַרקט זיין נאַציאָנאַלן גייסט און געפיל. זיינע פּערי-זענלעכע דאגות זענען געוואָרן אומבאַדייטנד אַנטקעגן דער הויפט נאַצי-אַנאַלער דאגה, פון וועלכער ער האָט מאַראַליש זייער געליטן. דער גאַנצער געטלעכער געדאַנק האָט זיך דורך דעם אויסקריסטאָליזירט ביי אים. דער גלויבן אין דעם נאַציאָנאַלן גאָט פון פאַלק האָט זיך זייער געשטאַרקט און האָט געלייגט אויף אים זיינע גרויסע האַפענונגען, אַז ער אַליין וועט זיין דער איינציקער אויסלייזער און רעטער. די אַרבעט פון די אַמאָליקע נביאים האָט איצט געבראַכט די פּרוכט אין דער ריכטיקער צייט און די שטימע פון נביא האָט זיך געלאָזט הערן אין גלות: „אנכי אל ואין עוד אלהים“. די שטימע, וועלכע האָט זיך איצט גוט צוגעפאַסט צום גייסט פון נאַציאָן און זיינע שטרעבונגען. זי האָט אַריינגעדראַנגען טיף אין זיין האַרצן און דער געדאַנק: „איינהייט פון גאָט“ איז געוואָרן דער הויפט-פאַקטאָר אין זיין ווייטערדיקן לעבן, שטימענדיק מיט זיינע וואונשן און נאַציאָנאַלע האַפענונגען.

מיט אַ סך דורות שפּעטער באַגעגענען מיר אַ „פאַרשפּעטיקטן געדאַנק“ אין דער זעלבער נאַציאָנאַלער האַפענונג, צום ביישפּיל: דער „שיבת ציון“ געדאַנק.

דער גרויסער רעליגיעזער געדאַנק, וועלכער האָט אַזוי אויפגעלעבט ביים פאַלק נאָכן ערשטן חורבן און וועלכער איז געווען דייטלעך געבוירט אויף גאָר גרויסע נאַציאָנאַלע האַפענונגען, האָט זיך שפּעטער פיל שטאַר-קער אַנטוויקלט אין די צייטן פון בית שני. און דער געדאַנק האָט אַ סך

מער אריבערגעשטיגן דעם נאציאנאלן געדאנק, וואס איז לכתחילה געווען דער הויפט-קוואל פאר דעם פאלקס לעבן. דאס פאלק האט נישט געפאדערט צופיל, נאר די מעגלעכקייט צו דינען גאט אין פרידן, צו טאן דעם „רצון אבינו שבשמים“ מיט זיין גאנצער נשמה, „אפילו נוטל את נפשו“, און זיין לעבן איז געווען „שלא על מנת לקבל פרס“.

ווייטער אין זיין לאנגן גלות, נאך דעם צווייטן חורבן, האט דאס פאלק דעריבער אים מערסטן געפילט נישט דעם חורבן פון לאנד און דעם נאצי-אנאלן לעבן, נאר דעם „חורבן הבית“, דעם פארלוסט פון א רעליגיעזן צענטער פאר „תמידים כסדרם ומוספים כהלכתם“. אבער פאלד האט ער דעם חסרון צורעכט געמאכט מיט אנדערע גייסטיקע פונקציעס. דער בית הכנסת האט פארנומען דעם פלאץ פון דעם בית המקדש, ירושלים של מעלה קעגן ירושלים של מטה, אדער „תלמוד תורה כנגד כולם“ — מיט אועלכע כלי-זין איז דאס פאלק דורכגעגאנגען זיין שווערן לאנגן גלות-וועג. געלערנט תורה און פיל מער געדאוונט. ער האט אפילו יא דערמאנט אין זיינע תפילות דעם „והשיבנו לציון“ און האט נישט פארגעסן די נאציאנאלע האפענונג — אבער די נאציאנאלע האפענונג איז נישט געווען גענוג שטארק און טיף איינווארצלט אין אים, אז זי זאל קענען ארויסברענגען נאכאמאל א זרובבל, עזרא און נחמיה. זי איז געווען די האפענונג, וועלכע ברענגט נאר טרייסט און מאכט גרינגער דאס הארץ, שוואכט אפ זיינע קרעפטן און באנוגט זיך מיט זיסע חלומות אליין. פאר-לירנדיק זיינע קרעפטן פאר בויענדער ארבעט, האט זיין גייסט פון לאומיות מיט דער צייט גענומען ווערן אלץ שוואכער, פארעלטערט, ביז וואנען ער האט געקראגן דאס געשטאלט פון אן אלטמאדישן „פארשפעטיקטן גע-דאנק“.

ביז היינט וואלט קיינער נישט געגלייבט דאס, וואס עס קומט פאר איצט. דער אלטער נאציאנאלער גייסט פון פאלק קומט צוריק צום לעבן. ער שטרעבט נאכאמאל צו זיין אלטער, שטארקער, נאטירלעכער און געזונט-טער פאזיציע אין דער וועלט, ווי מיט טויזנטער יארן פריער, דער אלט-מאדישער טראדיציאנעלער געדאנק ווערט באקליידט פון דעם אלטן גייסט מיט זיין ריכטיקער געשטאלט.

און מיר, די וועלכע זעען די „חבת ציון“ אין איר יונגער, לעבעדיקער פארמירונג, פול מיט האפענונג פאר דער צוקונפט, טארן נישט פארגעסן

דעם אלטן גייסט פון פארצייטן, וועלכע אונזערע עלטערן האָבן פארבאָרגן
טיף אין אונזער האַרצן, דעם גייסט, וועלכער שאַפט איצט פאַר אונז אַ
לעבעדיקע צוקונפֿט.

„עבר ועתיד“

אין די פאַרבייגייענדע יאָרן זענען אָנגעקומען די טומעלדיקע טעג פון
דער אָרגענטינע באַוועגונג. פאַראַן הירש איז אַרויסגעקומען מיט זיין
באוואוסטן פראַיעקט פון באַזעצן אידן אויף אַ גרויסער טעריטאָריע פאַר
ערד־אַרבעט אין אָרגענטינע. די סומע געלט, צענדליקער מיליאָנען, וואָס
ער האָט געשענקט פאַר דער אונטערנעמונג, האָט איבערראַשט די וועלט.
די מאַסן זענען זייער באַגייסטערט געוואָרן, פלענער פאַר דער צוקונפֿט פון
די אידן האָבן זיך אַרויסגעוויזן צו זיין גלענצנד. אַ גרויסער טייל פון די
אידישע שרייבער און צום גרעסטן טייל די פרעסע האָבן זיך געשטעלט
אויף דער זייט פון יענער באַוועגונג. מע האָט אָנגעהויבן גלויבן, אַז אַר-
גענטינע וועט ליידן די אידישע עקאָנאָמישע פראָגע. אַנדערע זענען געגאָנגן
גען נאָך ווייטער, דענקענדיק אַז אַ נייע אידישע קולטור וועט מעגלעך
אָנטוויקלט ווערן אין דער נייער טעריטאָריע. די טרעגער פון דער נאַצי-
אָנאַלער באַוועגונג און איבערהויפּט די חובבי־ציון, האָבן זיך שטאַרק גע-
שטעלט קעגן דעם גאַנצן פראַיעקט. זיי האָבן געזען אין דעם אַ גרויסע
געפאַר פאַר דער אידישער נאַציאָנאַלער עקזיסטענץ און פאַר דער צוקונפֿט
פון פּאָלק.

אחד העם איז געווען, נאַטירלעך, דער הויפּט־קעגנער. ער האָט זייער
פיל געשריבן וועגן דעם. מיר וועלן דאָ איבערגעבן דעם תמצית פון צוויי
מאמרים, וועלכע זענען דאָן דערשינען אין „פרדס“. ער פירט ניט קיין
פאַלעמיק, נאָר אָנטוויקלט זייער רואיק, לאַגיש און פון היסטאָרישן אנפּליק,
אַ געדאַנק, אונטער וועלכע אומשטענדן די צוקונפֿט פון אידישן פּאָלק קען
האָבן אַ קיום.

אין דעם מאמר „עבר ועתיד“, אָדער „פאַרגאַנגענהייט און צוקונפֿט“,
אָנאַליזירט ער זיין אַריגינעלן געדאַנק אין וואָס ס'פאַשטייט דער נצח
ישראל, די נאַציאָנאַלע אייביקייט פון דעם אידישן פּאָלק, און ווייזט אָן

ווי אזוי בלויז דער עבר מיטן עתיד צוזאמען קענען פארזיכערן זיין עקזיסטענץ.

ער דערקלערט, אז לויט דער מאדערנער פילאזאפישער טעאריע באַשטייט דער „איך“ פון דעם מענשן גיט אין זיין קערפערלעכן שטאַנד, ווייל אַט דער שטאַנד האַלט זיך אין איין בייטן מיט זיין וואוקס. דער „איך“ איז דער אויסדרוק פון זיין אינערלעכן גייסט, וואָס איז פאַרבונדן דורך אַ פאַרבאָרגענעם אופן פון זכרונות פון דער „פאַרגאַנגענהייט“ מיט דעם ווילן און האַפּענונג פאַר דער „צוקונפט“. „עבר ועתיד“, ביידע צוזאַמען, שטעלן אויף זיין „איך“ אַלס אַ „פאַלקאַמענע באַשעפּעניש“.

דאָן קומען דריי פּעריאָדן אין זיין גייסטיקן צושטאַנד: קינדהייט, וואָס האָט גיט קיין עבר, נאָר לעבט מיט דער פאַנטאַזיע פון דער צוקונפט אַליין; יוגנט, וואָס האָט שוין גענוג זכרונות פון דער פאַרגאַנגענהייט און ער קאָן שוין פאַרבינדן זיין „איך“ מיט האַפּענונגען אין דער צוקונפט; די דריטע איז די „זקנה“, וואָס זיין „איך“ לעבט נאָר מיטן „עבר“, וואָס דער-ווייטערט אים פונם „עתיד“ און דאָן זאָגט ער: „הכל הבל“.

אַ פאַלק, פונקט ווי אַן אינדיווידועלער מענש, לעבט איבער אַזעלכע דריי פּעריאָדן אין באַגריף פון זיין „איך“ מיט דער פאַרבינדונג פון „עבר און עתיד“. אין דער ערשטער צייט, אין זיין, אזוי צו זאָגן, קינדערשער אַנטוויקלונג, איז ער פול מיט געזאַנג. זיין גייסטיקע פאַנטאַזיע אַרבעט שנעל, מיט פיל האַפּענונג אויף דער צוקונפט, אָן דעם פּראַקטישן פאַר-שטאַנד פון דער פאַרגאַנגענהייט. נאָכדעם קומט די צייט פון דענקען און פאַרשטענדעניש, געבויט אויפן עבר מיט גענוג זכרונות פון דורכלעבונג און פאַרשיידענע געשעענישן. די „פאַרגאַנגענהייט“ גיט דעם פאַלק אַ קלאָר בילד וועגן זיין לעבן און ער איז דאָן אימשטאַנד אויסצונוצן זיין איבערלעבונג פון „עבר“, אום צו פאַרבינדן עס מיטן „עתיד“ און מאַכן זיין „איך“ פאַלקאם גליקלעך. ווען, אָבער, אַ פאַלק, צו דער דריטער פּעריאָדע, פאַנגט אָן צייגן סימנים פון אַלטקייט, זיינע קרעפטן ווערן שוואַכער, באַנוצנדיק זיין גייסטיקע ענערגיע צו טראַכטן נאָר פון זיין פאַרגאַנגענהייט אַליין, דאָן שטאַרבט ער. פאַרלירנדיק די מעגלעכקייט פון דענקען וועגן זיין צוקונפט, מוז ער אויפגעבן זיין עקזיסטענץ. אַזאַ פאַל איז געשען מיט די גריכן. זייער אונטערגאַנג האָט זיך גראדע אַנגעהויבן מיט זייער „גאַלדענער פּעריאָדע“. די צייט אין וועלכער זיי

האָבן זיך אַממערסטן באַשעפטיקט מיט אַרכיאָלאָגישער וויסנשאַפֿט, זאַמלונגען פֿון אַלטע ביכער און מאָנוסקריפֿטן, קריטיק און פֿירושים אויף אַנטיקן אָן אַ צאָל, ביז וואָנען זיי האָבן דערגרייכט צו „חכמת שלמה“, אַנ־געוויבן זאָגן „הבל הבלים“, געקומען צו דער שטופּע פֿון שטילשטאַנד, פֿאַרלאָרן דעם „איד“ און דערנאָכדעם אינגאַנצן פֿאַרשוואַנדן פֿון דער וועלט־סצענע.

אַבער ביי די מערסטע פעלקער, נישט קוקנדיק אויף זייער אַלטקייט, איז דער געפֿיל פֿון זייער „איד“ נאָך אַלץ פֿאַרשטאַרקט טיף אין זייער אינערלעכן לעבן. זיי זוכן, חלומען און שטרעבן נאָך אַ צוקונפֿט. וואָרטן אויף אַ געלעגנהייט ווי צו פֿאַרוואַנדלען די שיינע אילוזיעס אויף לעבעדיקע טאַטן און פֿאַרבינדן דעם עתיד מיט דעם עבר פֿאַר אַ גליקלעכן נאַצי־אַנאַלן לעבן.

ביי אונז אידן איז אויך פֿאַרגעקומען אַן ענלעכע דערשיינונג. לויט די היסטאָרישע דערציילונגען אין תנ"ך, אין די צייטן פֿון גלות בבל, ווערט דאָס אידישע פֿאָלק פֿאַרגעשטעלט אַלס אַ זקן אָן קרעפֿטן. אין גרויס פֿאַרצווייפֿלונג פֿאַקלאַגט זיך עס ישראל: „יבשו עצמותינו ואבדה תקותנו“, די ביינער אויסגעטריקנט, די האַפּענונג פֿאַרלאָרן. דאָן קומען צוויי שטאַרקע קרעפֿטן צו זיין הילף און ווילן ראַטעווען זיין נאַציאָנאַלן „איד“. די חכמים, די געלערטע זיינע רעדן צו אים וועגן זיין גרויסקייט, חכמה און שאַפּונג פֿון דער פֿאַרגאַנגענהייט. צי זיי וואָלטן דערגרייכט, מיט דעם מיטל אַליין, זייער ציל, איז אַ גרויסער ספּק. אַבער צום גליק האָט דאָס פֿאָלק נישט געזוכט די לייזונג פֿון זיין עקזיסטענץ נאָר אין „חכמה“ אַליין, נאָר ער האָט זיך גוט צוגעהערט צו דער „נבואה“. די נביאים האָבן אים דערציילט פֿון דער גרויסער ליכטיקער צוקונפֿט, און אין די האַפּענונגען פֿון „עתיד“ האָט ער געפונען די רעטונג פֿון זיין גאַנצן „איד“. זיין גלויבן איז געוואָרן שטאַרק, אַז דער לעבעדיקער „עתיד“ וועט מאַכן זיין „אני“ פֿאַלקאָם.

עס איז אמת, אַז די נביאות דאָן זענען געווען געציילט אויף אַ נאָ־ענטער צוקונפֿט און דאָך, מיט דער אויפֿבויאונג פֿון בית־שני, זענען די הבטחות ניט אַזוי שנעל געקומען, און ממילא איז דער „עתיד“ נדחה געוואָרן פֿון דור צו דור. נאָכהער קומט דער צווייטער חורבן און מיט

אים דער לאנגער גלות מיט די רדיפות און צרות, וועלכע האָבן אים אָפּטמאַל געבראַכט צום גרעסטן צווייפל. אָבער פאַר דער גאַנצער צייט האָט דער „עתיד“ קיינמאַל נישט אויפגעהערט צו זיין דער הויפט און בכבודיקער טייל פון זיין נאַציאָנאַלן „איד“. די געלערטע אין דער לעצטער צייט, אין וועלכער די לאַגע פונם פּאָלק האָט זיך אָביסל פאַרבעסערט און די אידן האָבן גענאָסן פיל פּריווילעגיעס צוגלייך מיט זייערע שכנים, האָבן זיי געפרעדיקט צום פּאָלק די שיינע „פאַרגאַנגענהייט“, אַנשטאט צו וועקן אין אים די געפילן פון האָפּענונג, צו שטאַרקן זיינע כוחות פאַר בויענדער אַרבעט פאַר זיין „עתיד“, האָבן זיי זיך באַמיט מיט אַלע קרעפטן, אַז ער זאָל פאַרגעסן זיין זיסן חלום און זיי האָבן נאָר באַטאָגט זיין שיינעם אַריסטאָקראַטישן לעבן פון אַמאַל. דאָס פּאָלק אָבער האָט איבערלעך נישט געפילט אַזויפיל צו ליידן שטענדיק צוליב די פאַרגאַנגענע דעראינערונגען, דאַריבער האָט די לערע פון „עבר“ פיל געלייטעט צו קריסטאָליזירן די רייד פון די נביאים פאַר זיין „עתיד“ און פון ביידע צוזאַמען האָט זיך אַנטוויקלט און פאַרשפּרייט דער נאַציאָנאַלער „איד“ פאַר זיין צוקונפטיקן גליק.

ערגער איז די נייע סעקטע צווישן אונז, וואָס דעקנט צו ברענגען די גאָלדן ישראל נאָר מיט אַן „עתיד“, אָן אַן „עבר“. זי דענקט, אַז ס'איז מעגלעך פאַר אַ פּאָלק צו פאַרגעסן אַ היסטאָריע פון טויזנטער יאָרן, און אָנהויבן אַלץ פון דאָס ניי, ווי אַ פּריש-געבאַרן קינד: אַ ניי נאַציאָנאַל לאַנד מיט נייע נאַציאָנאַלע שטרעבונגען פון אַ נייעם לעבן. אַט די לייט פאַרגעסן, אַז נאָר דער נאַציאָנאַלער היסטאָרישער „איד“ לעבט אין אַ פּאָלק און נאָר „ער“ מיט זיינע דעראינערונגען און האָפּענונגען וויל און קען לעבן. און אויב „ער“ וואָלט געקענט ווערן „אַנדערש“, וואָלט ער שוין לאַנג געפונען פאַרשיידענע אַנדערע וועגן.

עס איז ריכטיק, אַז יעדער איינצלער און באַזונדערער „איד“ פון די אידן אין פּאַל פון אַן אומגליק, קען באַשטימט זוכן שוין און אַ מקום-מנוחה וואו ער וועט עס געפינען. און מיט דעם אופן קענען זיך צענדליקע טויזנדע און מעגלעך אַ גרויסער טייל פון די אידן, זיך ראַטעווען צייטווייליק. אָבער דאָס איז נישט צו פאַרגלייכן מיט דעם נאַציאָנאַלן „איד“, דעם „נצח ישראל“, וועמעס וועג עס איז אויסגעטראָטן פון זיך גופא מיט דעם פונדאַמענט פון „עבר“ און דעם בנין אין „עתיד“.

„חקוי והתבוללות“

אין דעם אנדערן מאמר זיינעם, „חקוי והתבוללות“, אָדער „נאָכמאַ“ כונג און אַסימילאַציע“, פירט ער דורך דעם געדאַנק, אַז מיר אידן דאַרפן קיינמאַל נישט מורא האָבן פאַר אַסימילאַציע לויט די היסטאָרישע באַ- ווייזן, וועלכע צייגן אונז, אַז דער כאַראַקטער פון דעם אידישן פּאָלק איז, נישט בטל צו ווערן פון דעם שטאַרקערן, נאָר שטענדיק צו געניסן פון זיינע שכנים און דערמיט זיך אַליין פאַרשטאַרקן, כדי אַנצוהאַלטן זיין עקזיסטענץ. דאָס איינציקע, וואָס מיר מוזן זיין פאַרויכטיק און אויפ- פאַסן אויף דעם גאַנג פון אונזער לעבן, איז די „אחדות“ און דאָס גאַנצ- קייט פונם פּאָלק.

זייער אָפט, זאָגט ער ווייטער, טאָדלען מיר די געוואוינהייט פון מענשן נאָכצוטאָן איינער דעם צווייטן, אָבער אין דער אמתן, לויט דער איבער- צייגטער מיינונג פון היסטאָריקער, איז די מדה „נאָכמאַכונג“ דער פונ- דאַמענט פון דער גאַנצער היסטאָרישער אַנטוויקלונג פון דער מענשהייט. ווען מענשן, סיי אַלס איינצלנע, גרופען אָדער פעלקער, וואַלטן זיך באַ- גרעניצט אין זייערע טאַטן און געדאַנקען, אין פאַרלויף פון זייער אַנט- וויקלונג, נאָר אויף אייגענע אינערלעכע געפילן און וואַלטן נישט לערנען איינער פונם צווייטן, דאָן וואַלט די גאַנצע מענשלעכע ציוויליזאַציע, מיט דער צייט, געפליבן שטיין אויף איין פלאַץ און זייער שאַפונג וואַלט פאַר- גליווערט און פאַרניכטעט געוואָרן.

עס איז ריכטיק, אַז דאָס נאָכמאַכן קען נאָר דאָן האָבן דערפאַלג און ברענגען די געווינשטע פרוכט, ווען עס ווערט געטאָן אויף דעם אופן פון נישט אונטערגעבן זיך צום צווייטן אינגאַנצן און אַליין בטל ווערן. אַזאַ אַקציע איז דער נאָענטסטער שריט צו אַסימילאַציע און אַליין פאַרשווינדן ווערן פון דער סצענע. די נאָכמאַכונג מוז גיין אין דער ליניע פון צו- פאַסן זיין אייגנשאַפט מיט דעם צווייטנס שאַפונג, וועלכע זאָל דורך דעם אַרויסברענגען אַ גאַנץ נייע זאַך פאַר זיין אייגענעם נוצן. ד. ה., נאָכטאָן יענעם און אין דערוועלבער צייט שאַפן פון זיך אַ קאָנקורענץ צו אים, כדי צו באַפעסטיקן אַ שטאַרקערע פּאָזיציע פאַר זיך אין דער וועלט.

דער איד, לויט זיין כאַראַקטער און לויט דער תורה, וואָס ער האָט

געירשנט נאך פון די נביאימס צייטן, פאראכטעט שטענדיק די פיזישע קראפט און שעצט גיכער דעם כח פון גייסט. ער גיט זיך נישט אונטער דער ווירקונג פון א שטארקערער מאכט פון זיינע דריקער אום בטל צו ווערן. אין דער צייט ווען א גרויסע גייסטיקע קראפט איז דערשינען אינם לעבן פון זיינע שכנים און א סכנה איז געשטאנען פאר אים, אז ער זאל ווערן אריינגעצויגן אין דעם פרעמדן גייסטיקן לעבן און אליין אונטערגיין, האבן זיינע מנהיגים שטענדיק געוואוסט זייער גוט ווי אויסנוצן די לאגע און מיט דעם מיטל פון נאכטאן, האבן זיי נאך מער פארשטארקט זיין גייסטיקע פאזיציע.

נאך איידער די העלעניסטן זענען אויפגעשטאנען אין ארץ ישראל, און האבן זיך געצייגט אלס א געפאר פאר דעם יהדות, האבן די אידן אין מצרים זיך דערנענטערט צו דער גריכישער קולטור, נישט פאר דעם צוועק פון אסימילירן זיך, נאר פארקערט, אויסצונוצן די גריכישע וויסנשאפט פאר זיך גופא. מיט דער איבערזעצונג פון דער תורה אויף „יונית“ האבן זיי ארויסגעשטעלט זייער גייסט אלס א קאנקורענץ קעגן דעם פרעמדן כח און האבן פארשטארקט זייער אייגענעם פיל קרעפטיקער.

עס איז מעגלעך, אז אויב דיזעלבע „זקנים“, די איבערזעצער פון דער תורה, וואלטן דאן געמאכט נאך א שריט ווייטער און וואלטן אויך איבערזעצט „אפולטון“ אויף העברייאיש פאר די אידן אין ארץ ישראל, וואלט די אידישע קראפט מיטגעווינקט אויף דעם גריכישן גייסט צו ווערן א אידישע אייגנשאפט אויף זייער לאנד און אין זייער שפראך. און פיליכט וואלט דערמיט אויך זיך געענדערט דער גאנצער גאנג פון אונטער זער היסטאריע.

אלזא, דאס פאלק האט גארניט וואס צו שרעקן זיך פאר אסימילאציע אין דער צוקונפט, לויט די אורזאכן, וועלכע מיר האבן פריער דערמאנט. ער פארמאגט גענוג קרעפטן און א געזונטע אייגנשאפט נישט אליין בטל ווערן, נאר שטענדיק איבערשטארקן דעם פרעמדן גייסט מיט וועלכן ער קומט אין בארירונג. די איינציקע סכנה וואס שטייט אונז פאר איצט, איז די „צעטיילונג“ פון פאלק. אויב יעדע גרופע, וועלכע געפינט זיך אין פארשיידענע לענדער אונטער דער פרעמדער ווירקונג, וועט אנפירן א קאמף פון זלבסט-פארטיידיקונג דורך דעם וועג פון גייסטיקער קאנפירענדן, לויט די אומשטענדן פון יעדן לאנד באזונדער, דאן קען מען מורא

האָבן, אַז דאָס פּאָלק זאָל אויפהערן עקזיסטירן אַלס „גוי אַחד“ און זיך צעטיילן אין באַזונדערע „שבטים“, צוריק צו די ערשטע יאָרן פון דער היסטאָרישער יוגנט. די איינציקע רפואה דערצו קען זיין נאָר די אַנט-וויקלונג פון אַ „מרכוז“, אַ צענטראַלן פּלאַץ, וועלכער זאָל קענען פאַר-בינדן די אַלע צעטיילטע אייגנשאַפטן פון פּאָלק אין פיל לענדער, און פאַרזאָנדלעך אין אַ גרויסער קראַפט פאַר דער צוקונפט.

און אַזוי ווי אין די צייטן פון די „שבטים“, ווען ישראל איז נאָך געווען יונג, איז די קראַפט פון דוד און די קלוגשאַפט פון שלמה, געווען בכח צו פאַראייניקן די „צעטיילטע“ אין איין צענטער, אַזוי איז אויך איצט, אויף זיין עלטער, וועט קיין מאַכט און קיין גייסט פון דרויסן זיין אימ-שטאַנד צו שטערן די היסטאָרישע קראַפט זיינע און ער וועט זיך פאַר-אייניקן נאָכאַמאָל אין אַ גרויסן בונד און בילדן דעם אַלטן צענטער אין „מזרח“.

„שתי רשויות“

זיין בליק אויף אַנטיסעמיטיזם איז געווען באַדייטנד אַנדערש ווי די געוויינטלעכע אַנגענומענע מיינונג ביי אַנדערע. ער האָט שטענדיק אַרויס-געצייגט אַ קעגנערשאַפט צו די וועלכע דענקען, אַז מיט אָפּענע דיסקו-סיעס אָדער קאָמף-מיטלען קען מען געווינען סימפּאָטיע פאַר דעם אידן. ער האָט באַטראַכט דעם אַנטיסעמיטיזם, לויט זיין דערקלערונג אין מאמר „שתי רשויות“: „צוויי הערשאַפטן“, אַלס היסטאָרישער פאַקט, און נאָר אַ שטאַרקער פאַקטאָר קען פילייכט, מיט דער צייט, איבערוועגן דעם אַלטן אַנגענומענעם, ווי ער רופט עס, היפּנאָטיזמוס“. ער זאָגט:

„די שנאה צו אידן איז איינע פון די עלטסטע און שטאַרקסטע מצוות, וואָס איז איינגעוואַרצלט געוואָרן טיף אין האַרצן ביי אַלע אייראָפּיאישע פעלקער. זי האָט געווירקט ווי אַ מין שלאָף-טראַנק אויף די אַלע באַר-באַרן, די באַזיגער פון אייראָפּע. דאָס שפּיל-וואָרט „ירושלים ורומא“ האָט זיך אַנטוויקלט ביי זיי ווי אַ גייסטיקע קראַנקהייט און איז איבערגעגאַנגען בירושה פון עלטערן צו קינדער עד היום. אפילו אין דער איצטיקער צייט פון גרויסע, הויכע אידעאָלן, פון הומאַנישער אַנטוויקלונג און ביל-דונג, איז מען נישט איממשטאַנד צו פאַרניכטן די אַלטע באַגריפּן פון גע-

רעכטיקייט. ווען עס קומט צו דער אידן-פראגע, דאן געוועלטיקן „צוויי באזונדערע הערשאפטן“. א דאנק די איינגעווארצלטע געוואוינהייט פון די מענשן, זענען די אלטע און נייע שטאנדפונקטן נישט קיין ווידער-שפּרוך אין זייערע וועלט-אנשאואונגען.

„דאס דערמאנט אונז אין דער געשיכטע, וואס מען דערציילט וועגן דעם באוואוסטן איטאליענישן קאטוילישן גייסטלעכן „סעקקי“. נאך דעם ווי די קאטוילישע קירכע האט אנגעפירט א קאמף קעגן דער אפיקורסי-שער לערע פון די באוואוסטע אסטראנאמען, אין וועלכער די קירכע האט געזען א גרויסע שטערונג צו די רעליגיעזע פרינציפן זייערע. דער טומל האט זיך נאכדעם אביסל בארואיקט און מענשן האבן געמאכט שלום אין זייערע געדאנקען, זיי האבן זיך צוגעוואוינט צו די צוויי קעגנגעזעצטע אידיען, אדער, בעסער געזאגט, די „צוויי הערשאפטן“ פון געדאנק.

„דער באקאנטער איטאליענער אסטראנאם „סעקקי“ איז געווען אין דערוועלבער צייט אויך א פרומער „גלח“ אין א קירכע. אויף דער פראגע: ווי קען ער באזיצן צוויי אזעלכע קעגנזייטיקע געדאנקען? איז זיין ענטפער געווען: ווען איך בין זיך מתעסק אין אסטראנאמישע פראגעס, פאר-געס איך מיינע גלחשע ענינים, און ווען איך דערפיל מיינע פליכטן אין קירכע, פארגעס איך אסטראנאמיע.

„דערום איז גאנץ מעגלעך, אז טראץ דער פארשטארקונג פון די גרויסע הומאנישע אידעאלן איבעראל, און מענשן וועלן שוין מער קיין אונטער-שייד מאכן צווישן ווייס, שווארץ און געל, וועט נאך אלץ עקזיסטירן דער געזעץ: (ניט געשריבענער) „אויסנאמע פאר דעם איד“. און אויב איינער וועט פרעגן: ווי איז דאס מעגלעך אזא ווידערשפּרוך? וועלן די חכמים ענטפערן: ווען מיר באשעפטיקן זיך מיט הומאניזם, פארגעסן מיר דעם אידן, און ווען מיר באשעפטיקן זיך מיט דעם אידן, פארגעסן מיר הומאניזם. דער פשוטער מענטש וועט ענטפערן גאנץ איינפאך: דאס איז שוין אן „אלטע טענה“.

די העברייאישע פראגע

א חוץ די אויבנדערמאנטע ליטערארישע שאפונגען זיינע, האט ער אויך פיל געשריבן אין דעם יאר-בוך „לוח אחיאסף“ וועגן דער „העב-

רייאישער פראגע" אין שייכות צו איר שפראך, גראמאטיק און ליטעראַטור. ער דריקט אויס פיל קריטישע מיינונגען וועגן איר צושטאנד און גיט אורזאכן פאַרוואָס „העברייאיש" מאַכט נישט גענוג פראַגרעס און ווערט נישט פיל פאַרשפרייט און פאַפולער, ווי מען האָט געקענט דער-וואַרטן, צווישן דעם העברייאיש-לעזנדן עולם. ער וואַרפט די שולד אויף די שרייבער, די שאַפער פון דער ליטעראַטור, וועלכע דענקען, אַז דאָס ערשטע וואָס זיי מוזן אָפהיטן אין זייער שרייבן, איז די שענקייט פון דער מליצה, פון דער שפראַך זעלבסט. זייער ווייניק גיבן זיי אַכטונג צו דעם אינהאַלט און זיי פאַרגעסען צופרידנשטעלן דעם געשמאַק פונם לעזער. דער העברייאישער משכילישער לעזער זוכט שטענדיק אין בוך אַ תוך, אידיע, אַ פראַבלעם און אַ טיפן געדאַנק, וועלכע זאָלן קענען באַשעפֿ-טיקן זיין מוח — דאָס איז כאַראַקטעריסטיש פאַר אים, אַ דאַנק זיין לאַנגער היסטאָרישער אַנטוויקלונג פון לעבן. מליצה און שייק-געשריבענע אויסדרוקן זענען ניט צום געשמאַק פון זיין האַרצן. מעגלעך, אין ערשטן אויגנבליק, האָט ער הנאה פון זיי, אָבער באַלד פאַרלירט ער די געדולד און מיט דעם אויך דעם אינטערעס צום גאַנצן בוך.

ער זאָגט: „אויב מען וויל לעבעדיק מאַכן די שפראַך, מוז מען פריער לעבעדיק מאַכן די ליטעראַטור, און כדי דאָס צו טאָן, מוז מען קודם כל אַריינברענגען אין איר לעבעדיקע געדאַנקען, פאַרהאַנדלונגען וועגן ברע-נענדיקע טעגלעכע פראַגן, וועלכע זאָלן אורטיילן אַלגעמיינע מענשלעכע און אידישע נאַציאָנאַלע אינטערעסן. ווען די שאַפונגען פון די ביכער וועלן ווערן באַליבט ביים לעזער און וועלן אים ענג פאַרבינדן מיט זיין לעבן און מיט זיינע גייסטיקע שטרעבונגען, דאָן וועט די אויסברייטונג פון דער שפראַך און איר שענקייט קומען אַלס אַ נאַטירלעכע אַנטוויק-לונג פון זיך גופא. דער שיינער געדאַנק מאַכט די שפראַך פיינער."

אין דערזעלבער צייט האָט ער זייער פיל געשריבן וועגן דעם פראַ-יעקט פון אַרויסגעבן אַ „העברייאישע ענציקלאָפּעדיע" („אוצר היהדות"). דער באַוואוסטער נדבן מר. ק"ו וויסאצקי האָט אפילו צוגעזאָגט אַ גרויסע סומע געלט אַלס אַ פאַנדי, אָבער צום באַדייערן האָט ער נישט געקראָגן די געווינשטע אונטערשטיצונג פון די אידישע שרייבער און געלערנטע. דערווייל האָט זיך געגרינדעט אַ גרויסע קאמפאַניע אין אַמעריקע, וועלכע

האָט אָנגעהויבן אַרויסגעבן די באַוואוסטע אידישע ענציקלאָפּעדיע אין ענגליש. ער האָט זיך געפילט זייער געקרענקט פון דעם, וואָס די ערשטע אידישע ענציקלאָפּעדיע זאָל זיך דרוקן אין אַ פרעמדער שפראַך און נישט אין העברייאיש, און וואָס די אַרויסגעבער זענען געווען גוים און נישט אידן. ער האָט דאָס נישט געקענט פאַרגעסן און מיט יאָרן שפּעטער, ביי יעדער געלעגנהייט, פלעגט ער מאַכן פאַרוואָרפן זיינע חברים וועגן דעם.

1896—1897

אויססוחר

די ענדערונג אין זיין לעבן

מיט „אחיאסף" אין ווארשע

„השלח" (אין בערלין)

ער ווערט אַנמוישט

די אַרגאַניזירונג פון „השלח"

דער „ילקוט" און די קעגנער

צוריק אין אַדעם, דיסקוסיעס וועגן „שלחן ערוך"

דער בית מדרש לרבנים סכסוך

משה מנדלסון

מיט „אחיאסף" אין וואַרשע

מיט אייניקע יאָר שפּעטער, אומגעפער אין יאָר 1896, קומט אַן איי-בערקערעניש אין זיין פּריוואַט לעבן. זיין געשעפט ווערט אַ דורכ-פאַל און ער פאַרלירט דעם גאַנצן פאַרמעגן. זיינע פילע פריינט האָבן אים זייער שטאַרק צוגערעדט, אַז ער זאָל אויפגעבן מסחר און מאַכן די ליטע-ראַרישע פּראָפּעסיע אַלס זיין לעבנס-קאַריערע, צו וועלכער, זיי דענקען, ער איז מער פיאיאק און פאַסיק, ווי צו מסחר.

דער באַוואוסטער ביכער-פאַרלאַג „אחיאסף" אין וואַרשע, די אָנפירער פון וועלכן עס זענען געווען זיינע בעסטע פריינט און אינטימע חברים, האָבן אים פאַרגעשלאָגן אַז ער זאָל זיך שטעלן אן דער שפיצע פון זייער פאַרלאַג, און האָבן אים איבערגעגעבן דערנאָך די פירערשאַפט פון זייער געזעלשאַפט. ער קומט קיין וואַרשע און ווערט דער רעדאַקטאָר פון דעם זשורנאַל „לוח-אחיאסף" אין דערזעלבער צייט. אין אָנפאַנג פילט ער זיך זייער איינזאַם דאָרטן, ער איז אָפּגעזונדערט און אָפּגעריסן פון אַלע זיינע גוטע חברים אין אַדעס. ער באַקלאַגט זיך פאַר זיינע פריינט אין בריוו צו זיי, אַז ער איז אַזוי צעטומלט פונם דורכפאַל אין זיין געשעפט, אַז ער קען זיך נישט אַריענטירן מיט זיינע געדאַנקען, כדי צו מאַכן אַן אָנהויב פון שרייבן. אַנדערע שרייבער, זאָגט ער, זענען פיאיאק צו נעמען גלייך די פען אין האַנט און שרייבן נישט רעכענענדיק זיך מיט וועלכע געדאַנקען זיי זענען אָנגעלאָדן, אַבי שרייבן. ער, זייענדיק פון דער נאַטור זייער פינקטלעך און ערלעך, האָט נישט געוואָלט שרייבן און דרוקן אַזעלכע אַרטיקלען, וועלכע ער קען נישט גאַראַנטירן, אַז זיי וועלן שטימען מיט זיין גייסט און איבערצייגונגען. פון דער אַנדערער זייט איז אים געווען זייער אונאַנגענעם דער געדאַנק, וואָס אייניקע וועלן אים אפשר חושד זיין, אַז די געלט-אינטערעסן שטייען אים אין וועג און שטערן אים אין זיין ליטעראַרישער אַרבעט, וואָס איז אים טייער ווי דאָס לעבן.

ער בעט זיינע פריינט-שרייבער, וועלכע האָבן אים פאַרוואָרפן מיט בריוו און אַנפראַגן וועגן זיין צוקונפטיקן שרייבן אין דעם ערשטן „לוח-אחיאסף“, וואָס ער וועט רעדאַקטירן, אָז זיי זאָלן, אויף אַ געוויסער צייט, מער אים נישט מצער זיין מיט זייערע פאַרלאַנגען, ביז וואָנען ער וועט איבערקומען זיין גייסטיקן קריזיס און וועט ווידער זיך נעמען צו זיין ליבלינג ליטעראַטור (ספרות).

צו איינעם פון זיינע חברים שרייבט ער, אין פאַרבינדונג מיט זיין געשעפטס-דורכפאַל, אָז אַ מענש קען גאַנץ גוט פאַרשטיין און וויסן דעם ריכטיקן וועג און ריכטונג אין וועלכער ער זאָל נאָכפאַלגן, כדי צו מאַכן אַ דערפאַלג אין זיין לעבן, פונדעסטוועגן ווען עס קומט צו טאָטן, טוט ער גראַדע ניט ריכטיק, ד. ה., ער פאַרשטייט די זאַך גרינטלעך, אָבער, לויט זיין נאָטור און איבערצייגונגען, איז ער נישט ביכולת דאָס צו טאָן און עס דורכפירן, און דערפאַר דערגרייכט ער, לסוף, גאַרנישט. דער כלל, זאָגט ער, האָלט אויס אין ליטעראַרישער שאַפונג אַזוי גוט ווי אין דער געשעפטס-וועלט. זיינע אייגענע געשעפטן האָט ער זייער גרינטלעך גע-קענט און געוואוסט ווי מען קען מאַכן דערפאַלג, אָבער זיינע געפילן און אינערלעכע איבערצייגונגען האָבן אים נישט דערלויבט צו טאָן דאָס וואָס ס'איז געווען נויטיק, און דערפאַר האָט ער פון זיינע געשעפטן געמאַכט אַ פּיאַסקא. (1)

„השלח“ (אין בערלין)

מיט אַ קורצע צייט שפעטער זעען מיר אים שוין אין בערלין. אַ גרופע משכילים פון דער געזעלשאַפט „אחיאסף“, מיט ה' זאב וויסאצקי (פון דער וויסאצקי טיי קא.) אַלס אָנפירער, האָבן געשאפן אַ קאָפיטאַל אַרויסצוגעבן אַ מאָדערנע העברעאישע מאָנאַטלעכע צייטשריפט. אחד העם איז איינגעלאָדן געוואָרן צו זיין דער רעדאַקטאָר. אין רוסלאַנד האָט מען נישט געקענט קריגן קיין דערלויבעניש אויף אַזאָ זשורנאַל, איז בערלין דעריבער אויסגעקליבן געוואָרן אַלס פּלאַץ פאַר דער רעדאַק-ציע. די אַרויסגעבער זענען געווען די „אחיאסף“-מענשן פון וואַרשע. דעם זשורנאַל, נאָך פילע פאַראַטונגען, האָט ער אַ נאָמען געגעבן „השלח“.

נאך דעם קליינעם טייכל אין ארץ ישראל, וועלכן ישעיהו הנביא דער-
מאנט אלס רואיקע, שטילע און פליסיקע וואסער, א סימבאל פון זיינע
אידייען: רואיקע, לאנגזאמע, נאציאנאלע שאפונגען.

באזעצנדיק זיך אין בערלין, האט ער אין דער ערשטער צייט, נאך-
טירלעך געפילט זיך פרעמד און ער האט געבענקט נאך זיינע חברים אין
אדעס. נאך דער געדאנק פון דער צוקונפטיקער נייער ליטערארישער
שאפונג, וועלכע שטייט פאר אים, האט אים געגעבן פיל מוט און קרעפטן
און ער איז גלייך אריבער צו דער ארבעט מיט זיין גאנצער ענערגיע.
ער האט ארויסגעלאזט אן אויפרוף צו אלע אידישע העברייאישע שרייבער
אין פארשיידענע לענדער מיט דעם פארלאנג, אז זיי זאלן אים העלפן אין
דיזער נאציאנאלער אונטערנעמונג פאר גוטער באלייגונג. געוויינטלעך
האט ער באלד געקראגן די צושטימונג און צוואנג פון די אלע שרייבער
מיט א סך דערמוטיקונג, און אחד העם איז געווען מלא שמחה מיט דער
האפענונג, אז אלעס וועט גיין כשורה.

אלס פראגראם און כאראקטער פון דעם נייעם זשורנאל האט ער בא-
קאנט געמאכט די ראדיקאלע אידייען, לויט זיין מיינונג, ווי דער „השלח“
וועט דארפן רעדאקטירט ווערן; אים אוועקשטעלן אויף דער העכסטער
שטופע פון דעם אייראפייאישן קולטור-שטאנד און באזירט אויף דעם
ריינעם אידיש-נאציאנאלן און טראדיציאנעלן יסוד. ער האט געשטרעבט
צו ענדערן דעם גאנצן אויסזען פון די העברייאישע צייטשריפטן, צו געבן
זיי גאר א גאנץ אנדער געשטאלט ווי די, וועלכע האבן עקזיסטירט ביז
דער לעצטער צייט; פארבייטן זייער בטלישן פנים אויף א ריכטיקן
אידיש-אייראפייאישן אויסזען, ווי אין תוך אזוי אויך אין אויסערן גע-
שטאלט. אדער בעסער געזאגט: „יפיותו של יפה יהא באהלי שם“.

ער זאגט ווייטער, אז דער זשורנאל וואס ער וויל גרינדן, וועט נישט
זיין א צענטער פאר וויסנשאפטלעכע לייט, וואו זיי זאלן קענען זיך דורכ-
שמועסן און מפלפל זיין אין זייערע הויכע ענינים. דער „השלח“ מוז
ווערן דער קוואל פון וואנען דער געוויינטלעכער משכילישער לעזער זאל
זיין אימשטאנד צו שעפן זיין וויסנשאפט און געפינען דארטן די אינטע-
רעסן, וועלכע ער דארף און וויל וויסן.

פאר א לאנגע צייט, לויט זיין מיינונג, איז די העברייאישע ליטעראטור
געווען באשעפטיקט מיט אגטירן און וועקן דעם עולם צו אלגעמיינער

בילדונג און וויסנשאפט. איצט אָפּער זענען די ברייטע מאַסן גענוג אויפֿ-
געקלערט. אַלע ווייסן און פאַרשטייען די וויכטיקייט פון בילדונג, די טויערן
פון השכלה זענען אָפּן, אָן שטערונג פאַר יעדן איינעם, און די העבריי-
אישע ליטעראַטור האָט אָנגעוואוירן איר ראָלע אַלס פאַרמיטלער אויף
דעם געפֿיט. דערום, איז די אויפגאַבע פאַר אונזער ליטעראַטור פון היינט
אָן און ווייטער, אַ סך וויכטיקער, זיך צו פאַרנעמען מיט אונזערע אינער-
לעכע אידישע ענינים. זי מוז איצט פונקציאָנירן נישט אַלס דער איבער-
גאַנג צו אַן אַנדער וועלט, נאָר ווערן אַן אייגענער טייל פון אונזער אינער-
לעכן לעבן און פון אונזער צוקונפטיקער נאַציאָנאַלער אַנטוויקלונג.

„דער „השלח“, באַמערקט ער ווייטער, „וועט געבן פלאַץ צו אַלע פאַר-
שיידענע מיינונגען און געדאַנקען, וואָס אנפאַלאַנגט צו אידישע אינטע-
רעסן, אפילו צו די, וועלכע וועלן גאַרניט זיין איינשטימיק מיט אונזערע
אידיען, אויב זיי וועלן נאָר געשרייבן ווערן אין אַ רואיקן און אנשטענ-
דיקן טאָן. דער זשורנאַל וועט זיין אָפּן פאַר אַלע רעכט־דענקענדע מענשן,
אויב דאָס שרייבן וועט נאָר זיין אויפריכטיק. זאָל דער לעזער אַליין אור-
טיילן וועגן דעם אָדער יענעם שרייבערס געדאַנק.

דאָס איז דער וועג, וועלכן דער „השלח“ האָט אויסגעקליבן צו גיין אין
זיינע ליטעראַרישע פייטראַגן“.

ער ווערט אַנטווישט

אין אַ קורצע צייט שפּעטער ווערט ער ווייטער אַנטווישט ווען ער
קומט אין באַרירונג מיט אונזערע אידישע ליטעראַטן. נאָך דעם ווי ער
האָט אויסגעארבעט דעם אינהאַלט פון זשורנאַל לויט די אַרטיקלען, וועלכע
די שרייבער האָבן זיך אונטערגענומען אים צושטעלן, איז דער מאַטעריאַל
זייערער אַזוי גיך, אָדער אין צייט צום דרוקן, נישט אָנגעקומען. ער באַ-
קלאַגט זיך פאַר זיינע פריינט, אויף דער אומפאַראַנטוואָרטלעכקייט פון
אונזערע שרייבער. ער פילט זיך ווי אַ מלך אָן סאַלדאַטן, ווען די בעסטע
שרייבער, אויף וועלכע ער האָט געבויט די צוקונפט פון דעם זשורנאַל,
זענען ווי אַנטשלאָפּן געוואָרן און מע הערט גאַרנישט פון זיי. ער זאָגט
אויף זיי, אַז זייערע געדאַנקען זענען פאַרנומען מיט קלייניקייטן. זיי

זענען שטענדיק גרייט צו שרייבן ארטיקלען אין די טעגלעכע צייטונגען, א פלאץ וואו מען קען זיך אפיסל זידלען און רעדן לשון הרע, אדער מאכן זיך בארימט מיט קלינגענדע ווערטער פון א פוסטן אינהאלט. אבער ווען עס קומט צום שרייבן ערנסטע אפהאנדלונגען, וועלכע פאדערן א געוויסע געזונטע לאגיק, א טיפן געדאנק און דערצו נאך מיט א גוטן געשמאק, פילן זיי דאן גארניט קיין נייגונג דערצו און זייער ארבעט איז אן חשק, מיט א גרויסן פארלוסט פון צייט. דערצו, זאגט ער, פארווארפן אים פילע קליינע שרייבער מיט גרויסע ארטיקלען, וועלכע אנטהאלטן פוסטע געדאנקען און אויב ער זאל באדארפן פארנעמען זיין גאנצע צייט די ארטיקלען דורכלייענען, זיי איבערמאכן און כסדר איבערשרייבן, וועט ער, דענקט ער, זיך אנזאפן מיט אזויפיל נארישקייט אז מיט דער צייט וועט ער אליין ווערן נישט קיין קליינער עם-הארץ. אין זיין גרויסער פארצווייפלונג דריקט ער זיך אויס, אז ס'וואלט פאר אים, מעגלעך, בעסער און גלייכער געווען, ווען ער האנדלט מיט שמאטעס אויף צו מאכן א לעבן פאר זיין פאמיליע און אין דער לידיקער צייט וואלט ער זיך פארנומען מיט זיין ליטערארישן שרייבן, ווי ער האט אמאל געטאן, און אויף אַזא וועג, זאגט ער, וואלט ער געבראכט מער נוצן צו דעם אויפבויע פון דער העברייאישער ליטעראטור. (2)

די ארגאניזירונג פון „השלח“

נאך א סך מי און ארבעט איז אים ענדלעך געלונגען צו ארגאניזירן זיין שטאב מיט העלפערס און די בעסטע שרייבער זענען צוגעשטאנען צו ארבעטן פאר דעם „השלח“. דאן האט ער זיך בארואיקט און האט אנגעהויבן מיט העלפן פלייסיק. די רעדאקטירונג האט ער באטראכט אלס א הייליקן חוב, צו שטיין שטענדיק אויף דער וואך און היטן, אז יעדער ארטיקל וואס גייט אריין אינם זשורנאל, זאל זיין געוואויגן און געמאסטן. נישט קוקנדיק ווי גרויס דער שרייבערס נאמען איז געווען, האט ער זיך דאך דערלויבט מאכן פארשיידענע ענדערונגען אינם אינהאלט און אמאל אפילו אין דער שפראך און גראמאטיק. אבער איידער דער ארטיקל איז געגאנגען צום דרוק, פלעגט ער זען קריגן די הסכמה פונם שרייבער אויף

די ענדערונגען, וואָס ער האָט געמאַכט. און אויב דער שרייבער האָט נישט איינגעשטימט מיט זיינע אויספערסערונגען, פלעגט ער אים אָפשיקן צוריק זיין אַרטיקל מיט אַ העפלעכע באַמערקונג. אין אַ געוויסער מאָס האָט ער געשפילט די ראָלע נישט דוקא פון אַ רעדאַקטאָר, נאָר אַלס דערציער און ראַטגעבער צו די אידישע שרייבער. ער האָט קיינמאָל נישט דערלויבט, אַז די אַרטיקלען זאָלן זיך אויסדריקן אין אַ באַליידיקטן טאָן צו אַ פער-זאָן, אָדער צו באַנוצן אַן אויפגעגאנגענע שאַרפע שפראַך קעגן יענעם איי-בערצייגונגען און גלויבן. אין דער ערשטער צייט האָבן פיל שרייבער פראַטעסטירט קעגן אַזאַ אַרדענונג און סיסטעמע. אָבער מיט דער צייט האָבן די מערסטע מיטהעלפער איינגעזען די גערעכטיקייט פון זיינע פאַ-דערונגען, זיי האָבן זיך צוגעוואוינט צו דער אַרט און ווייזע פון זיין רעדאַקציאָנס-שטייגער און זיך אונטערגעגעבן צו זיין שטאַרקן ווילן, אַ חוץ אייניקע, מיט וועלכע ער האָט קיינמאָל נישט געקענט קומען צו אַ פאַרשטענדעניש, און זיי האָבן אים אינגאנצן פאַרלאָזן. (3)

זיין אַרבעט אַלס רעדאַקטאָר איז געווען זייער שווער און האָט געפאַ-דערט אַ סך אַנשטרענגונג פון אים. האָבנדיק די גרויסע אַמביציע צו מאַכן פון דעם זשורנאַל די מאָדערנסטע צייטשריפט לויט דעם לעצטן וואָרט אין דער ליטעראַטור, האָט ער אויסגעפונען וויפיל פון אונזערע שרייבער אין יענער צייט זענען געווען בכח צו פאַרשטיין די אויפגאַבע פון אַזאַ אונטערנעמונג. זייערע אַרטיקלען זענען אַם מערסטן געשריבן געווען אַן אַ סדר, אייניקע מיט אַ סך גרייזן. אפילו אַזאַ באַוואוסטער שריי-בער ווי א. ש. פרידבערג, האָט שטענדיק אַריינגעשקט אַרטיקלען, וועלכע האָבן געפאָדערט ענדערונגען, איבערשטעלונג פון זאַצן און ווערטער. די שרייבער זענען געווען געוואוינט צו אַרבעטן פאַר טעגלעכע אָדער וועכנט-לעכע צייטונגען און אַנדערע צופעליקע צייטשריפטן, וואו דער לעזע-שטאָף איז געווען פון אַ לייכטן זינען און אויבערפלעכלעכע געדאַנקען. אָבער מיטאַרבעטן אין אַזאַ הויך-אַנטוויקלטער און פאַראַנטוואָרטלעכער מאַנאַט-שריפט ווי אחד העם האָט געדענקט שאַפן פון „השלח“, זענען זיי פאַרלויפיק נישט געווען צוגעגרייט. דערום האָט ער זיי געדינט אַלס וועג-ווייזער און דערציער און פון אַזאַ סאַרט אַרבעט האָט ער נאָטירלעך קיין נחת נישט באַקומען. פיל זענען נישט געווען אינשטימיק מיט אים, אַנדערע זענען לחלוטין ברוגז געוואָרן (ווי צב"ש דער באַוואוסטער שריי-

בער דר' קנטור). זיין ענטפער צו די, וועלכע האָבן זייער שטאַרק פּראָ-טעסטירט קעגן זיין האַנדלונג, איז געווען: „איך אַרבעט לויט מיינע אי-ציאונגס-זין. די גרויסע אידישע געלערטע פון וועסטלעכער אייראָפּע האָבן צווייטן. ווען איך וועל פילן, אַז איך בין נישט פּיאַיק אַלס רעדאַקטאָר, וועל איך אַליין זיך ענטזאָגן און אויפגעבן“ (4)

פון דער אַנדערער זייט איז ער געווען זייער גערן און צופרידן אַנ-צונעמען אַרטיקלען, וועלכע האָבן אַבסאָלוט נישט געשטימט מיט זיין גייסט אָדער וועלכע זענען געווען קעגן זיינע מיינונגען, אויב נאָר זייער אינ-האַלט איז געווען לאַגיש און ס'איז געווען געשריבן אַנשטענדליך, אָן זיך-לעריי-שפּראַך. ער האָט געזוכט זיינע קעגנער און איינגעלאָדן זיי צו ווערן זיינע מיטהעלפער. שטרעבנדיק צו מאַכן דעם „השלח“ אַלס אַ בימה פאַר פאַרשיידענע פּראָצעס, אַ פּלאַץ פון מיינונג-אויסטויש און פאַר נאַציאָנאַלע און רעליגיעזע פּראָגן, וועלכע זענען דאָן געשטאַנען אויף דער טאַג-אַרדענונג פון דער אידישער וועלט, האָט ער באַטאָנט, אַז דער זשורנאַל מוז ווערן די „טויבונע“ נישט פאַר פּילאָזאָפּן און געלערטע, נאָר דער אַרגאַן פאַר דעם געוויינטלעכן משכילישן עולם מיט אַ באַוואוסטן דער-ציאונגס-זין. די גרויסע אידישע געלערטע פון וועסטלעכן אייראָפּע האָבן שטאַרק געפּאָדערט פון אים, אַז דער „השלח“ זאָל זיך פאַרנעמען מיט הויכע וויסנשאַפטלעכע פּראָגן אין יהדות, אָבער ער איז דורכאויס באַ-שטאַנען אויף זיין פּראָגראַמע פון אַנטוויקלען אַ פּאָפּולערע אינסטיטוציע פאַר דעם אינטעליגענטן לעזער, וועלכער גויטיקט זיך זייער שטאַרק אין אַזאַ צייט-שריפט. „אונזערע גרויסע חכמי ישראל“, זאָגט ער, „מוזן אַמאָל נאָכטאָן דעם ביישפּיל פון די גרויסע געלערטע ביי אַנדערע אומות העולם, צו שרייבן פּאָפּולערע אַרטיקלען פאַר דעם פּאָלק און נישט שטענדיק זיין באַשרענקט אין זייער אייגענעם קרייז פון פּלפול און חקירות“ (5)

נאָך אַ זאך האָט ער פאַרלאַנגט פון זיינע שרייבער, אַז זיי זאָלן וואָס מערער זיך אָפּגעבן מיט פּראָגן פון דעם איבערלעכן אידישן לעבן, אויף וועלכע אונזער ליטעראַרישע שאַפונג זאָל זיין געבויט. ער האָט געהאַסט די געוואוינהייט פון אַ גרויסן טייל שרייבער, וועלכע גלייכן די מערסטע צייט זיך פאַרנעמען מיט אָפּהאַנדלונגען וועגן אַנטיסעמיטיזם און דאָס גלייכן. ער זאָגט אַז דאָס רעגט נאָר אויף די גערווען, ברענגט נישט קיין נוצן און ס'האָט נישט קיין ווערדע פון שאַפונג. (6)

זיינע פערזענלעכע בייטראגן אין שרייבן פאר דעם „השלח“ איז געווען נישט פיל. זיין מיינונג איז געווען, אז דער רעדאקטאָר אליין דארף נישט אויספילן זיין צייטונג מיט אייגענע אַרטיקלען, ווי עס האָבן זיך נוהג געווען און זענען זיך נוהג נאָך ביז היינטיקן טאָג אַנדערע אידישע צייט-שריפטן. די פליכט פון רעדאקטאָר, זאָגט ער, איז נאָר צו זען, אָז מיט-העלפער-שרייבער זאָלן צושטעלן די פאַסיקע מאַטעריאַלן, וועלכע זאָלן שטימען מיט דעם גייסט פון דער צייטונג און ער זאָל זיי רעדאַקטירן, לויט ווי עס פירט זיך אין דער גרויסער וועלטלעכער ליטעראַטור. אָבער גלאַט שרייבן אין דער וועלט אַריין, צוליב אַ „מוז“ און נישט לויט דעם ווילן, און דערצו נאָך אַרויסזאָגן פיל נאַרישקייט מיט גרויסע אַרטיקלען און בטלנישע שמועסערייען, איז ער נישט דער מאַן פאַר דעם. דערום האָט ער אויסגעקליבן אַ קליינעם פלאַץ אין דעם „השלח“, אונטער דעם נאָמען „ילקוט קטן“, אין וועלכן ער האָט באַהאַנדלט די וויכטיקסטע אידישע פראַגן אין קליינע מאַמרים, געדרוקט אין קליינע ווערטער, זייער קורץ געפאַסט, אָבער פיל געזאָגט אין קורצע זאַצן. (7)

דער „ילקוט“ און די קעגנער

דער „השלח“ לייענער פלעגט שטענדיק וואַרטן מיט אומגעדולד פאַר דעם „ילקוט“ און די ערשטע זאַך, וואָס די מערסטע פלעגן אַפריער אָנהויבן לייענען, איז געווען דיזער קליינער טייל, ווייל אין דעם זענען באַ-רירט געוואָרן די וויכטיקסטע און אינטערעסאַנטסטע פראַגן פון טאָג, וועלכע פלעגן מאַכן די גרעסטע ווירקונג אויף דעם לעבן פון דער אידי-שער נאַציאָנאַלער און העברעאישער ליטעראַטור באַוועגונגען.

עס זענען אויך געווען מאַמענטן, וואָס זיינע קליינע „ילקוט“ מאַמרים האָבן געמאַכט אַ רושם אין דער פרעסע צוליב זיין שאַרפער קריטיק און מיינונגען קעגן אַזעלכע ענינים און מנהגים, וועלכע זענען ביי אַלעמען געווען פאַררעכנט אַלס דער ריינער אמת. אַנגייענדיק אַזוי מיט זיין „ילקוט“ קריטיק האָט ער אַרויסגערופן אַ סך קעגנער, וועלכע האָבן אָנגעהויבן שטאַרק באַליידיקן אים אין דער פרעסע, ספּעציעל אייניקע שרייבער פון „המליץ“ און „הצפירה“. ה' צעדערפויס אליין, דער רעדאקטאָר פון דעם

„המליץ“ האט אים מערסטן זייער שארף אַרויסגעטראָטן קעגן אים. אין איינעם פון זיין „ילקוט“, אין ערשטן האַלבן יאָר פון אַרויסגעבן דעם „השלח“ איז ער אַרויס קעגן דעם אָנגענומענעם מנהג פון דרוקן אין „המליץ“ אָדער „הצפירה“ די נעמען פון מנדבים, אָדער מי שברכס, אויף חתונות און בריתן, און דאָסגלייכן מיט זייערע קליינע סומעס געלט, וואָס זיי האָבן געגעבן לטובת ישוב הארץ. ער האָט דאָס אָנגערופן: „מצוה הבאה בעבירה“, ווען מענשן זוכן צו קריגן פרסום און באַרימטקייט פאַר עטלעכע גראַשן (מען פלעגט דרוקן אפילו אַ פינף קאָפּיקעס-גדבן) אויף דעם חשבון פון אַזאָ הייליקן נאַציאָנאַלן אידעאַל. דאָס איז, זאָגט ער, נישט צו פאַרגלייכן מיט דעם וועסט-אייראָפּיאישן מנהג ביי אַנדערע פעל-קער, וואָס די אָנאַנסירונג ווערט געטאָן נישט דורך דעם געפער, נאָר דורך דעם קאָמיטעט, וועלכער קלייבט די געלט. אָבער ביי אונז האָט זיך פאַרשפּרייט אַ מדה מגונה, אַז יעדער, וועלכער וויל זען זיין נאָמען געדריקט אין צייטונג, שיקט צו עטלעכע קאָפּיקעס צום רעדאַקטאָר און זיין נאָמען מיטן גאַנצן יחוס פון זיין משפּחה ווערט אומשטערבליך. אַזאָ מנהג שטימט ניט מיט דעם אידישן אידעאַל פון געבן צדקה און שטיצע ובפרט נאָך אויב מען נוצט דאָס אויס אין דעם נאָמען פון דעם גרויסן אידעאַל: די אויפבויע און פון אַ לאַנד פאַר דעם פּאָלק. (8)

אַט דער קליינער אינצידענט האָט אַרויסגערוּפּן אַ שטורעם אין דער גאַנצער אידישער פרעסע. מע האָט אים דירעקט באַשולדיקט, אַז ער גראַבט אונטער דעם בנין פון „ישוב א“י“. אפילו די אייגנטימער פון „אחיאסף“ האָבן זיך אויסגעדריקט, אַז מיט דעם „ילקוט“ וועט ער פיל שאַדן טאָן צום דערפאַרלג פון דער „השלח“ אונטערנעמונג.

ער פילט זיך זייער געקרענקט פון דעם נאָרישן (ווי ער רופט דאָס) טומל. „מיט יאָרן צוריק“, זאָגט ער, „זענען מיינע אַרטיקלען „אמת מארץ ישראל“ געלייענט געוואָרן מיט חשק, און איך האָב נישט באַדאַרפט מורא האָבן פאַר דער מיינונג פון „קהל“ און היינט, זייענדיק דער רעדאַקטאָר פון „השלח“, פאָדערט מען פון מיר, איך זאָל ענדערן דעם גייסטיקן געשטאַלט פון „אחד העם“, כדי איך זאָל ח"ו אויפן ספק וועגן, נישט ברענגען קיין שאַדן די מאַטעריעלע אינטערעסן פון „השלח“. אין דעם פאַל איז ער בעסער גרייט צו ענטזאָגן זיך פון דעם כבוד „רעדאַקטאָר

פון השלח" און בלייבן א גאנצער אין גייסט און ארבעטן לטובת ארץ ישראל לויט זיין אייגענעם פרייען ווילן אלס „אחד העם". (9)

אין א קורצער צייט שפעטער האט ער זיך ארומגעקוקט, אז א גרויסער טייל פון די אידיש-העברייאישע שרייבער זענען געווארן אומפריינטלעך צו אים. פיל זענען אויף אים אין כעס פארוואס ער האט זיך אפגעזאגט דרוקן זייערע ארטיקלען, אנדערע — ווייל ער האט זיך דערלויבט ענדערן אין אייניקן שטעלן זייער סטיל און מאדוס פון שרייבן, און נאך אנדערע — צוליב קנאה. דערהויפט האט דער בעל-„המליץ" מיט זיינע ארויס-העלפער, ביי יעדער געלעגנהייט, ווי נאך זיין „ילקוט" האט זיך באוויזן, אים אטאקירט. ווי נאך ער האט אויסגעדריקט א קעגן-מיינונג אדער ער האט קריטיקירט די ארבעט פון די חובבי ציון, וועגן ליטעראטור אדער אלגעמיינע אידישע און רעליגיעזע אנגעלעגנהייטן, האבן זיי אים גלייך באפאלן מיט שרעקלעכע באשולדיקונגען, אז ער שטערט די חבת ציון באוועגונג, אז ער באליידיקט דעם כבוד פון די העברייאישע שרייבער און ליטעראטור, און זאגאר אז ער איז קעגן אידישער רעליגיע. אט די אלע באשולדיקונגען האבן, זעלבסטפארשטענדלעך, קיין גרונד נישט געהאט. ער זאגט צו זיי: איך זוך נישט קיין כבוד און לויבגעזאנגען, נאר רא-דיקאלע אויסבעסערונגען אין אונזער וועלטל און איר זוכט פריואטע חשבונות מיט מיר אויף דעם בטלנישן שטייגער. מיר פערזענלעך קענט איר נישט באאומרוויקן, נאר מיין הארץ שמערצט מיר אויף דער טרוי-עריקער לאגע פון אונזער ליטעראטור. (10)

צוריק אין אדעם, דימקוסיעם וועגן „שלחן ערוך"

אין פארלויף פון יענער צייט פארלאזט ער בערלין, קומט צוריק קיין אדעם און פון דארטן רעדאקטירט ער דעם „השלח". אין זיין שטאט פילט ער זיך א סך בעסער צווישן זיינע אלע גוטע פריינט. דאס דרוקן איז נאך אלץ פארגעקומען אין בערלין, ווייל די רוסישע רעגירונג האט נישט געוואלט געבן קיין דערלויבעניש אויף דעם, און כאטש אזא צו-שטאנד האט פיל שווערער געמאכט די ארבעט, אבער, פון דער אנדערער זייט, זייענדיק נענטער צו דעם צענטער פון אידישער אקטיוויטעט און

קומענדיק עפטער אין פערזענלעכע באַרירונגען מיט די שרייבער, איז דאָס רעדאַקטירן גופא געווען אַ סך לייכטער פאַר אים.

זיין שטעלונג צו דער אידישער רעליגיע האָט אַרויסגערופן גרויס אינערליכע און דער ליטעראַרישער וועלט און אין דער פרעסע. פאַר אייניקלעכע און פריידענקער און אנדערע האָבן אים פאַררעכנט אַלס קאָנסערוואַטיוון. אָבער אין דער ווירקלעכקייט האָבן זיינע אנשוי-אונגען אויף רעליגיע געטראָגן אַ גאַנץ אנדער כאַראַקטער. זיין אַנבליק איז געווען פון אַ ריין נאַציאָנאַלער-היסטאָרישער נויטווענדיקייט, און אויס-דרוק פון לעבן לויט דער צייט און פערזאָנלעכע.

אין דער צייט ווען אונזערע גרויסע געלערטע, פילאָזאָפּן און פאַר-שער האָבן זיך מפּלפּל געווען וועגן דער באַדייטונג פון „שלחן ערוך“ און ווי אים צופאַסן צו אונזער מאָדערנעם לעבן, איז איינער פון די באַ-וואוסטע איטאַליענישע רבנים אַרויס אָפּן אין דער פרעסע און דערקלערט קריג דעם גאַנצן „שלחן ערוך“. אנצייגנדיק אַז די אַלע דינים ומנהגים זענען בשום אופן נישט צוגעפאַסט צו אונזער סאַרט לעבן איצט, פאַ-דערט ער דעריבער „אַז מיר זאָלן עפנטלעך אויסרופן, אַז דאָס איז נישט אונזער תורה“. אחד העם, אין זיין ענטפער צו די אַלע קריטיקער, גיט גאָר אַן אַנדער באַגריף און מיינונג צו דער באַדייטונג פון אונזער שלחן ערוך אינסטיטוציע. ער זאָגט, אַז דער שלחן-ערוך איז דער ספר און וועגווייזער, וועלכער האָט גוט געשטימט דאָן לויט דעם גייסט און סאַרט לעבן פון אונזער פאָלק אין די פאַרגאַנגענע דורות, וועלכע האָבן מיט פרייד אויף זיך און קינדס-קינדער מקבל געווען אַלס חוק ולא יעבור. און אויב מיר וועלן דערקלערן, אַז דאָס איז נישט אונזער תורה, דאָן איז די דער-קלערונג קעגן דעם אמת, וואָרום זי איז די איינציקע תורה אין דעם גע-שטאַלט, וועלכער איז איפּערגעגאַנגען צו אונז אַם ענדע פון דעם מיטל-אַלטער, אַזוי ווי דער תלמוד איז אונזער תורה אין דעם געשטאַלט וועלכן זי האָט אָנגענומען אין דעם סוף פונם אַלטערטום, און אַזוי ווי דער תנ"ך איז אונזער תורה אין דער פאַרמע, וועלכע ער האָט אָנגענומען אין דער פערזאָנלעכער ווען אונזער פאָלק האָט געלעבט אַ נאָרמאַלן נאַציאָנאַלן לעבן אויף זיין לאַנד. נאָטירלעך, אַז לויט אונזער היינטיקן מאָדערנעם לעבן פילן מיר נישט קיין נויטווענדיקייט און קיין מעגלעכקייט צו לעבן נאָך די דינים פון „שלחן ערוך“ און אפילו דער טייל פון אונז, וועלכער היט

נאך אפ דעם שו"ע מיט אלע פרטים, טוט עס נישט צוליב דער פאדערונג פון לעבן, נאך פון געוואוינהייט אדער מחמת זיין מורא און נייגונג צום „עבר“. נאטירלעך, ווען דער „שלחן ערוך“ וואלט נישט געקומען צו אונז פון פריער, וואלט אונזער דור אים געוויס נישט באשאפן. אבער גלאט אזוי אוועקמאכן מיט דער האנט און דענקען, אז עס איז גענוג נאך צו בלאזן די „תרועה גדולה“ און דער היסטארישער מויער וועט דורך דעם איינפאלן, איז דאס נאך א גרויסער טעות. מען דארף נישט פארגעסן, אז דאס פאלק פארמאגט נאך גענוג קראפט אין זיך, וואס איז פארבונדן מיט דעם גרויסן עהרן-געפיל צו דער אלטער ירושה פון די אבות אום צו באשיצן דעם כבוד פון דעם היסטארישן בנין. מיר מוזן ווארטן אויף א נייער געלעגנהייט, וועלכע וועט אונז, דורך א נייער היסטארישער נויט-ווענדיקייט, ברענגען א נייעם היסטארישן רמב"ם, וועלכער וועט נאכאמאל פאסן א ריכטיקן סדר אין אונזער תורה, געבויט, נישט אויף דער מעכא-נישער טרוקענער לאגיק און נישט פון דעם קריטיק-שטאנדפונקט מבטל צו מאכן, נאך געבן א נייע פארשטענדעניש אין דינים און געזעצן לויט דער באדערפעניש פון פאלק און פאדערונג פון דער צייט. (11)

דאס איז געווען זיין אנבליק אויף דער אידישער רעליגיע און וועל-כער האט געגעבן פיל מאטעריאל פאר דיסקוסיעס. ער איז געווען א גרויסער מכבד את הרבנים, די וועלכע זענען געווען ערלעך אין זייערע מיינונגען, אויב אפילו פרום און עקסטרעם ארטאדאקסיש. זיי האבן גע-מעגט זיין זיינע גרעסטע קעגנער אין אידיען, נאך אויב זיי האבן ניט-היפאקריטיש דיסקוטירט מיט אים, האט ער זיי געשעצט. ער פלעגט גלייכן זיך דורכשרייבן מיט זיי און אפילו שעצנדיק זייערע שטאנדפונקטן, וואס זענען געווען נאך די אויסדרוקן פון זייער אינערלעכן גלויבן. אייניקע זענען געווען פאררעכנט פאר זיינע בעסטע פריינט, צום ביישפיל, הרב ר' מרדכי עליאשבערג, וועלכן ער האט געאכטעט, זייער פיל געהאלטן פון אים און געשריבן. (12) (זע פריער, „אחרי מטתו של ת"ח").

דער בית מדרש לרבנים סכמון

עס איז דערפאר גאנץ פארשטענדלעך זיין שטעלונג, וואס ער האט גענומען בנוגע דעם געפלאנטן פראיעקט צו גרינדן בתי מדרש לרבנים.

אין די לעצטע יארן פון דעם פארגאנגענעם יארהונדערט איז אָנגע-
 גאנגען אַ שטאַרקע באַוועגונג צווישן דעם משכילישן קלאַס פון די רוי-
 טישע אידן צו גרינדן בתי מדרשים לרבנים, לויט דעם סטיל פון די
 אויסלענדישע אינסטיטוציעס אין וועלכע ס'זאל דערצויגן ווערן אַ הויך-
 געבילדעטער קלאַס רבנים. די פרעסע איז געווען פול מיט פאַרשיידענע
 פראַיעקטן און פאַרשלאגן. די גרעסטע צאָל פון דער דעמאָלטיקער אינ-
 טעליגענץ ביי אידן זענען געווען ענטוויאַסטיש פאַר דעם פלאַן. אחד העם
 איז אַרויסגעטראָטן אַלס קעגנער צו דעם פראַיעקט. נישט ח"ו פון רע-
 ליגיעזן שטאַנדפונקט, ווי אַנדערע האָבן פרובירט אָנצייגן, האָט זיך גענו-
 מען זיין קעגנערשאַפט. נאָר פון זיין שטענדיקן אינדיווידועלן, פערזענלעכן
 שטאַנדפונקט. אַזא אינסטיטוציע איז נאָך, זאָגט ער, פריצייטיק פאַר אונז.
 אונזער דור איז נאָך נישט מוכשר און צוגעגרייט פאַר אַזא הויכן אידעאַל.
 צוערשט מוזן מיר אַנטוויקלען דאָס פאַלק אַזוי אַז אַזא פאַדערונג זאל
 אַרויסקומען פון זיין איבערלעבן קולטורעלן לעבן. ער איז זיכער, אַז
 אַזעלכע אַנטשטאַלטן וועלן נאָר אַרויסגעבן „געמאַכטע רבנים“, וועלכע וועלן
 נישט זיין אימשטאַנד צו טאָן די ריכטיקע אַרבעט פאַרן פאַלק און אויספילן
 זייער אויפגאַבע. און אַזא צושטאַנד וועט פיל שאָדן ברענגען דער גאַנצער
 אידיע. מיר מוזן נאָך וואַרטן. (13)

משה מנדלסון

זיין באַציאונג צו משה מענדלסאָן איז זייער אינטערעסאַנט. לויט זיינע
 איבערצייגונגען איז דער יהדות, צו יעדער צייט און פּעריאָדע, דער אויס-
 דרוק פון דער היסטאָרישער נויטווענדיקייט פונם אידישן לעבן. און אַזוי
 האָט ער באַהאַנדלט די גאַנצע באַוואוסטע תקופה, ווי זי איז ביי אונז באַ-
 קאנט אַלס „דער מענדלסאָן יאָרהונדערט“.

פאַרשיידענע מיינונגען און דיסקוסיעס זענען אומגעגאַנגען צווישן די
 גרויסע שרייבער און היסטאָריקער פאַר פיל יאָרן: צי דער גרויסער
 מענש מאַכט היסטאָריע אין זיין דור, אָדער די צייט האָט אַ ווירקונג אויף
 אים, אַזוי אַז ער אַליין איז נאָר אַ פראָדוקט פון זיין פּעריאָדע, דאָס הייסט,
 די צייט האָט אים גרויס געמאַכט.

אחד העם מיט זיין היסטארישן חוש האָט גענומען אַ מיטל־וועג שטע־לונג צו דער פראַגע. ער זאָגט, אַז עס איז גאָר קיין ספק נישט — אויב שמואל וואָלט געווען אין די צייטן פון יפתח, וואָלט דער דור נישט אַזוי גרויס און באַוואוסט געווען, אָבער דאָס איז אויך באַשטימט — ווען שמואל וואָלט נישט געלעבט אין זיין דור, וואָלט דער דור געהאַט גאָר אַן אַנדער געשטאַלט ווי מיר געפינען אים איצט. בעסער געזאָגט: וויפיל דער „גדול“ ווירקט אויף זיין צייט, אַזוי ווירקט, אין דערוועלביקער מאָס, די צייט אויף אים, צו ווערן גרויס און ביידע מאַכן די היסטאָריע פון יענער פּעריאָדע.

און אַזוי קומט ער צום באַשלוס, אַז מענדלסאָן אַליין האָט קיינמאָל נישט געשטרעבט צו גרויסע שאַפונגען, און פילייכט גאָרנישט געצייגט קיין נייגונג אָדער איז געווען פיאיאק צו ראַדיקאַלע ענדערונגען אינם אידישן לעבן. ווען ער וואָלט געלעבט מיט אייניקע דורות פריער אין איטאַליע אָדער אין האַלאַנד, וואָלט ער באַשטימט געווען באַוואוסט אַלס איינער פון די גרויסע חכמי ישראל, ווי צום ביישפיל מנשה בן ישראל, אָדער ישׁ״ר מקאנדיה און אַנדערע, און נישט מער. אָבער גראַדע אין זיין צייט פון די גרויסע שטורמישע טעג, פון איבערקערעניש, און דער השכלה באַוועגונג אין דייטשלאַנד און אויך אין די נאָענטע לענדער, איז ער גרויס געוואָרן. די אומשטענדן, נישט ווילנדיק און מעגלעך אַן וועלכער איינ־ציאָטיווע פון זיין זייט, האָבן מענדעלסאָנען געמאַכט אַלס העלד און גרוי־סע פּערזאָן פון אַ גאַנצן דור, אפילו לאַנג נאָך זיין טויט.

און ווייטער באַמערקט ער, אַז דער אַמאָליקער „רעטער פון מענשהייט“ אָדער דער „דריטער משה“ און נאָך אַזעלכע טיטלען מיט וועלכע מע האָט אים באַקליידט, איז, מיט אַ צייט שפּעטער, נאָכדעם ווי די רעאַקציע און קעגנערשאַפט האָט זיך פאַרשפּרייט, אַנגערופן געוואָרן: דער באַטריבער פון פאַלק אָדער „עוכר ישראל“. אין דער ווירקלעכקייט אָבער זענען ביידע מיינונגען וועגן אים נישט ריכטיק באַגרינדעט. ער איז געווען אַ גרויסער געלערטער, מיט אַ גוטער נאַטור, אַן איידעלע נשמה, מיט אַ פּי־נעם געשמאַק, אָבער אַן גרויסע אַמביציעס צו באַשאַפן נייע וועלטן אָדער צעשטערן די אַלטע. ער איז מיט זיין צייט געווען איינס.

אונזער איצטיקער דור, לויט די היסטאָרישע פאַקטן, קען אים אַ סך לייכטער פאַרשטיין און בעסער אַפּשאַצן. (14)

1897—1898

דער פאליטישער ציוניזם

דר' הרצל

דער ערשטער קאנגרעס און נאכדעם

ווי ער פארשטייט ציוניזם

שטענדיק אין קאמף

וועגן צווייטן קאנגרעס

קאנגרעס אדער פארלאמענט

פארשיידענע פראבלעמען

„שנוי הערכין“

דער סכסוך מיט „אחיאסף“

דער דרייפוס פראצעס

ד'ר' הרצל

דאס יאר 1897 איז באוואוסט מיט די גרויסע געשעענישן, וועלכע זענען פארגעקומען אין דעם אידישן לעבן איבעראל. דער חבתיציון פון אמאל האט אנגענומען גאר א נייעם כאראקטער אינם געשטאלט פון דער נא-ציאנאלער ציוניסטישער באוועגונג. ד'ר' הרצלס קליין ביכל „דער יודענ-שטאט" איז זייער שנעל פארשפרייט געווארן אויף פיל שפראכן אין פיל לענדער. אנדערע האבן זיך געהאלטן קריטיש צו אזא פאנטאסטישן פלאן און אנדערע זענען געווארן זייער באגייסטערט. אבער אין א גאר קורצער צייט נאך דער דערשיינונג פונם בוך, האט זיך דער פאליטישער ציוניזם פארברייטערט און האט שנעל ארומגענומען אלע שיכטן פון פאלק. דער-הויפט זענען צוגעשטאנען די יונגע סטודענטישע פאראיינען אין וועסט אייראפע און כמעט די גאנצע משכילישע יוגנט פון רוסלאנד און פוילן. אויך די בעסטע און גרעסטע לייט פון די חובבי ציון, און מיט זיי די מאסן, האבן זיך אנגעשלאסן אין זיי רייען פון דער נייער באוועגונג. דער רוף פון ד'ר' הרצל צום ערשטן קאנגרעס, האט ארויסגערופן דעם גרעסטן ענטוויאזם כמעט אין יעדער שטאט וואו אידן האבן נאר געוואוינט. אחד העם האט פאלד ארויסגעוויזן זיין נעגאטיווע שטעלונג צום פאליטישן ציו-ניזם, נאך איידער דער קאנגרעס איז זיך צוזאמענגעקומען. אין דער צייט ווען אלע זיינע פריינט און חברים זענען געווען איבערגליקלעך זיך צו פאראייניקן מיט די נייע נאציאנאליסטן, איז ער געווען דער יחיד צווישן זיי אין אויסדריקן אזא ווידערשטאנד צו דער באוועגונג. עס איז שווער צו באגרייפן זיין גאנצע האנדלונג אין דעם פאל. אין אנהויב איז ער נישט ארויס עפנטלעך, נאר ער האט ארויסגעוויזן זיין קעגנערשאפט אין בריוו צו זיינע פריינט. אין א פעסימיסטישן טאן שרייבט ער, אז ער קען נישט פארטראגן די קלינגענדע בשורות טובות, וואס די אידישע פרעסע צוטראגט איבעראל. אויף די טוערס און איניציאטארס, וועלכע זענען באשטאנען מערסטנטיל פון יונגע סטודענטן און וועלכע האבן זיך באשעפטיקט מיט

דער ארגאניזירונג פון די וואלן צום קאנגרעס, האט ער געקוקט ווי אויף אינגלעך מיט א קליינעם פארשטאנד. (15)

צו א צווייטן שרייבט ער, אז דיפלאמאטיע וועט קיין נוצן ברענגען פאר ארץ ישראל, און זי קען נאך ברענגען פיל שאדן. זיין מיינונג איז, אז אונזער גאנצע ארבעט זאל באשטיין נאר פון באזעצן דאס לאנד מיט איין קאלאניע נאך דער צווייטער, ביז וואנען עס וועלן זיך געפינען אי-בער הונדערט טויזנט ערד-ארבעטער פעסט איינגעארדנט. דאן וועלן מיר זיך פארנעמען מיט דיפלאמאטיע צו דער גרויסער וועלט און אים ארט ניט, אויב די ישועה וועט קומען מיט נאך הונדערט יאר שפעטער. (16)

דער ערשטער קאנגרעס און נאכדעם

ער גייט צום קאנגרעס נישט אלס דעלעגאט, נאר ווי א גאסט און באאבאכטער. ער פילט זיך דארטן, לויט זיינע אייגענע ווערטער, ווי אן „אבל בין חתנים“. דער קאנגרעס איז געווען פול מיט לעבן און ליכטיקע האפענונגען אויף דער צוקונפט. יונגע לייט און סטודענטן פון פארשיידענע לענדער האבן מיט זייער ענטווארעם געגעבן נאך מער קאליר און לעבעדיקייט צו דעם גאנצן גלאנץ פון די זיצונגען און ער זיצט איינצאם, נעמט נישט קיין אנטייל אין די דעבאטן און אין דער ארבעט, נאר הערט און באטראכט אלץ מיט זיינע שארפע קריטיקירנדע געדאנקען.

דער קאנגרעס פארענדיקט זיין ארבעט, אלע דעלעגאטן און געסט ציען פארן זיך מיט דער גרעסטער צופרידנהייט און זיכערהייט, אז א נייע תקופה קומט אין דעם אידישן לעבן און דער נאציאנאלער באוועגונג. אחד העם אבער קערט זיך צוריק אין זיין רעדאקציע פון „השלח“ מיט דעם גרעסטן פעסימיזם און הויבט אן פייערן מיט זיינע „ילקוט קטן“ מאמרים קעגן דעם גאנצן פאליטישן ציוניזם און קעגן דער באדייטונג פון קאנגרעס אליין. עס איז כדאי איבערצוגעבן, כאטש בקיצור, די מא-טיוון פון זיין אפאזיציע.

די איינציקע וויכטיקע זאך, וואס ער האט געפונען אין קאנגרעס, איז די עפנטלעכע דעמאנסטראציע פון אייניקע הונדערט אידישע פארשטייער, וועלכע זענען זיך צוזאמענגעקומען און מיט א הויכער, שטאלצער שטימע

דערקלערט אָפּן פאַר דער וועלט, דעם געדאַנק פון דער היסטאָרישער נויטווענדיקייט פון אַ נאַציאָנאַלער אידישער היימאַט אין ארץ ישראל. דאָס איז אַלץ, זאָגט ער, וואָס דער קאַנגרעס האָט געקענט אויפּטאָן, און מער דאַרפן מיר נישט פאַדערן פון אים. דער חבת ציון אָדער ציוניזם קען האָבן פאַרלויפיק נאָר איין ציל: אַ מאָראַלישן — זיך צו באַפֿרייען פון אונזער אינערלעכער קנעכטשאַפט, וועלכע די אַסימילאַציע האָט אונז פאַרשאַפט, און אויך פאַרשטאַרקן אונזער נאַציאָנאַלע אַחידות דורך פאַר- אייניקטער אַרבעט אין אַלע צווייגן פון אונזער פּאָלקס לעבן, כדי מיר זאָלן זיין צוגעגרייט פאַר אַ פֿרייער און ערלעכער צוקונפט פון אַ נאַציע. אַנדערע קעגנער פון דעם „יודענשטאַט“ דריקן אויס צווייפּל, אויב עס איז פּאָליטיש מעגלעך, אַז מיר זאָלן קריגן די צושטימונג פון די פעלקער און אויך טערקיי צו אַ אידיש לאַנד. אָבער, לויט זיין מיינונג, גיט דאָ נאָך אַ סך אַ גרעסערע פּראָגע — אויב אפילו מיר זאָלן שוין יאָ קריגן די נוי- טיקע דערלויבעניש, זענען מיר אידן נאָך נישט גענוג צוגעגרייט און גייסטיק פיזיק צו איבערנעמען אַזאַ פּראָיעקט. נאָך מער, זאָגט ער, זאָלן מיר זיך פאַרשטעלן, אַז אַלץ וועט אַרויסקומען ווי געהעריק און מיר וועלן שוין זוכה זיין צו אַ אידישן שטאַט, קענען מיר נאָך אַלץ נישט דענקען, אַז מיט דעם וועט די אידישע פּראָגע זיין פּאָלקאָם פאַרענטפּערט און מיר וועלן דערגרייכן אונזערע נאַציאָנאַלע שטרעבונגען. אַ לאַנד, וועלכע מיר וועלן דערווערפן דורך פּאָליטישע מאַכונגעס און דיפּלאָמאַטישע דרייד- לעך, וועט שטענדיק זיין אָפהענגיק פון דעם קאַפּריז פון די האַלב-וויילדע אַרומיקע שכנישע פעלקער, וועלכע קענען צו יעדער צייט אונז פאַרניכטן. אַזאַ אומבאַשטימטער צושטאַנד קען נישט זיין קיין באַדייטנדע באַלוינונג פאַר אונזער אַלט פּאָלק, וועלכע האָט דורכגעמאַכט אַזוי פיל אומדער- טרעגלעכע צרות אין דעם לאַנגן גלות. די נביאים, ווען זיי האָבן גערעדט צום פּאָלק וועגן דער פּאָלקאַמענדער צוקונפט און זעלבסטשטענדיק נאַ- ציאָנאַלן לעבן, האָבן זיי דערמאָנט די נביאות פון „באחרית הימים“, ווען צדק און גערעכטיקייט וועלן הערשן אויף דער גאַנצער וועלט און דאָן, „ישכון גם ישראל לבטח בארצו“.

ער פאַרענדיקט זיין מאַמר מיט אַ תּפֿלה, אין וולכער ער בעט דעם שר של שכהה, אַז מיר זאָלן פאַרגעסן די אַלע דרשות און אָפּהאַנדלונגען אויף דעם קאַנגרעס, נאָר איין זאַך זאָלן מיר שטענדיק געדענקען: דעם גרויסן

מאמענט, ווען אלע דעלעגאטן זענען געווען פאראייניקט אין דער היי-ליקער שטונדע און האָבן זיך צוגעהערט צו דעם גרויסן מנהיג, ווען ער איז געשטאנען אויף דער בימה און גערעדט צו זיי „אחדות ישראל“, ווי אָן אמאליקער נביא, ווייל די אידישע ישועה וועט קומען באמת נישט דורך דיפלאמאטיע, נאָר דורך דעם וועג פון די נביאים. (17)

אויך אין זיין פריוואַטער קאָרעספּאָנדענץ האָט ער פיל קריטיקירט דעם פאָליטישן ציוניזם און דעם קאָנגרעס. צו איינעם פון זיינע פריינט שטעלט ער פאָר דעם ערשטן קאָנגרעס ווי אַ קינדער-שפּיל. די מערסטע דעלעגאטן זענען געווען יונגעלייט, וועלכע זענען נאָכגעגאנגען ווי בהמות נאָכן פאָסטן. ער האָט די יוגנט און די יונגע באַוועגונג זייער שלעכט באַגריפן. רעדנדיק מיט הרצל אין באַזעל האָט ער זיך דערקונדיקט, אַז דער גאַנצער פאָליטישער ציוניזם האָט גאָר קיין באַדייטונג, און אַז מיט דעם וועט נאָך די לאַגע אין ארץ ישראל פיל פאָרערגערט ווערן. (18)

אָפּטמאָל זענען זיינע באַציאונגען צום ציוניזם נישט געווען זייער עסטע-טיש. ער רופט אָן, למשל, די סטודענטישע יוגנט, וועלכע איז צוגעשטאַנען צו דער ציוניסטישער באַוועגונג: דער „ערב רב“. הרצל רופט ער „משיח“ און „די וועלט“ (ציוניסטישער אַרגאָן) די „תורה“. (19) עס זענען דאָ נאָך פיל מער ביישפּילן פון דעם סאָרט, און עס איז דערפאָר גאָר קיין וואונדער נישט, וואָס זיין קעגנערשאַפט האָט אַרויסגערופן אַ גרויסן טומל. דער „המליץ“ איז געוואָרן זיין גרעסטער קעגנער און זייער אָפט האָט מען געקענט באַמערקן דאָרטן שאַרפע אַרטיקלען קעגן אים. אַזאָ צושטאַנד האָט זייער שלעכט געווירקט אויף אים. ער באַקלאַגט זיך, אַז מען פאָר-שטייט אים זייער שלעכט, מען איז אים חושד אין געדאַנקען, וועלכע ער האָט קיינמאָל נישט געהאַט אָדער ווען אויסגעדריקט. אַנדערע, זאָגט ער, זענען אים חושד, אַז זיין קעגנערשאַפט צום ציוניזם שטאַמט פון קנאה, ווייל הרצל איז אַזוי גרויס געוואָרן ביי אידן. ער רופט זיי נידעריקע נפשות, וועלכע ווילן אים ניט פאַרשטיין. (20)

פון דער צווייטער זייט, ווען מען באַקאנט זיך נעענטער מיט זיין כאַראַקטער און מען דרינגט אַריין טיפער אין זיין נאַטירלעכער אייגנשאַפט און נשמה, איז לייכט צו פאַרשטיין, ווארום ער האָט אָפט גערעדט מיט אַזוי פיל פאַרביטערטקייט קעגן דעם פאָליטישן ציוניזם. ער אַליין זאָגט, אַז ער איז נישט פיאיאק פאַר פאָליטישע מאַניערן. לויט זיין נאַטור איז

ער נישט געווען קיין אַגאַטאַטאָר אָדער אַ דיפּלאָמאַט. ער האָט שטענדיק אויסגעדריקט זיך: „זאָג דעם אמת“, כדי נישט צו פאַרקריכן אויפן פאַלשן וועג. זיין פינקטלעכקייט האָט אים געפּראַכט דערצו, אַז ער זאָל נישט קענען פאַרטראָגן די אומבאַשטימטע אויסדריקן, וועלכע ווערן באַנוצט אין דער אַגאַטאַטאָרישער אָדער דיפּלאָמאַטישער שפּראַך. ער האָט שטענדיק געזען אין דעם סאַרט שרייבן און ריידן, אַז דער אמת פעלט דאָרטן, מען וואָרפט אָן אַ סך הבטחות און דערנאָך איז מען נישט מקיים, און אַזוי איז ער אויך געווען אין זיין אַלטעגלעכן לעבן. ביי יעדער אונטער-נעמונג און אַקציע האָט ער געפּאָדערט קלאַרקייט. (21)

ווי ער פאַרשטייט ציוניזם

דער גרויסער רעש, וועלכער איז אַנטשטאַנען דאָן אין דער פרעסע, ספּעציעל אין „המליץ“, וועגן זיין שאַרפּער קריטיק קעגן דעם קאָנגרעס און ציוניזם בכלל, האָט אויך אויף אים נישט ווייניקער געוויקט. ער האָט זיך אַרומגעקוקט, אַז ער איז אַביסל צו ווייט פאַרגאַנגען מיט זיינע ביטערע אויסדרוקן. אין „השלח“, כרך ג', 1898, גייט ער אַרויס עפנט-לעך מיט אַ גרויסן מאַמר אין וועלכן ער האָט חרטה אויף זיינע שלעכטע דבורים. ער בעט דאָרטן, אַז מען זאָל נישט דענקען, אַז ער האָט געמיינט אימיצן פאַליידיקן, וואָרום אַזאַ טאַט איז דאָך שטענדיק קעגן זיין נאַטור און אַזעלכע מיטלען באַנוצט ער קיינמאַל נישט. ער האָט זיך נאָר דאָן אויסגעדריקט אין דעם ערשטן הייסן מאַמענט און איצטער זעט ער, ווי ער איז באַגאַנגען אַ פעלער. אָבער ער בייט נישט זיין מיינונג און ער שטייט פעסט ביי זיינע פּרינציפּן. מען דערציילט מיר, זאָגט ער, אַז די גאַנצע אידישע וועלט איז פול מיט שירה און האַרמאָניע, נאָר איך בין דער איינציקער, וואָס וויל שווימען קעגן שטראָם. וויל איך דערפאַר איצט מאַכן אַביסל קלערער און מער דייטלעך מיין געדאַנק, וועלכן איך האָב פריער אויסגעדריקט:

„נאָך דעם ווי דער קאָנגרעס האָט זיך געענדיקט, איז לייכט צו באַ-מערקן אַ נייע דערשיינונג אין דעם אידישן לעבן. דער אַמאָליקער נאָ-ציאָנאַלער אידעאַל האָט זיך געפּיטן אויף אַ מין משיח-באַוועגונג. די

גרויסע עסקנים און די בעסטע אגודות ביי וועלכע דאס שטיצן פון די קאלאניעס, פועלים אדער די בתי הספר, איז געווען אן עולם ומלואו און דורכגעדרונגען מיט דעם אידעאל פון „ישוב ארץ ישראל“. איצט אבער, זענען דיזעלביקע אינגאנצן אפגעשטאנען אין זייער אידעאליסטישער אר-בעט. מע האלט דרשות און לויב-געזאנגען צו די נייע גרויסע פירער פון די מערב-לענדער, די צוקונפטיקע וועג-ווייזער פון אונזער גאולה, מיט דעם געדאנק, אז מיר דארפן גארנישט טאן און די ישועה וועט שוין קומען דורך זיי. ווייטער צייגט ער, אז „די וועלט“, ברענגענדיק אויסצוגן פון פארשיידענע צייטונגען אין אלע אייראפייאישע שפראכן, וועלכע האבן באהאנדלט דעם גאנג פון קאנגרעס, און צווישן זיי געפינען מיר נישט קיין באריכט פון די העברייאישע צייטונגען. דאס אלץ מאכט דעם איינדרוק, אז אונזער ארבעט פון פריער ווערט נישט גענומען אין אַנבאטראכט און אלץ וואס מיר פארנעמען זיך צו טאן איצט, איז אַ נייער געדאנק, צו וועלכן אידיש אדער העברייאיש האט נישט קיין שליטה.

ער לויבט זייער שטארק מאַקס נאָרדויס רעדע, אין וועלכער ער האָט שאַרף אַנאַליזירט דעם שרעקלעכן אידישן שמערץ אין דער גאַנצער וועלט. אין אייניקע לענדער איז דער מאַטעריעלער צושטאַנד זייער קריטיש און אין אַנדערע, איז דער גייסטיקער לעבן פון די אידן נישט אַמבעסטן. ער איז מסכים צו אַלץ, וואָס דר' נאָרדוי האָט גערעדט, אַבער, פרעגט ער, וואָס איז דער ענטפער צו דער אידישער צרה? די „מדינת היהודים“ אידייע קען דאָך נישט פאַרענטפערן פאַלד די איצטיקע פאַרווייטאַקדיקע פראַגן, סיידן מיט נסים און משיח-צייטן. מיר מוזן דאָך אַלע מודה זיין, אַז בויען אַ נייע מדינה פאַר אַ פּאָלק קען נישט דורכגעפירט ווערן אין איילעניש און מיט קפיצת הדרך. די אַרבעט קען נאָר געטאָן ווערן לאַנג-זאַם און דאַרף זיין צוגעפאַסט לויט דער אַנטוויקלונג פון לעבן און פון דער צייט. נאָר דער דת און אמונה קענען צוזאַגן אַדער פאַרשטעלן אַ גאולה פון נסים. אַבער פראַקטיש גערעדט, וועט דאָך נאָר אַ קליינער טייל פון די אידן האָבן די מעגלעכקייט זיך צו באַזעצן אין דער „מדינת היהודים“ און דער רוב פון פּאָלק איבער דער גאַנצער וועלט וועט נאָך אַלץ ליידן. מיר חובבי ציון, זאָגט ער, ווען מיר האָבן אַנגעהויבן בויען קאַלאָניעס, האָבן אויך געהאַט דיזעלבע מאַטיוון אין אונזער פראַגראַם: געבן אַן ענט-פער אויף אונזער גשמיותדיקע און גייסטיקע צרות און ווען מיר זענען

געקומען צו דער איבערצייגונג, אז מיר זענען נאך צו ווייט מיט אונזער אַרבעט צו פאַרענטפערן די מאַטעריעלע זייט פון אונזער פראָבלעם, זענען מיר ניט צוריקגעשטאַנען אין אונזער אַרבעט, נאָר מיט פיל מער ענערגיע זעצן מיר פאַר אונזער אויפגאַבע און זוכן צו געבן אַ לייזונג מיט אונזער באַוועגונג, צו דער רוחניות פראָגע פון אונזער אידישן לעבן. ביי אונז מוזרח אידן איז די פראָגע ווי צו לייזן „די אידישע צרה“, און ביי די מערב אידן שטייט אויפן טאָג-אַרדענונג „די אידן צרה“, און אין דעם ליגט דער אונטערשייד. מיר זוכן צו עטאַבלירן אין ארץ ישראל, פאַרלויפיק אַ אידישן קבוץ, וועלכער זאָל באַשטיין פון מענשן מיט אַ געזונטן מאַטעריעלן און גייסטיקן אידישן לעבן, און וועלכער זאָל זיך, מיט דער צייט, פאַר-קערפערן אין אַ הויכן אידעאַלן אידישן צענטער, וועלכער זאָל פאַרשפרייטן זיין ווירקונג אויף דעם גאַנצן גלות און פון ציון זאָל אַרויסגיין די קראַפט פאַר „אחדות ישראל“. און דאָן, ווען די נאַציאָנאַלע אידישע קולטור וועט דערגרייכן איר העכסטע שטופע דאָרטן, זענען מיר פאַלקאם זיכער, אז זי וועט אַרויסברענגען גענוג פיאיקע לייט, וועלכע וועלן באַזיצן די קראַפט צו גרינדן אַ פאליטיש לעבן, זעלבסטשטענדיק און אונאפהענגיק, און בילדן נישט נאָר אַ אידן-לאַנד, נאָר אויך אַ „אידיש לאַנד“. דער אונטערשייד אין דער דיפלאַמאַטיע צווישן די חובבי ציון און די מערב אידן, איז גלייך צו דעמזעלבן מצב פון אַמאָל אין חורבן בית שני צייטן. די „קנאים מדינים“ האָבן ניט פאַרשטאַנען דאָן די באַדייטונג פון „יבנה של ר' יוחנן בן זכאי“-געדאַנק. די אידייע פון אַ פאַלקס פאליטיק מוז זיין באַזירט אויף דער נאַציאָנאַלער קולטור, וועלכע פאַרבינדט דאָס פאַלק מיט דעם עבר, כדי אויפצוהאַלטן זיין היסטאָרישן גאַנג פאַר דער צוקונפט. „דער חבת-ציון געדיענקט נאָך גוט דעם היסטאָרישן פראָצעס פון מלכות בית הורדס, ווען ארץ ישראל איז נאָך געווען אַ מדינה פאַר אידן און דאָס אידישע גייסטיקע נאַציאָנאַל-קולטור לעבן איז געוואָרן צו שאַנדע און פאַרטוישט אויף אַ רוימישע. אַזאָ לאַגע ווילן מיר בשום אופן נישט דורכמאַכן נאָכאַמאָל“.

הרצל האָט אפילו אויך דערמאָנט אויפן קאָנגרעס, אז דער ציוניזם פאַ-דערט מען זאָל זיך פריער אומקערן צום יהדות, איידער מיר וועלן גיין אין אַ אידיש לאַנד, אָבער זיינע ווערטער זענען געפליבן נאָר אַ שיינע מליצה. דער קאָנגרעס האָט פאַרהאַנדלט די קולטור-פראָגע צו נעילה,

ווען אלע דעלעגאטן זענען שוין געווען פארמאטערט און פילע האָבן זיך געפאָקט אין וועג אַריין און געוויינטלעך, ווי אמתע דיפלאמאטן, האָט מען די גאַנצע געלעגנהייט איבערגעגעבן צו אַ קאָמיסיע און מיט דעם האָט זיך אַלץ געענדיקט.

ווייטער צייגט ער אָן, ווי דער קאָנגרעס מיט הרצל'ס ציוניות זענען נישט דורכגעדרונגען מיט דעם נאַציאָנאַלן אידישן גייסט, דערפאַר האָט ער מורא, אַז אין פאַל ווען אַן אַנטווישונג וועט פאַרקומען אין די דיפלאַ- מאַטישע דריידלעך, זאָל דורכדעם דער גאַנצער נאַציאָנאַלער געדאַנק ניט פאַרלירן זיין ריכטיקן וועג.

שמענדריק אין קאָמף

אייניקע באַוואוסטע העברייאישע שרייבער און געלערטע האָבן טייל- ווייז יא אַינגעשטימט מיט זיין קעגנערשאַפט צום ציוניזם. ער האָט גע- פירט אַ גרויסע קאַרעספּאָנדענץ מיט זיי וועגן די אלע ברענענדיקע פּראָגן. אין זיינע בריף צו זיי פלעגט ער זיך אויסדריקן אַ סך שאַרפער און מיט מער ביטערקייט. עס איז כמעט שווערלעך צו גלויבן, אַז ער, דער מאַ- דערנער מענש, מיט זיין ערלעכער און רואיקער נאַטור זאָל זיך דערלויבן אַזעלכע דבורים, ווי צום ביישפּיל: די ציוניסטן גייען אויפבויען אַ פאַלק און מיט דיזער אַרבעט צעשטערן זיי דעם יהדות. אַדער: דער ציוניזם קומט נישט ראַטעווען דעם יהדות מיט דעם בויען פון ארץ ישראל. (22)

מאמרים, וועלכע אַנטהאַלטן קריטיק אויף דעם פּאליטישן ציוניזם, אַדער אויף די ליטעראַרישע ווערק פון דר' הרצל, ווי צום ביישפּיל, זיין באַוואוסטן ראָמאַן, האָט ער גלייך מיט דעם גרעסטן פאַרגעניגן געגעבן פלאַץ אין „השלח" און זיי געלויבט פאַר דער גוטער אַרבעט. (23)

הרצל פלעגט רעדן וועגן עפנטלעכע רעכטלעכע גאַראַנטיעס אויף די קאָנגרעסן, נאָטירלעך איז דאָס געווען אַ לאַזונג פון דער דיפלאַמאַטישער שפּראַך אין אַ פּאליטישער רעדע. ביי אַחד העם, פון זיין ערלעכן און צייטנווייז פון דעם צופיל אמתדיקן שטאַנדפּונקט זיינעם, איז אויסגעקומען, אַז מיט אַזעלכע דבורים, ווען מע האָט נישט די ריכטיקע פאַרזיכערונג

פון דער טערקישער רעגירונג, פארפירט מען דאס פאלק אויף א פאלשן וועג. (24)

דער פאליטישער ציוניזם האט זיך, וואס אמאל מער פארשפרייט אין אלע לענדער. זיינע חברים און פיל פון זיינע בעסטע תלמידים האבן אנהייבן צוביסלעך זיך דערווייטערן פון אים. זיי האבן קיינמאל נישט געדענקט וואכעדיק מאכן, אדער זיך ענטזאגן פון דעם נאציאנאלן גייסט, נאר זיי האבן זיך איבערצייגט, אז די צייט איז געקומען פאר גרויסע מעשים און מען מוז אלץ אנווענדן, אום זיך נענטערן צו דער פראקטישער ארבעט פון אונזער אידעאל. עס איז אמת, אז פיל פון די נייע צורגעקומענע אין דעם ציוניסטישן לאגער זענען געווען מער וואכעדיק ווי אידעאליסטיש, אבער זיי האבן דאס באטראכט אלס א פאלקס- און מאסן- באוועגונג, וועלכע איז שטענדיק אויפגעשטעלט פון פארשיידענע שאטי- רונגען און קאלירן. די אנטוויקלונג פון לעבן וועט וואס ווייטער קריסט- טאליזירן די ארבעט, ביז וואנען מען וועט דערגרייכן דעם ציל. אחד העם איז געגאנגען קעגן שטורעם און די באוועגונג איז געגאנגען וואס מער פארווערטס, און אזוי מיט יארן שפעטער איז ער אויך אריינגעצויגן געווארן אין דעם זעלבן שטראם. מיט דער צייט האט ער געביטן זיין שטרענגן און שארפן טאן, און זיין שרייבן האט אנגענומען א מער קאנסטרוקטיוון כאראקטער. דאס האט אים טאקע גענומען פיל יארן צו ענדערן זיין טאקטיק און ביי דער ענדע פון דער וועלט-מלחמה זעען מיר אים אלס איינער פון די הויפט יועצים און העלפער אין דער באשאפונג פון דער באלפור דעקלאראציע, וועגן וועלכער מיר וועלן ווייטער שרייבן.

וועגן צווייטן קאנגרעס

צום צווייטן קאנגרעס איז ער נישט געפארן. אלס דעלעגאט צו פאר- טרעטן א ציוניסטישע אגודה האט ער נישט געקענט זיין, צוליב זיין אבסאלוטער קעגנערשאפט צום פאליטישן ציוניזם און פארן אלס גאסט, הערן און שווייגן, זאגט ער, לוינט נישט די גאנצע טרחה. אבער צו דער באוואוסטער ווארשעווער ציוניסטישער קאנפערענץ איז ער געגאנגען מיט דעם גרעסטן ווילן. ער האט זיך געפילט היימיש צווישן איי-

גענע — די אלטע גווארדיע פון די „חובבי ציון“. פראקטיש האָט די אספה גאַרנישט געקענט אויפֿטאָן, נאָר מאַראַליש האָט זי, לויט זיין מיינונג, דערגרייכט איר ציל. דער ריינער „חבת-ציון“ געדאַנק איז זייער שטאַרק באַטאַנט געוואָרן צווישן דער יוגנט אויף אַלע זיצונגען און אויך אין אַלע רעזאָלוציעס וועגן דער קולטור-אַרבעט צווישן די מאַסן. פֿונ-דעסטוועגן איז ער נאָך אַליץ געווען אומרואַיק און נישט זיכער, אויב דער קאָנגרעס וועט די רעזאָלוציעס דורכפֿירן. (28)

ווען דער צווייטער קאָנגרעס האָט יאָ אָנגענומען אַלע וואַרשעווער באַשלוסן וועגן קאָלאָניזאַציע אין ארץ ישראל און קולטור-אַרבעט אין גלות, האָט ער חושד געווען דעם ווינער אַקציאָנס קאָמיטעט, אַז ער וועט שטערן אין דער דורכפֿירונג פון די באַשלוסן אין לעבן, אין פֿאַל זיי וועלן נישט שטימען מיט דער „הרצל דיפּלאָמאַטיע“ פֿראַגראַם. אַזוי פֿלעגט ער זיך אויסדריקן. (29)

אין זיינע וכוּחים מיט די פֿאַליטישע ציוניסטן פֿלעגט ער אָפטמאַל איבערטריען די געדולד פון אַנדערע. זיינע באַמערקונגען זענען געווען בייסנדיק און שאַרף, און מיט דעם פֿלעגט ער אַרויסרופן דעם צאָרן פון פֿיל ציוניסטן, וועלכע האָבן דאָס באַטראַכט אַלס באַליידיקונג. אָבער אין דער אמתן איז דאָס געווען אַן אומזיסטער חשד. מע האָט אים אָפט שלעכט פֿאַרשטאַנען, וואָרום ער מיט זיין ערלעכער נאַטור איז געווען זייער ווייט פון פֿערזענלעכע באַליידיקונגען. (30)

קאָנגרעס אָדער פֿאַרלאַמענט

אין זיין קריטיקירן די דיפּלאָמאַטישע טענדענציעס פון דער ציוניסטישער באַוועגונג פֿלעגט ער אָפט גלייכן אַרויסזאָגן בייסיקע באַמערקונגן גען וועגן דעם „פֿאַרלאַמענטאַריזם“, מיט וועלכע די ציוניסטישע אגודות האָבן זיך אַזוי מתעסק געווען אויף פֿאַרזאַמלונגען. אין זייערע פֿאַר-האַנדלונגען, זאָגט ער, האָבן זיי אָפטמאַל פֿאַרגעסן דעם „עיקר הדבר“, די ציוניות זעלבסט. פֿיל פֿאַרדרוס און פֿאַרביטערונג האָט זיך געהערט קעגן אים: אַז ער מאַכט כלומרשטן חוזק פון אונזער ערשטן פֿאַרזוך צו געניסן פון אַ פֿאַרלאַמענטאַרישער אָרדענונג, וועלכע גיט אונז די

מעגלעכקייט צו באשפרעכן אונזערע נאציאנאלע אינטערסען אויף א מאדערנעם אופן.

האט ער, דעריבער, געפונען פאר נויטיק ארויסצוגיין וועגן דעם מיט זיין מאמר „יחיד ורבים“ אין וועלכן ער גיט א קלארע מיינונג וועגן זיין שטאנדפונקט אין דער ווערט און באדייטונג פון א פארלאמענט אין אלגעמיין, איבעראל. ער דערקלערט, אז „דער פארלאמענט, וועלכער האט זיך לכתחילה געגרינדעט אלס א דעמאקראטישע אינסטיטוציע פאר דעם וואוילזיין פון דער געזעלשאפט, האט אין דער לעצטער צייט פארלארן זיין חן און די גייסטיקע באדייטונג ביי די מערסטע קולטורעלע פעלקער. וואס ווייטער, קומט מען אלץ מער צו דער איבערצייגונג, אז דער פארלאמענט פארענטפערט נישט דעם הויפט-צוועק צוליב וועלכן ער איז באשאפן געווארן, אלס דער באשיצער פון אמת און גערעכטיקייט און אלס פארשטייער פונם פאלק. די אויסגעוויילטע דעלעגאטן אין מערסטנטייל, באקליידן נישט זייער ריכטיקן אמת, וועלכן זיי האבן געקראגן דורך פארשיידענע דריידלעך און פאליטישע מאכנינאציעס, דורך דער מאכט פון איינציקע, „שטארקע יחידים“ און ממילא ריידן זיי שוין נישט אין די אינטערעסן פון פאלק און מאסן. זייער שטרעבונג איז נאר צו זוכן וועגן און מיטלען, ווי צו באשיצן די קליינע גרופע לייט, וואס האבן זיי געהאלפן דערוויילט ווערן. אזא צושטאנד ברענגט מיט זיך זייער נישט אנגענעמע רעזולטאטן. די מערסטע דעלעגאטן זענען צוזאמענגעשטעלט פון מיטלמעסיקע מענשן, מיט ווייניק פיאיקייט, וועלכע זענען גאר נישט פאסיק פאר אזא פאראנטווארטלעכער ארבעט.

„אנדערע גרויסע פארשער — זאגט ער ווייטער — און באוואוסטע קריטיקער, ווי מאקס נארדוי אליין אין זיין בוך „פאראדאקסן“, זענען נאך פיל שטרענגער אין זייער קריטיק און אפשטאנונג פון דער ווערט פון פארלאמענט. זייער מיינונג איז, אז די אויסגעוויילטע זאלן אפילו זיין פון דעם בעסטען אויסגעקליבענעם עלעמענט פון פאלק, איז אויך דאן א גרויסער צווייפל, אויב זייערע באשלוסן קענען ברענגען די געווינטשטע געזעצן פארן גוטס פון דער געזעלשאפט. לויט זייערע פעסטע איבערצייגונגען, פון דעם געזעלשאפטלעכן פסיכאלאגישן שטאנדפונקט, איז, אז ווען א גרויסע פארוואלטונג, אפילו פון די בעסטע און פיאיקסטע גרויסע מענשן, וועלכע מען וואלט געקענט פארגלייכן צו א געטע, קאנט,

שעקספיר און ד. גל. קומען זיך צוזאמען, כדי צו באשליסן געוויסע פראקטישע אנגעלעגנהייטן, ווערן זיי אלע גלייך פארוואנדלט אין דער מדרגה פון געוויינטלעכע מיטלמעסיקע אדער פראסטע מענטשן. די אור-זאך פאר דעם איז, דאס יעדער גרויסער מענטש באזונדער אין דער פארזאמלונג, וואס באהערשט נאך זיין אייגענע אויסערגעוויינטלעכע גרויס-קייט, איז שטענדיק אין דער מינדערהייט און אזוי ווערט יעדער בא-זונדער בטל און פארלארן אין דער מאיאריטעט. די איינציקע זאך, וואס קען זיי אלעמען גלייך פארבינדן, איז נאך דער איינפאכער מענטשלעך-גייסטיקער אינסטינקט און געדאנק, וואס געפינט זיך ביי אלע מענטשן אין דערוועלטער מאס און דורך דעם קענען זיי אלע צוזאמען ניט שאפן קיין גרויסקייט און מאנכע מאל אפילו גערעכטיקייט. אדער בעסער גע-זאגט: די אלגעמיינע מענטשלעכע אייגנשאפט, וועלכע איז אין דער מא-יאריטעט, שטארקט איבער דעם פערזענלעכן גייסטיקן פארמעגן פון יעדן איינעם באזונדער. דער „יחיד“ מוז זיך אונטערווארפן צום „רבים“ לויט דעם געזעץ פון דער געזעלשאפטלעכער נאטור.

„אנדערע חכמים האבן זיך נאך טיפער אויסגעדריקט אין זייערע קריטיקירנדיקע געדאנקען וועגן פארלאמענט און אספות בכלל, אז דער גרעסטער חסרון איז, וואס די באשלוסן, נאך פיל דיסקוסיעס, זענען אפט-מאל זייער פלאך און נישט ריכטיק. אין א גרויסער פארזאמלונג פון עטלעכע הונדערט לייט וואו א רעדנער מיט זיין פייערדיקער שפראך האלט דעם גאנצן עולם אין געשפאן, צווינגט ער זיי צו טראכטן לויט דער באגייסטערונג וואס זיין רעדע ברענגט ארויס אין זיי. יעדער איינער פון די צוהערער איז ניט אימשטאנד צו דענקען לאגיש, נאר ער ווערט באהערשט פון צווייטנס באגייסטערונג און גייסטיקער אויפרעגונג. דאן איז דער געדאנק פון דער גאנצער פארזאמלונג, פסיכאלאגיש, נאר א רעזולטאט פון א רירנדן גייסט און אויפרעגונג, וועלכע גיט זיי נישט, אין אזא מאמענט נאטירלעך, די מעגלעכקייט אין זייערע האנדלונגען צו באשליסן ריכטיק און לאגיש.

„דאס איינציקע וואס קען ראטעווען אזא סיטואציע אין א מאסנפאר-זאמלונג, איז נאך ווען עס צייגט זיך א גרויסער מענטש מיט אומגעוויינט-לעכער פיזיקאליט און גייסטיקער קראפט, וועלכער קען קאנטראלירן דעם גאנג פון דער אספה און אלע פארזאמלטע בויגן זיך צו זיין ווילן, און

אזוי איז מעגליך צו דערגרייכן קלארע, ריכטיקע רעזולטאטן פאר דעם וואוילזיין און צוועק פון דער פארוואמלונג. אזא דערשיינונג קומט פאר אין פילע מאדערנע פארלאמענטן ביי פארשיידענע פעלקער אין דער לעצטער צייט.

„דעריבער קענען מיר נישט מאכן צופיל אנקלאגן קעגן דעם פירער פון ציוניסטישן קאנגרעס, אז ער באגייט זיך מיט דער ארבעט ווי א מושל יחידי און אלע דעלעגאטן שטימען שטענדיק איין צו זיינע רייד און פארשלאגן, ווייל פון א מאסן-פסיכאלאגישן צושטאנד איז קיין אנדער וועג נישטא, אז דער קאנגרעס זאל קענען עפעס וויכטיק און קאנסטרוקטיוו אויפטאן. דאס איינציקע וואס מען קען זאגן קעגן דער פירונג און פראצעדור פון אונדזער קאנגרעס איז, אז זיין אונטערגעבן זיך צו דעם ווילן פון „יחיד“ קומט נישט ארויס נאטירלעך, אלס א נויטווענדיקע דערשיינונג אין דעם לעבן און אנטוויקלונג פון א פארלאמענט, נאר די אלע פארהאנדלונגען קומען פאר מעכאניש, און דורך פארשיידענע תחבולות ווערט אלץ איבערגעגעבן אין די הענט פון „איינעם“.

„אבער נאך אלעמען איז אונדזער קאנגרעס-אינסטיטוציע א זייער וויכטיקער אינסטרומענט פאר זעלבסט-אויסדרוק אין אונדזער נאציאנאלער באוועגונג. אונדזער פארלאמענט האט טאקע זיינע פעלערן, ווי איך באמערק אפטער אין מיינע מאמרים, אבער פון דער אנדערער זייט מוזן מיר צוגעבן די וויכטיקייט און גרויס נוצן זיינעם פאר אונדז“ (81).

„שנוי הערכין“

צווישן דעם משכילשן עולם, דערהויפט צווישן די אינגערע, האט זיך אין יענער צייט געצייגט א גרויסע נייגונג צו נישטעס פילאזאפיע און זיין תורה. אפילו העברייאישע פובליציסטן און באגאבטע שרייבער האבן אפגעגעבן פיל צייט צו לייענען און שטודירן זיינע שאפונגען. אין א קורצע צייט האט זיך אנטוויקלט א באוועגונג, וואס האט געפאדערט, אז דער יהדות זאל זיך אויך צופאסן צו דער נייער פארשטענדיקונג פון לעבן בכלל און דער מענשהייט בפרט. ביי די יונגע, ווי אחד העם פלעגט

זיי רופן, די פאָרעהרער פון נישטשעס תורה, איז אויסגעקומען, אַז מען דאַרף אַריינברענגען אין דעם אידישן געדאַנק אַ נייע פילאָזאָפיע פון אַ בעסערער און מאָדערנער שיטה אַזוי, אַז אַלץ זאָל ווערן איבערגע-ענדערט. דער שלאָגוואָרט פון דער באַוועגונג איז געווען: „שנוי הער-כין“ — ענדערן די באַגריפן פון יהדות און אָננעמען אַ נייע אָפּשאַצונג פון לעבן לויט נישטשעס פילאָזאָפיע. מיט אַנדערע ווערטער, דער יהדות זאָל אויפגעבן די אַלטע באַגריפן, אַז דאָס לעבן פונם מענשן איז געבויט אויף דער מאָראַל פון יושר וצדק אָדער רוחניות, נאָר גראַדע דער היפּוף, דער תכלית פונם מין „מענש“ איז צו שטרעבן צו דערווערפן פאַר זיך וואָס מער און בעסערע מאַטעריעלע אינטערעסן, נישט אַכטנדיק דאָס מיט דעם באַרויבט ער דעם צווייטן.

דער מער אָנגעזעענער פון די העברייאישע שרייבער און דערהויפּט פון דער נייער באַוועגונג צו יענער צייט, איז געווען מר מיכה יוסף ברדיטשעווסקי. ער האָט פיל געשריבן וועגן דעם אין דער פרעסע און אויך אין „השלח“, אַלעס געבויט אויף דער אידישע פון „האדם העליון“, ווי נישטשעס רופט עס, „איבערמענש“. און דאָ איז אַהר העם מיט אים געקומען אין אַ שטאַרקן קאָנפליקט.

עס וועט זיין כדאי איבערצוגעבן אייניקע געדאַנקען זיינע דורך וועל-כע ער האָט געזוכט צו איבערצייגן זיי, ווי פאַלש עס איז צו נעמען ניי-טשעס תורה און וועלן צופאַסן זי צום יהדות.

אָנאָליזירנדיק נישטשעס שיטה פון „שנוי הערכין“, האָט ער עס צע-טיילט אין צוויי שטאַנדפונקטן: „דאָס מענשלעכע“ — „הנקודה האנו-שית“, און „דאָס גרויזאָמע“ — „הנקודה הארית“. דאָס ערשטע מיינט, אַז דער תכלית פון דער מענשהייט איז נאָר די אַנטוויקלונג פון אַ „אי-בער-מענש“, וואָס זאָל שטיין העכער אין מאָראַל און גאַנצקייט איבער דעם כלל מענש. די מערהייט פון דער מענשהייט מעג זיין נידעריק און שפּלדיק, אָבי נאָר דער „האדם העליון“ וועט זיך אויפהויבן גייס-טיק אויף דער העכסטער שטופע איבער די אַנדערע. דער גאַנצער תכלית פון דער בריאה איז דער „איבערמענש“ און די איבעריקע זענען פאַ-שאַפן געוואָרן אים צו באַדינען. ער איז דער עיקר אין דעם אוניווערז און די מערהייט פון דעם אוניווערז שפּילט נישט קיין ראָלע.

דער צווייטער פונקט אין דעם געדאַנק פון „שנוי הערכין“ איז דאָס

„גרויזאמע“ — הנקודה האריית. ניטשע שאצט אפ זייער גרויס די באדייטונג פון מאכט, דעם כח פון גוף און די אויסערלעכע שיינהייט. ער רעדט מיט באגייסטערונג וועגן „החיה הצהובה“ — די „בלאנדע בעס-טיע“, די שטארקע, די שיינע און וועלכע געוועלטיקט איבער אלץ און טוט לויט איר וואונטש.

דער פויסט איז דער עיקר פון דער גאנצער באשעפעניש און דער אידעאל פון דער מענשהייט.

און דא קומט אחד העם מיט זיין דערקלערונג, אז דער טייל פון ניי-טשעס פילאזאפיע — „הנקודה האנושית“ איז גאר נישט אין קעגן-שטאנד צום יהדות, נאר עס פארשטארקט נאך זיינע עיקרים. אזא גע-זאגט איז גאר קיין ניס פאר אונז אידן, ער עקזיסטירט שוין פון גאר אלטע צייטן, גלייך מיט דער אנטוויקלונג פון יהדות. אונזער ספרות איז פול מיט דער באדייטונג און אפשאצונג פונם „צדיק“, „כל העולם כולו לא נברא אלא בשביל זה“ און דאס גלייכן. דער זעלבער געדאנק ווערט אויסגעדריקט אין באצוג צום „העם העליון“ — „עם סגולה מכל העמים“, וואס זאל שטיין העכער מיט זיינע גייסטיקע און מאראלישע שאפונגען פאר „צדק ויושר“. ביידע, דער אידישער „האדם העליון“ און „העם העליון“ באזיצן זייער קראפט נאר אין מאראל און אינע-ווייניקסטער שיינקייט קעגן שקר, רשעות און דעם פויסט פון שטארקן. דערפאר איז דער צווייטער פונקט „הנקודה האריית“ — דאס „גרוי-זאמע“ פון נישטשען, וואס איז געבויט אויף כח, פויסט און אויסערלעכע שעהייט, קען זיך בשום אופן נישט צופאסן צום רוח היהדות. דער גאנצער יהדות אין אלע דורות איז שטענדיק א מין פראטעסט קעגן קראפט און ממשלה. דער גייסט פון יהדות זאגט, אז סיי דער „האדם העליון“ און אויך „העם העליון“ איז נישט זייער ציל צו געוועלטיקן איבערן צווייטן, אדער אונטערדריקן אנדערע פעלקער, נאר זיך ווידער-שטעלן קעגן דעם פויסט פון דער „געלער בעסטיע“ און די וועלט זאל זיך פירן אויף די פרינציפן פון צדק, יושר פאר אלע גלייך.

אחד העם גייט אן ווייטער מיט זיינע שארפע דבורים און וכוחים קעגן די אלע „יונגע“, וואס שלעפן זיך נאך נישטע און ווילן אריינברענגען גען זיין פילאזאפיע אין די ראמען פונם יהדות. מיט דעם פארשוועכט זיי דעם ספר העברי און גראפן אינטער די עיקרי היהדות. ער ברענגט

ציטאטן פון זייער רבין ניטשע, וואס זאגט, אז ווען מיר קומען צו די „כתבי הקודש“ און נביאים דארפן מיר זיין פארזיכטיק מיט אונזערע באציאונגען און אפגעבן דעם גרעסטן „יראת הכבוד“ צו זייערע שאפונ-גען און אפשטאונגען. און דא קומען אונזערע „יונגע“ און ווילן אלץ איבעראנדערשן מיט איין מאל.

ער זאגט, אז די אלע „יונגע“, די וואס רייסן זיך נאך ענדערונגען, וואלטן גלייכער געטאן, און ער וואלט אויך געווען צופרידן, אויב זיי זאלן גיין גלייך צום מקור פון דער נייער „תורה“ און זיך אנזעטיקן מיט איר איידער זיי זאלן מאכן ריסן אין „יהדות“ און ארויפלייגן פרעמדע לאטעס. (עפ"ד, ב' זייט 66).

דיזער סכסוך מיט די נישטשיאנער איז אנגעגאנגען פאר אייניקע יארן, גאנצע ביכער זענען אנגעשריבן געווארן אין דער העברייאישער און אידישער ליטעראטור און איך האב דא געמאכט א פארוואך איבערצוגעבן אייניקע שטריכן.

דער סכסוך מיט „אחיאסף“

זיינע עקסטרעמע אידעאליסטישע מיינונגען וועגן דער ציוניסטישער באוועגונג, אויף וועלכע ער איז געשטאנען כמעט ווי א יחיד אין פעלד, האבן אים געבראכט דערצו, אז אויך אין דער ליטערארישער ארבעט האט ער ארויסגעצייגט ענלעכע טענדענצן, און האט געקעמפט אפילו מיט די פראקטישע און געשעפטלעכע פירונגען פון „אחיאסף“ פארלאג און דעם „השלח“. זייענדיק שטענדיק מער אידעאליסט ווי סוחר, איז ער אפט געקומען צו רייפונגען מיט די אייגנטימער און ארויסגעבער פון „אחי-אסף“. די פינאנציעלע אנגעלעגנהייטן פון דעם פארלאג זענען נישט געווען אמבעסטן, ווי ס'איז בכלל דער ענין פון ארויסגעבן העברייאישע ביכער. ער אלס רעדאקטאר, מיט זיינע הויכע אידעאלן וועגן דער אנט-וויקלונג פון דער העברייאישער ליטעראטור האט געשטרעבט ארויס-צוגעבן די בעסטע קולטורעלע ביכער, אבער די „אחיאסף“ לייט, כאטש זיי זענען געווען ליבהאבער פון דער העברייאישער ליטעראטור, זענען זיי דאך געווען אממערסטן געשעפטסלייט, וועלכע האבן ביי יעדער גע-

לעגנהייט אויסגערעכנט דעם פארדינסט. דערפאר האבן זיי נישט געקענט איינשטימען מיט אים וועגן דעם סארט ביכער, וואס זיי זאלן ארויסגעבן און זיין געזיכערט קעגן פארלוסטן פלעגן זיי אפטמאל קומען צו אומאנגע- נעמע קאנפליקטן צווישן זיך.

דיזעלבע מיינונג-פארשיידנהייט האט געהערשט צווישן זיי וועגן דער הנהגה פון „השלח“, וועלכער האט פארלארן דעם צווייטן יאר פיל אפא- נענטן און די פינאנסן האבן געהאלטן שמאל. די „אחיאסף“ לייט האבן געוואלט מאכן ענדערונגען אין דער פראגראם פון זשורנאל, אריינברענג- ען מער לעבן, וועלכער זאל שטימען מיט דער צייט. ער איז געווען קעגן זייער פלאן. ער זאגט, אז אריינברענגען „לעבן“ אין א צייט-שריפט אום צו געווינען מער לעזער, וועט זיין דער „טויט“ פון די אידעאלן פאר וועל- כע ער איז מקריב זיין לעבן. דער „השלח“ מוז שטיין העכער ווי דער דעת הקהל, וועלכער מוז באוועגט ווערן דורך אים. ער איז גרייט אויפ- צוגעבן דעם „השלח“ אינגאנצן, אבי נישט בייטן זיין אידעאל צו וועלכן ער האט שטענדיק געשטרעבט. דער „השלח“ טאר נישט און וועט נישט זיין א קוואל פאר רעקלאמעס און פוסטע פראזן, ער מוז זיך אנטוויקלען לאנגזאם, מיט געשמאק און טאקט. (25)

דער דרייפוס פראצעס

אין דערזעלבער צייט איז נאך אלץ פארגעקומען דער באוואוסטער דריי- פוס פראצעס. דער אינטעליגענטער קלאס אומעטום האט זיך געפילט זייער דערשלאגן. אין די ליטערארישע קרייזן האבן זיך געהערט קלאנגען פון הספדים נאך דעם ניינצנטן יארהונדערט מיט זיינע שיינע ווערטער: פריי- הייט, ברידערשאפט און גלייכהייט, אויב פראנקרייך, די טרעגערין פון קולטור, האט געקענט דערלויבן אין איר לאנד אזא פארשעמטע סצענע. אחד העם ווערט גארנישט נתפעל פון דעם גאנצן רעש און טומל. ער זאגט אפילו, אז די געשרייען אין דער פרעסע עקלען אים און ער ווערט פון זיי נישט באווינקט. זיין בליק אויף דער אידישער פראגע און איר לייזונג זענען געווען פון גאר אן אנדער שטאנדפונקט. זיין טעאריע איז שטענדיק געווען, אז די אומנאראמאלע אידישע לאגע איז ניט די שולד פון

דער אויסערער וועלט אזוי פיל ווי אונזער אייגענער פעלער, וועלכער ליגט טיף איינגעווארצלט אין אונז אליין, לויט דעם מאמר: „אם אין אני לי מי לי“ (26).

ער טרייסט די וועלט, זי זאל נישט דענקען, אז די אייראפייאישע קול-טור גייט צום גרונד און דער פראגרעס פארשווינדט. איר כבוד איז נאך נישט בארירט געווארן און זי מעג זיין שטאלץ אויף איר שטארקער פאזיציע. נאך א קליינער שניי איז פארגעקומען: „די אויסנאמע פאר דעם אידן“, וועלכער וועט גאר נישט שטערן דעם גאנג פון אונזער וועלט-אנטוויקלונג. און טאמער, זאגט ער, „וועט מיר איינער פרעגן: ווי אזוי איז דאס מעגלעך אזא מין סתירה אין דעם הומאנישן געדאנק פון דעם מענשן? וועל איך אים ענטפערן, ווי איך האב שוין אמאל באמערקט אין מיין מאמר „שתי רשויות“: ווען די חכמים באשעפטיקן זיך מיט הומאניזם, פארגעסן זיי דעם אידן און ווען זיי זענען זיך מתעסק מיט דעם אידן, פארגעסן זיי דאן דעם הומאניזם“.

„די ערגסטע צרה מיט אונז איצט, איז וואס דער אסימילירטער טייל אידן אין פראנקרייך זענען נאך אלץ בלינד און טויב, זיי זעען און הערן נישט וואס עס קומט פאר ארום זיי. דער המון אויפן גאס שרייט „זאל לעבן אסטערהאזי“, וואס מיינט: „טויט צו דעם אידן“, און דער פראנצויזישער איד רעדט נאך אלץ פון דער „גרויסער רעוואלוציע“ אין וועלכער ער האט אן אנטהיל גענומען. מיט דעם זוכט ער, מיט דער גרעסטער שנעלקייט, זיך אליין צו פארלייקענען און וועלן פארגעסן ווער ער איז. די איינציקע טרייסט איה, אז מיט דער צייט וועלן מוזן די אברים המדול-דלים פארלארן גיין, כדי דער קערפער פון דעם אידישן פאלק זאל שטארקער און געזונטער ווערן פאר זיין זעלבסטשטענדיקער צוקונפטיקער אנטוויקלונג“ (27).

1890—1899

צוויי יאר פון שטורמישער טעטיקייט

געהיט דעם כבוד פון א סופר עברי

די קאלאניאל באנק

ער ווערט אן „אבל“

און שוואכער אין זיין געזונט

דער באניימער קאמף מיט הרצלען

די דריטע ריזע נאך ארץ ישראל

„הדור“

געהיט דעם כבוד פון א סופר עברי

אויסער זיין גרויסער איבערגעבנהייט צו דעם ריינעם אידעאל פון ציוניזם פאר וועלכן ער האט שטענדיק אנגעפירט א שטארקן קאמף אויף אלע זייטן, האט ער פון צייט צו צייט געהאט א סך אויסצושטיין אין זיין „השלח“ ארבעט, פאר וועלכער ער פלעגט אוועקגעבן א סך מי אין זיין שטרעבונג אויפצוהאלטן דעם כבוד פון דער העברייאישער ליטעראטור. די שרייבער אין יענער צייט האבן אים ווייניק געהאלפן און נישט געקענט זיך צוגעוואוינען צו זיינע בארעכטיקטע פאדערונגען. ער איז געווען נישט נאר דער רעדאקטאר, נאר אויך דער בוכהאלטער, קאסירער און קארעספאנדענט, און ער האט זייער שווער געארבעט אין דער רעדאקציע. ער פלעגט זיינע מיטהעלפער לערנען דרך־אריך, אז זיי זאלן ענטפערן מיט א קבלה, ווען ער שיקט זיי געלט, זיי זאלן אליין איבערלייענען זייער אייגן שרייבן, אמווייניקסטנס אויסמיידן גראמאטישע פעלערן, כדי צו פארלייכטערן זיין רעדאקטירונג. (32)

אט די אומפארזיכטיקייט מצד זיינע שרייבער האט אים אפטמאל געבראכט צו גרויסער פארלעגנהייט. דער פעטערסבורגער רעגירונג־צענזאר, ה' לאנדוי, איז גראדע געווען זיינער א פריינט און ער פלעגט אים טאן פיל טובות אין דעם זינען פון צענזור. אבער די שרייבער פלעגן שטענדיק אריבערכאפן די מאס און זעלטן ווען געווען פארזיכטיק צו היטן דעם געזעץ אויף אזויפיל, אז אים איז אויסגעקומען נישט איין מאל צו קומען צו א צוזאמענשטויס מיט ה' לאנדוי, און די גאנצע שולד פלעגט פאלן אויף אים, און דאס האט אים שטארק אויפגערעגט. (33)

ער האט אלעמאל געשטרעבט צו היטן דעם כבוד פון א סופר בישראל, אבער ווען עס האט געהאלטן ביי פערזענלעכער עהרע, איז ער געווען דער „בורח מן הכבוד“. עס איז געווען א מאדע ביי שרייבער, צו שיקן זייערע חבורים צו רייכע לייט, מיט דער האפענונג צו קריגן גוט באצאלט פאר דעם. איינער פון זיינע פריינט האט אים אויפמערקזאם געמאכט וועגן

אייניקע גרויסע גבירים ליבהאָבער פון העברייאיש, אַז ער זאָל זיי שיקן דעם „השלח“ און אויך זיינע ווערק און זיי פאַראינטערעסירן מיט דעם, און מיט דער צייט וועט מען אפשר קענען קריגן פינאַנציעלע שטיצע פאַר דעם זשורנאַל. אָבער ער האָט אַבסאָלוט נישט געוואָלט הערן פון אַזאַ פאַר-שלאַג. ער רופט דאָס „ליטעראַרישע שנאַרעריי“, וועלכע איז דער גרעס-טער פּחיתת הכבוד פאַר אַ העברייאישן שרייבער. ער זאָגט: „אויב איינער איז פאַראינטערעסירט צו לעזן, זאָל ער קויפן ביים מוכר ספרים. מיינע פינאַנציעלע אינטערעסן האָבן זיך טאַקע געענדערט, אָבער מיין כאַראַקטער און דער עהרן-געפיל פון אַ ליטעראַט איז נאָך דאָסעלבע. (34)

אין אָנפאַנג פון יאָר 1899 איז געוואָרן צען יאָר פון זיין ליטעראַרישער טעטיקייט. ער האָט זיך דערוואוסט, אַז זיינע פריינט פלאַנעווען צו פייערן אַ צען-יאָריקן יוביליי, האָט ער שטאַרק פראָטעסטירט קעגן דעם פראָ-יעקט. ער בעט זיך ביי זיינע חברים שרייבער, אַז זיי זאָלן נישט מפרסם זיין דאָס אין די צייטונגען, דערהויפּט אין „המליץ“ און „הצפירה“. עס איז אינטערעסאַנט, ווי ער האָט זיך אויסגעדריקט צו איינעם פון זיינע פריינט בזה הלשון: „איך בעט דיר רחמים ותחנונים, איך פאַל אויף מיינע קני און איך פאַשווער אייך אַלעמען מיט אַלע מיני שבועות גזרות וחרמות, אַז איר זאָלט ח"ו ניט מפרסם זיין דאָס עפנטלעך. אויב איר, „חברה“ ווילט זיך האָבן אַ „סעודהלע“, טרינקען און עסן אַזוי ווי איר טוט דאָס זייער אָפט, קען איך דאָך נישט זיין דאָקעגן, איך וועל אפשר מיט אייך מיטעסן, אָבער אַן רעש. מאַכט נישט פון מיר אַן „עבודה זרה“, אַ רע-קלאַמע. איך וועל נישט זיין אין דער היים כדי צו עמפאַנגען געסט און נעמען ברכות.“ (35)

אָבער קעגן זיין ווילן האָט מען איבעראַל געפייערט דעם יוביליי, דער-הויפּט אין ליטעראַרישע קרייזן און ציוניסטישע אגודות. טעלעגראַמען און בריוו מיט וואונטשן זענען אָנגעקומען צו אים אין די טויזנטער, און ער געוויינטלעך האָט זיך געלאָזט איבערבעטן און האָט געענטפערט אַלע-מען און געדאַנקט, אַממערסטן די, וועלכע האָבן מנדב געווען לטובת ישוב ארץ-ישראל.

די קאלאניאל באַנק

דער צווייטער קאנגרעס האָט באַשלאָסן צו גרינדן די „קאלאניאל באַנק“. אַ ספעציעלע קאָנפערענץ האָט אויסגעארבעט די הויפט-תקנות און פונקטן פון דער באַנק, וועלכע זענען נאָכדעם פאָרגעלייגט געוואָרן פאַר דעם קאָנגרעס און נאָך פיל דעבאַטן זענען אָנגענומען געוואָרן די זיבן הויפט-תקנות, וועלכע זאָגן דייטלעך, אז די אַרבעט פון דער באַנק זאָל זיין באַגרעניצט נאָר אין פאַלעסטינע און אַרומיקע לענדער. דעם אַקציאָנס קאָמיטעט איז איבערגעגעבן געוואָרן אויסצואַרבעטן אַלע איינצל-הייטן, לויט די באַשלוסן און גייסט פון די זיבן פונקטן פון די תקנות, וואָס זענען אָנגענומען געוואָרן אויפן קאָנגרעס.

אין חודש מערץ, 1899, האָט דער אַקציאָנס קאָמיטעט אַרויסגעשיקט צו אַלע אגודות אַ פראָבע-צירקולאַר פון די באַנק-תקנות. דער אַקציאָנס קאָמיטעט האָט געפונען פאַר נויטיק צו מאַכן אַן ענדערונג אין איין פונקט וועגן דער טעריטאָריע, וועלכער האָט זיך געלייענט: „דאָס די באַנק קען אויסשפרייטן איר טעטיקייט אויך אין אַנדערע לענדער“. אַט דער שריט פון זייער זייט, וועלכער האָט נישט ריכטיק געשטימט גענוי מיט דער קאָנגרעס רעזאָלוציע, האָט אים שטאַרק אויפגערעגט. ער האָט געזען אין דעם אַ געפאַר פאַר דער גאַנצער ציוניסטישער אַרבעט אין ארץ ישראל. ער האָט זיך גלייך געשטעלט אין שריפטלעכער פאַרבינד-דונג מיט אַלע ציוניסטישע פירערס און האָט אויפגעהויבן אַ פראָטעסט. אין דערזעלבער צייט האָט די ציוניסטישע אָרגאַניזאַציע אָנגעפירט אַ גרויסע פראָפאגאַנדע איבעראַל, צו פאַרקויפן די באַנק-אַקציעס. די פרעסע האָט פיל געשריבן און אַגיטירט, רעדנער און דרשנים זענען געפאַרן פון שטאָט צו שטאָט און אַ לעבעדיקע טעטיקייט האָט זיך אַנטוויקלט צווישן אַלע אגודות.

די פריינט פון אחד העם און זיינע נאָענטע חברים האָבן פרובירט אים אַפּרעדן און אָפהאַלטן פון אַן עפנטלעכן קאַמף אין די צייטונגען, ביז דעם צוקונפטיקן קאָנגרעס, וועלכער וועט באַשטימט אויסגלייכן דעם פלאַנטער, און דערווייל ניט שטערן דעם גאַנג פון דעם אַקציעס-פאַר-קויף. אָבער ער האָט קיינעם נישט געפאַלגט און האָט אָנגעהויבן אַ קאַמף אין דער פרעסע. לויט ווי מיר ווייסן, איז זיין מורא געווען אַן

אומזיסטע, ווייל די קאלאניאל באַנק האָט אונטערשטיצט נאָר פּאַלעס-טינישע אונטערנעמונגען. זייענדיק אָבער צופיל פרינציפיעל און פינקט-לעך, האָט ער אַמאָל איבערגעכאַפּט די מאַס און מיט דעם האָט ער זיך צייטנווייז פאַרשאַפּט נישט קיין פריינטלעכע שטעלונג מצד דער אַלגע-מיינער ציוניסטישער הנהגה און פרעסע. (36)

אין „השלח“ איז ער אַרויס מיט אַ גרויסן מאמר קעגן דער ציוניס-טישער הנהגה פאַר דער ענדערונג אין אייניקע פונקטן פון דער באַנק. ער האָט זיך אויך באַנוצט מיט דעם, צו באַשולדיקן דעם פּאַליטישן ציו-ניזם, וועלכער, לויט זיין מיינונג, איז דער קוואַל פון דיפּלאָמאַטישע דריילעך אין דער גאַנצער ציוניסטישער אַרבעט. אַזאַ צושטאַנד אין דער באַוועגונג רופט ער אָן „די צייט פון נאַציאָנאַלער ספּעקולאַציע“. „אַמאָל“, זאָגט ער, „זענען אויך געווען גרויסע פירער ביי די אידן, אָבער אַזעלכע, וועלכע זענען אַרויסגעקומען פון פּאַלק גופא, פון איין גייסט און לעבן, האָבנדיק דיזעלבע געפילן און געדאַנקען, האָבן זיי ריכטיק פאַר-שטאַנען זייער אויפגאַבע און אחריות, קיינמאָל נישט דערלאָזט צו מאַכן פּראָפּעס מיט די אינטערעסן פון פּאַלק, ווי די נאַטור-פאַרשער טוען מיט מיינ“.

„איצט אָבער זענען אונזערע פירער געקומען פון דער גרויסער אוי-סערלעכער וועלט אונדז העלפן, וועלכע פאַרשטייען אונדז ווייניק און זיי האָבן קיין אינערלעכע פאַרבינדונג מיט אונדזער לעבן און צוקונפט. זיי קוקן אויפן פּאַלק ווי „כעני חשוב כמת“, מיט וועלכן עס איז דערלויבט צו מאַכן „ספּעקולאַציעס“, דענקענדיק, אַז ער איז דאָך סיי ווי סיי פאַר-לאָרן, מאַכט דערפאַר נישט אויס צו ספּעקולירן מיט אים, אפשר קען ער נאָך געראַטעוועט ווערן. אַט אַזאַ „פּאַליטישע חכמה“ האָט געקענט באַשאַפן אַזעלכע תקנות, וועלכע זענען זייער ווייט פון דעם פּאַלקס-גייסט. ביי דיזע פירער איז דער עיקר „מדינה“ און די אינטערעסן פון פּאַלק וועלן מוזן וואַרטן אויפן „מזל“, וועלכער וועט נאָך אַמאָל קומען“.

אַזוי גייט ער אָן מיט זיינע שאַרפע אויסדרוקן, ביז ער קומט צו שטאַר-קע פאַרוואָרפן אויף די שרייבער און עסקנים, וועלכע, ער זאָגט, „גייען בלינד נאָך די גייע פירער און פאַרשוועכן מיט זייער טאַקט דעם כבוד

פון ספרות הלאומית. דעריבער איז זיין חוב ניט צו שווייגן. ער פילט, אז ער שטייט ביי דערזעלפער סכנה, ווי די אידן זענען אמאל געשטאנען ביים ים נאך יציאת מצרים. לויט ווי די אגדה דערציילט, האבן זיי דאן נישט געקענט באשליסן וואס צו טאן, דער ים פארמאכט, דער שונא יאגט פון איין זייט און די חיות מדבריות געפאר פון דער אנדערער זייט. אזוי איז אויך די לאגע פון דעם סופר לאומי. מיטן שווייגן זיינעם טוט ער אומרעכט צו דעם חוב, וואס ליגט אויף אים, וויל ער זאגן דעם אמת, דארף ער מורא האבן, אז מיט דעם שאפט ער כלי-זיין פאר די שונאים. דאס איינציקע וואס בלייבט פאר אים אפן, אן סכנה, איז דער „ים המליצה" אין וועלכן ער קען שווימען זיכער און האלטן אין איין וועקן דעם „דעת הקהל" מיט דערקלערונגען, ביז וואנען דער „אמת" זאל ארויפשווימען. זיין ארויסטרעטן קעגן דעם אקציאנס קאמיטעט האט ארויסגערופן פיל טומל אין דער ציוניסטישער וועלט. (87)

ער ווערט אן „אבל"

און שוואכער אין זיין געזונט

דער זומער פון 1899 איז נישט געווען זייער אנגענעם פאר אים. צוערשט האט אים געטראפן א פאמיליע-אומגליק — זיין פאטער, צו וועמען ער איז געווען זייער צוגעבונדן, איז געשטארבן. פאר א לאנגע צייט האט ער זיך געפילט זייער דערשלאגן, טרויעריק, און דאס האט געשטערט זיין ליטערארישע ארבעט. עס איז אינטערעסאנט צו באמערקן, אז ער פלעגט גיין יעדן טאג אין שול זאגן „קדיש", כאטש ער האט פיל יארן שוין נישט אריינגעטראטן דארטן. אין שול טרפעט מען, געוויינטלעך, נאר אלטע לייט, די „זקנים", מיט וועלכע ער האט זיך שטארק פאראינטערעסירט, און האט געקליבן פיל מאטעריאל פון זיי פאר זיינע אידייען. (88)

באלד נאך דעם איז פארגעקומען די דריי-יאריקע קאנפערענץ פון די חובבי ציון אין אדעסא, אין וועלכער ער האט גענומען אן אקטיוון און אנגעזעענעם אנטייל. די הנהגה פון דעם אדעסער קאמיטעט האט אים גאר ניט צופרידגעשטעלט, און ער האט שטארק קריטיקירט זייער אר-

בעט, וועלכע איז געווען קעגן זיינע איבערצייגונגען און געדאנקען, און אים איז אויסגעקומען צו קעמפן מיט דער גאנצער סביבה ארום, אג" הויבנדיק מיט דעם פאליטישן ציוניזם און ענדיקנדיק מיטן חבת ציון. זייענדיק פון דער נאטור א באוועגלעכע פערזאן און ארבעטנדיק אזוי שווער, איז ער אים ענדע געווארן נערוועז. ער באקלאגט זיך, אז ער פילט עטוואס שטורעמדיק און אן אויפערעגונג אין זיין קערפער און אז ער האט נישט קיין חשק צו ארבעט. די דאקטוירים האבן אים פארבאטן צו פארלאזן זיין הויז און אנגעזאגט אז ער מוז א סך רוהען פאר עטלעכע חדשים. דערפאר האט ער נישט געקענט פארן קיין באזעל צום דריטן קאנגרעס.

ער אליין באציט זיך אבער צו זיין געזונט-צושטאנד פיל לייכטער, ער רופט עס אן א „ווייבערשע קראנקהייט“ און ער וויל זיך נישט אונטערגעבן. די „אחיאסף“ לייטע פאדערן פון אים, אז ער זאל פארן קיין אויסלאנד אויף זייערע הוצאות. ער זאגט זיך אפ דערפון, וויל, לויט זיין מיינונג, איז די קאסע פון „השלח“ נאך נישט גענוג רייך, אז ער זאל זיך דערלויבן אזא מין לוקסוס. ער טרייסט זיך, אז אלץ וועט פאר- איבער נאך א לענגערן אפרו. (39).

דער באניימער קאמף מיט הרצלען

ער איז נישט געפארן צום דריטן קאנגרעס, אבער דאס האט אים נישט געשטערט ארויסצוגיין אין זיין ילקוט קטן ל"ו מיט קריטיק וועגן די האנדלונגען פונם קאנגרעס. די ארץ ישראל פראגע מיט אירע עק-זיסטירנדיקע קאלאניעס האט מען, לויט זיין מיינונג, ארונטערגעמאכט כלאחר יד, אין דער צייט ווען דער ישוב האט געפאדערט געוויסע אויס-פעסערונגען און טיילווייז ראדיקאלע ענדערונגען, כדי אים געבן א מעג-לעכקייט פאר א פעסערער לעבנס-עקזיסטענץ. מען האט כמעט קיין וויכטיקעס באשלאסן, נאר אלץ איבערגעגעבן צום אקציאנס-קאמיטעט, וואס מיינט גארנישט טאן.

די צווייטע וויכטיקע פראגע — די קולטורעלע ציוניסטישע ארבעט צווישן פאלק, זאגט ער, האט מען אפגעפטרט מיט עטלעכע גוטע דרשות און ווידער דאסזעלבע — איבערגעגעבן צו א קאמיסיע, כדי פטור צו ווערן.

ער באשולדיקט אין דעם הרצל, ווייל ער האט זיך אויסגעדריקט אין פארלויף פון א דיסקוסיע, אז ער פארשטייט ניט די פארבינדונג פון דער אידישער קולטור מיטן ציוניזם. דר' הרצל האט זיך אפילו געווענדט צו דר' גאסטער אין לאנדאן מיט דער פראגע: „וואס איז אידישע קול-טור?" און דר' גאסטער האט אים נישט געקענט געבן קיין קלארע תשובה. הרצל, זאגט אחד העם, דריקט זיך אויס אין זיין רעדע אויף דעם קאנ-גרעס, אז דאס פאלק פירט א קאמף פאר זיין „עקזיסטענץ, עהרע און פריי-הייט". פרעגט ער אים: „וואס הייסט די עקזיסטענץ פון א פאלק, אויב נישט זיין נאציאנאלער קיום מיט אלע זיינע אויספירלעכע אייגנשאפטן?" „וואס הייסט די עהרע פון א פאלק, אויב נישט זיינע גייסטיקע שאפונ-גען, וועלכע ער טראגט צו דעם אוצר פון דער מענטשלעכער קולטור?" און „וואס הייסט די פרייהייט פון א פאלק, אויב נישט זיין „איבערלעכע פרייהייט" פאר דער אנטוויקלונג פון זיינע אייגענע קרעפטן אויף דעם דערווארבנטן וועג פון זיין היסטארישן לעבן?" „און דער ציוניסטישער מנהיג גייט קעמפן פאר דעם פאלקס עקזיס-טענץ, עהרע און פרייהייט, און פארשטייט נישט די שייכות פון דער אי-דישער קולטור מיטן ציוניזם. אויף אזוי פיל איז דייטלעך צו זען, ווי דער נייער ציוניזם איז אויבערפלעכלעך און נישט טיף איינגעווארצלט און איז נישט געבויט אויף א גוטן יסוד".

די דריטע ריזע נאך ארץ ישראל

אחד העם האט זיך נישט באנוגנט נאר מיט קריטיקירן די פירער פון דער ציוניסטישער ארגאניזאציע, פארוואס זיי פארנאכלעסיקן די פראק-טישע ארבעט אין פאלעסטינע, נאר ער אליין האט פעסט באשלאסן זיך אריינצואווארפן מיט זיין גאנצער ענערגיע אין דער פארבעסערונג פונם ישוב הארץ. די קאנפערענץ אין אדעס האט באשלאסן, אז מען זאל מאכן א גרינדלעכע אונטערזוכונג פון דעם גאנצן צושטאנד אין לאנד. דיווע מיסיע האט מען אים פארגעשלאגן און ער האט מיט גרויס חשק אנגע-נומען, כאטש ער האט געמוזט אויפגעבן, צוליב דעם, דאס רעדאקטירן פונם „השלח", ביז וואנען ער וועט קומען צוריק. ער האט נישט געוואלט אפשטעלן דעם ארויסגאנג פון זשורנאל פארן ענדע יאר און נאך פיל

באראטונגען האָט ער באַשלאָסן איבערגעבן די רעדאַקציע פאַר אייניקע חדשים, צו דר' ש. בערנפעלד צו וועמען ער האָט געהאַט מער צוטרוי ווי צו אנדערע שרייבער. עס איז כאַראַקטעריסטיש, ווי אומרויך ער איז געווען איבער דעם שיקזאַל פון „השלח“ מיט וואָכן פריער האָט ער אים געגעבן אינסטרוקציעס און פונקטן, ווי ער זאָל זיך באַגייבן מיט דער אַרבעט פון רעדאַקטירן, ווי צו באַהאַנדלען די שרייבער, דעם דרוֹ-קער, צענזאָר און אַז. וו. ביז די קלענסטע איינצלהייטן. (40)

אין די לעצטע טעג פון אַקטאָבער, 1899, איז ער אָפּגעפאַרן נאָך פאַ-לעסטינע צום דריטן מאָל. ער שרייבט צו זיינע פריינט און חברים, אַז אין פאַרלוף פון דער גאַנצער צייט, וואָס ער וועט דאַרטן פאַרברענגען, וועט ער זעלטן מיט זיי קאַרעספּאָנדירן, ער וועט קיין באַריכטן ניט שיקן ביז וואָנען ער וועט זיין גאַנצע אַרבעט ענדיקן און זיין מיסיע פאַלקאַם אויספילן, און דאָן וועט ער ברענגען מיט זיך אַן אויספירלעכן באַריכט צו דעם קאָמיטעט אין אָדעס.

אַרום זעקס חדשים האָט ער פאַרוויילט אין ארץ ישראל. באַזוכט כמעט אַלע קאָלאָניעס און געמאַכט אַ גרינדלעכע אונטערזוכונג און פאַרשונג פון יעדן באַזונדערן צושטאַנד. ער האָט פינקטלעך שטודירט די אַלגע-מיינע לאַגע פון די אידישע איינוואוינער אין לאַנד, די אנשטאַלטן, און איבערהויפּט דעם סיסטעם פון די בתי-הספר און קינדער-גאַרטנס. די שווע-רע אַרבעט דאַרטן און די גרויסע אויפּרעגונג, וואָס ער האָט דורכגעמאַכט צוליב דער אומצופרידנהייט און נויט, וואָס ער האָט געפונען אין פאַ-לעסטינע, האָט אים גאָר אינגאַנצן צעבראַכן. סוף אַפריל, 1900, קומט ער צוריק קיין אָדעס נישט אין בעסטן געזונט-צושטאַנד און די דאָק-טוירים פאַרזאָגן אים שטרענג, אַז ער מוז זיך פאַלשטענדיק אויסרוהען און נישט טאָן קיין אַרבעט. אפילו דאָס רעדאַקטירן פון „השלח“ האָט ער אָפּגעשטעלט ביז ענדע יאָר. ער האָט מורא געהאַט אַנצוטרויען די אַרבעט אַ צווייטן, און דער זשורנאַל איז נישט אַרויסגעגאַנגען ביז אָג-הויב 1901. דעם זומער און אַ טייל פונם הערבסט פאַרברענגט ער אין וואַלד אַרום האַמעל ביי זיין בעסטן פריינט מרדכי בן הלל הכהן. אַבער פאַרן פאַרלאָזן די שטאָט, האָט ער באַשלאָסן אָפּצוגעבן אַ מינד-לעכן באַריכט פון זיין רייזע, צום אָדעסער קאָמיטעט. שרייבן, זאָגט ער, איז צופיל אַרבעט און שווער פאַר אים, אַבער ריידן קען ער נאָך. עס

איז טאקע אינטערעסאנט צו באמערקן וויפל ענערגיע דער מאן האט פארמאגט. זיין מוח האט געארבעט וואונדערבאר און זיינע רייד האבן געפלאסן ווי פון א קוואל. צען זיצונגען האט ער געהאט מיטן קאמיטעט און ביי יעדער זיצונג גערעדט איבער דריי שעה און אלעס אן נאטיצן. בסך הכל א באריכט פון דרייסיק שעה און דאס, האט ער געזאגט, איז נאך אן אנהויב, דאס איבעריקע וועט ער פארענדיקן אין שריפט, ווי נאך ער וועט ווערן געזינטער. (41)

אזוי ווי דער באריכט צום קאמיטעט איז נאך ניט געווען קיין פאל-קאמענער, האט דער לעצטער זיך נישט געאייילט עס צו פארעפנטלעכן. דערווייל האט זיך אנגעפאנגען נישט קיין קליינער טומל אין דער טעג-לעכער פרעסע מיט דער פאדערונג, אז ער זאל פובליצירן דעם רעפארט אנגעבנדיק טעות הלמאי ער שווייגט. זיינע קעגנער האבן דא געפונען א גוטע געלעגנהייט צו בויען פארשיידענע השערות און פאנטאזיעס, אז מען פארבאהאלט א סוד פון עולם, און מע האט אים מיט דעם זייער שטארק באליידיקט. ער באקלאגט זיך אין זיינע בריוו צו פריינט, ווארום מען פארשטייט אים נישט. ער איז דאך נאך געווען א שליח פון קאמיטעט און צום לעצטן האט ער באריכטעט וויפל ער איז נאך געווען אימ-שטאנד. איצט איז דאס זייער פליכט צו פארעפנטלעכן זיין רעפארט. אבער דער פארדרוס אין דער פרעסע האט זיך געשטארקט פון טאג צו טאג און ער, זייענדיק נאך שוואך, האט זיך אנגעטאן די גרויסע מי און פון זיין זומער-וואוינונג צוגעשיקט א מאמר צום „לוח החיאסף“, אלס הקדמה פאר א ווייטערדיקן „אמת מארץ ישראל“, וואס האט אביסל בא-רוהיקט דעם עולם. (42)

„הדור“

אין דער צייט ווען ער האט אנגעהויבן מאכן אלע הכנות צו באנייען דעם ארויסגאנג פון „השלח“ צום אָנפאַנג פון 1901, באַשליסן די „אחי-אסף“ לייט אין וואַרשע, אַרויסצוגעבן אויך אַ וועכנטלעכע צייטונג אויף העברעאיש מיט דעם נאָמען „הדור“. לכתחילה איז אחד העם, אלס איי-נער פון די אָנפירער פון „אחיאסף“ פארלאג, געווען שטארק דאָקעגן

אזא פלאך, צוליב דער מיינונג, אז די צייט און דער דור זענען נאך ניט מוכשר פאר אזא לוקסוס אונטערנעמונג. נעמענדיק אין אַנבאַטראַכט די שוועריקייטן, וואָס דער „השלח“ מאַכט איצט דורך אַרויסצוגיין רעגל־מעסיק אָן אַ דערפֿאַלג, איז דאָך זעלבסטפאַרשטענדלעך, אַז אין אַ קורצע צייט שפּעטער וועט אַ וועכנטלעכער זשורנאַל מוזן אונטערגיין. אַם ענדע, דורך דעם דרוק פון זיינע חברים, האָט ער זיך געמוזט אונטערגעבן. אָבער דאָ קומט פֿאַר אַ נייער ווידערשטאַנד צו די פלענער פון „אחיאסף“. ער איז ניט איינשטימיק מיט זיי, אַז דוד פרישמאַן זאָל זיין דער רעדאַקטאָר. אַלס מענש און שרייבער שעצט ער אים זייער און ער ליבט אים פֿאַר זיין ליטעראַרישער שאַפונג. אָבער „אחיאסף“, פון וועלכן ער איז אויך אַ טייל, דענקט דאָך צו באַשאַפן אַן אַרגאַן, וועמעס ציל זאָל זיין אין פֿאַר־שפּרייטן דעם נאַציאָנאַלן און ציוניסטישן געדאַנק, און פרישמאַן איז נאָך פֿאַרלויפיק ווייט פון ביידע שטרעמונגען. און אפילו אויב פרישמאַן זאָל מסכים זיין זיך אונטערצוגעבן און אָננעמען די פראָגראַמע, וועלכע „אחיאסף“ וועט אים אַרויסשטעלן, איז ער נאָך אַלץ קעגן דעם, ווייל דאָס וועט הייסן רעדאַקטירן אונטער אַ פאַלשער מאַסקע, וועלכע, נאָך זיין מיינונג, איז דאָס דער גרעסטער איבל, וואָס מען קען זיך נאָר פֿאַר־שטעלן. ער רופט דאָס: געקויפטע און פֿאַרקויפטע אידיען ווי אויפן מאַרק. ער וואָלט בעסער געוואָלט, אַז פרישמאַן זאָל אַליין אַרויסגעבן אזאָ צייטונג און רעדאַקטירן זי לויט זיינע איבערצייגונגען און זיין עהרלעך צו זיינע מיינונגען. דאָן, זאָגט ער, וואָלט ער אים מער געשעצט און מיט פֿאַרגעניגן וואָלט ער אים געקענט ענטפערן און פירן מיט אים דיס־קוסיעס. ער האַפט, אַז פרישמאַן וועט סוף כל סוף נישט קענען בייקומען דעם נסיון און וועט רעדאַקטירן לויט זיינע איבערצייגונגען און דאָן וועט אפשר דער „הדור“ זיין פיל שענער און מער אינטערעסאַנט. (48)

ער האָט שפּעטער איינגעשטימט אפילו צו נעמען אַ געוויסן אַנטייל אין דער אַרבעט פון „הדור“ און שרייבן לויט זיינע אידיען. אין זיין מאַמר פֿאַר דעם ערשטן נומער פון זשורנאַל איז ער גלייך געקומען אין ווידערשפּרוך מיט דעם רעדאַקטאָר, וועלכן ער רופט מיט שפּאַס „בעל תשובה“. אין דעם אַרטיקל דריקט ער אויס זיין מיינונג מיט דעם גאַנצן אַמת, וואָס ער דענקט פון אזאָ צייטונג. פרישמאַן און די „אחיאסף“ לייט האָבן אין אָנפאַנג געצווייפלט צי מען זאָל דעם אַרטיקל לאָזן דרוקן. אָבער

דער כאראקטער און דער אינהאלט פון דעם מאמר זענען געווען דורכ-
 געדרונגען מיט לויטער אמת און מיט גרויס איבערגעבנקייט צו דעם
 העברייאישן געדאנק. ווען דער ערשטער נומער פון „הדור“ איז אַרויס,
 האָט זיין מאמר געמאַכט דעם גרעסטן איינדרוק. (44)

ווען דער „השלח“ האָט ווידער אָנגעהויבן דערשיינען אין יאָנואַר,
 1901, איז דער „הדור“ געווען מיט אים אין ווידערשפרוך פון אידיען
 כאַטש ביידע צייטשריפטן זענען אַרויסגעגעבן געוואָרן פון „אחיאסף“.
 אחד העם איז געווען גערעכט, לויט ווי ער האָט פאַראויס זיך אויסגע-
 שפּראַכן, מיט דער מיינונג, אַז ביידע רעדאַקטאָרן זאָלן זיין פריי אין
 זייערע אויסדריקן און זיי זאָלן אַרבעטן זעלבסשטענדיק, לויט זייערע
 שטאַנדפּונקטן און איבערצייגונגען, כל זמן זיי פירן זיך אנשטענדיק און
 באַרירן קיינעם פּערזענלעך. ווי ער האָט פאַראויסגעזאָגט, אַזוי איז טאַקע
 געשען. דער „הדור“ האָט געמוזט אויפהערן דערשיינען אויפן צווייטן
 יאָר. די „אחיאסף“ לייט האָבן נישט געקענט אויסהאַלטן דעם פינאַנ-
 ציעלן דרוק.

1901—1902

פארשיידענע עפיזאדן

די ווידערארויסגעבונג פון „השלח”

פראגן וועגן ארץ ישראל

ארבעט שווער פארן ישוב

די שמיטה פראגע

על פרשת דרכים

די פארזער דעלעגאציע

דר' הרצלס אוידיעניץ ביים סולטאן

די שלעכטע לאגע פון „אחיאסף”

רבניצקי, געהילף-רעדאקטאר ביים „השלח”

„התורה והעבודה” (וועגן פינסקער)

די ווידער־ארויסגעבונג פון „השלח“

די הכנות צו באַנייען דעם אַרויסגאַנג פון „השלח“ איז אים נישט אנגעקומען אזוי גרינג. ער לייגט אויס פלענער ווי צו פאַרבעסערן דעם אינהאַלט און רייכער מאַכן דעם ליטעראַרישן מאַטעריאַל פון זשורנאַל, צו זיין גרויסן באַדויער קריגט ער נישט די געווינטשטע שטיצע פון די העברייאישע שרייבער. זייערע אַרטיקלען פלעגן קומען צו אים נישט אין ריכטיקן געשטאַלט, פול מיט גראַמאַטישע גרייזן, זאַצן וועלכע האָבן קיין פאַרבינדונג פון געדאַנק און דער אָנהויב שטימט נישט מיטן סוף. דערביי איז אינטערעסאַנט צו באַמערקן, אַז אפילו גרויסע באַוואוסטע שרייבער ווי ש. פ. ראַבינאָוויטש (שפ"ר) און זיין גלייכן, זענען אויך גע- ווען ניט פאַרזיכטיק אין זייער שרייבן. אַזאַ צושטאַנד האָט אים פאַר- שאַפט פיל עגמת נפש, מי און צייט און ער באַקלאַגט זיך זייער שטאַרק פאַר זיינע פריינט. (45)

פראַגן וועגן ארץ ישראל

אין דערזעלבער צייט האָט ער גענומען אויסאַרבעטן זיין מאַטע- ריאַל, וואָס ער האָט אָנגעזאַמלט אויף זיין לאַנגע רייזע און שטודיום אין פאַלעסטינע. ער האָט געביטן דעם נאָמען פון „אמת מא"י" אויף „פראַגן וועגן ארץ ישראל“, וועלכע ער האָט אָנגעהויבן דרוקן אין „השלח“ אין פאַרלויף פון יאָר 1901. די מאַמרים האָבן אויפגעשטורעמט די גאַנצע אידישע נאַציאָנאַלע באַוועגונג. ער האָט קיין זאך נישט דורכגעלאָזן און קיינעם נישט געשאַנעוועט מיט זיין קריטיק, די פראַטעסטן און פאַר- דרוסן, וועלכע זענען נאָכהער אָנגעקומען אויף זיין חשבון, האָבן אים ווייניק געקימערט. דער שטורעם, זאָגט ער, וועט אין גיכן פאַראיבער און דער אמת וועט אַרויפשווימען. און אזוי איז טאַקע פאַרגעקומען. מיט אַ קורצע צייט שפעטער זענען גרויסע און בעסערע ענדערונגען געמאַכט געוואָרן אינם גאַנצן סיסטעם פון דער פאַלעסטינער אַרבעט. (46)

ארבעט שווער פארן ישוב

זיין ארבעט פארן ישוב איז געווען איבערטערפלעך און איבער זיינע קרעפטן. די חבת-ציון באוועגונג פון אמאל און דער נייער „ציוניזם“ איז שטענדיק געווען א טייל פון זיין לעבן. אפט קאמיטעט זיצונגען און אלגעמיינע אספות, שרייבן ארטקילען און א גרויסע צאל בריוו צו שריי-בער און כלל-טוער אין פיל לענדער, האבן פארנומען זיין גאנצע צייט. ער האט נאכגעפאלגט מיט דער גרעסטער אויפמערקזאמקייט יעדן שריט און באוועגונג פון דער ארבעט פאר ארץ ישראל, און אין פאל פון א נישט געלונגענער אקציע פלעגט ער זיך זייער אויפרעגן. פיל שמערצן האט אים פארשאפט דער שלעכטער צושטאנד פון דער באוואוסטער קא-לאניע „קאסטינא“, וועלכע איז כמעט אינגאנצן אויפגעבויט געווארן דורך דער הילה פונם אדעסער קאמיטעט און ער איז געווען זייער באזארגט וועגן דעם ארימען מצב פון די קאלאניסטן.

די שמיטה פראגע

מיט זיין גאנצער זארג וועגן „קאסטינא“ איז אינטערעסאנט צו בא-מערקן זיין שטעלונג צו דער קאלאניע אין שייכות מיט דער באוואוס-טער „שמיטה“ פראגע. אין יענער צייט, תרנ"א, איז אויסגעקומען דאס „שמיטה יאר“ אין ארץ ישראל. דאן איז די „שמיטה“ געווען איינע פון די שווערסטע פראבלעמען אין לאנד. עס זענען אנגעגאנגען פיל דיס-קוסיעס צווישן די פאראיינען און גרויסע פאלעמיקעס אין דער פרעסע. א טייל פון די פרומע חובבים און מיט זיי פיל רבנים האבן באשטאנען, אז די מצוה פון „שמיטה“ זאל דורכאויס ווערן אפגעהיט. דאקעגן אבער זענען געווען אייניקע גרויסע רבנים וגאונים, די אמתע איבערגעגעבענע חובבים און ציוניסטן, וועלכן האבן געזוכט און געפונען א היתר אויף שמיטה. געוויינלעך האבן די לעצטע געקראגן די אונטערשטיצונג פון דעם גרויסן משכילישן עולם און „שמיטה“ איז אפיציעל דערקלערט גע-ווארן „מותר“. אייניקע קאלאניסטן און צווישן זיי די „קאסטינא“, זייער פרומע אידן, האבן נאך אלץ מורא געהאט אויפצוגעבן די „שמיטה“ מצוה און פאשלאסן נישט צו ארבעטן דעם יאר. דאס האט זייער אויפגעבראכט

אחד העם, איבערהויפט אויף „קאסטינא“. ער לאזט זיי וויסן מיט זייער שטרענגע און קלארע דבורים, אז אויב זיי וועלן נישט אַרבעטן און היטן „שמיטה“, קענען זיי הונגערן, דער קאַמיטעט וועט זיי ניט שפּיזן. (47)

על פרשת דרכים

אַלס באַלוינונג פאַר זיינע שמערצן און פיל ערגערניש אין זיין אונ-
מידלעכער אַרבעט, איז ער געווען מלא שמחה און אַרויסגעצייגט גרויס
צופרידנהייט, ווען די „אחיאסף“ אין וואַרשע האָט אים געלאָזט וויסן, אז
דער יערשטער באַנד פון „על פרשת דרכים“ איז אינגאַנצן אויספאַרקויפט
געוואָרן און זיי גרייטן זיך פאַר אַ צווייטער אויסגאַבע. די „אחיאסף“
האַבן פון אים פאַרלאַנגט זיין בילד פאַר דער נײַער אויסגאַבע מיט אַ קור-
צער ביאָגראַפיע. זייענדיק שטענדיק אַ קעגנער פון רעקלאַמע און באַרײ-
מעריי, האָט ער, נאָטירלעך, דורכאויס ענטזאָגט זיך פון אַזאָ כבוד. „אַזאָ
עהרע“, זאָגט ער, „וועט איר מיר קענען צוטיילן נאָך מיין טויט, צו
דער דריטער אויסגאַבע, אָבער פאַרלויפיק פיל איך זיך נאָך נישט אַזוי
אַלט און די צייט איז נאָך ווייט אַוועק צו דערציילן דעם עולם ווער איך
בין. נאָר אַ מענטש קען קיינמאַל נישט זיין זיכער מיט זיך. אויף דער
עלטער וועל איך זיך פילייכט נאָך באַנאָרשן לויט דעם פסוק: „אל
תאמין בעצמד““. וועגן זיין בילד האָט ער געענטפערט: צו וואָס דאַרפן
די לעזער וויסן די מאַס פון זיין נאָז, אָדער וואָס פאַר אַ סאַרט באַרד ער
טראָגט? זיינע געדאַנקען קענען זיי אויסגעפינען לייענענדיק זיינע
ווערק. (48)

די פאַרזייער דעלעגאַציע

אינמיטן ברען פון זיין אונמידלעכער אַרבעט פאַר דעם ישוב הארץ
קומט ביי אים פאַר אַ קריזיס און ער באַשליסט אויפצוגעבן פאַר אַ צייט
זיין אַקטיוויטעט אין דעם אָדעסער קאַמיטעט, צוליב דער געשעעניש
מיט דער באַוואוסטער „פאַרזייער דעלעגאַציע“ אין זומער 1901.
סוף ווינטער פון יענעם יאָר איז פאַרגעקומען אַן אַלגעמיינע אספה
פון די חובבי ציון אין אָדעס. לויט אחד העםס אויסדריקן איז די

אספה געווען אַ מיניאַטורנער קאָנגרעס, ווי דער ערשטער אין באַזעל. די חברים, וועלכע פיל פון זיי זענען געווען איבערגעגעבענע ציוניסטן, האָבן אַריינגעבראַכט אין דער אספה אַרדענונג און סיסטעם אויף דעם אייראָפּיאישן שטייגער. דערהויפּט, זאָגט ער, איז דאָס דער ערשטער מאָל פאַרגעקומען, אַזוי ווי אויף דעם באַזעלער קאָנגרעס, ווען דאָס איי-דישע פּאַלק האָט עפנטלעך מיט אַ דערהויבענער שטימע געלאָזט הערן דאָס גרויסע וואָרט: „נאַציאָנאַלע פּרייהייט“. דאָס זעלבע האָט אויך איצט אין אַדעסא, דער „ישוב ארץ ישראל“ געגעבן זיין וואָרט: „מענשלעכע פּרייהייט“. פאַר אייניקע צענדליק יאָר האָלט מען אין בויען „ישובים“ אין לאַנד, די חובבים פון איין זייט און דער „נדיב“ פון דער אַנדערער. און ווען מען קומט שוין, דאָכט זיך, צו אַ תכלית, קומען פּלוצלינג נישט-פאַראויסגעזעענע סיבות און אַלץ ווערט צעשטערט. אַזאָ צושטאַנד קומט פאַר שוין גאָר אַ לאַנגע צייט. נאָך פיל חקירה ודרישה איז די אַלגע-מיינע אספה געקומען צום באַשלוס, אַז די הויפּט סיבה פון דער נישט-געלונגענער קאָלאָניאַציע איז, וואָס די קאָלאָניסטן האָבן אויף זיך צו-פיל אויפגעזען און אפּטרופּסען, וועלכע גיבן זיי נישט די מעגלעכקייט פון זעלבסשטענדיקייט. צופיל מנהיגים און בעלי עצות. אַ קאָמיטעט פון די בעסטע פירער אין דער באַוועגונג איז דאָן אויסגעקליבן געוואָרן, און אחד העם צווישן זיי, אַלס „דעלעגאַציע“, וועלכע זאָל פאַרן קיין פאַריז זיך זען מיטן „נדיב“, פאַראַן ראַטשילד און פאַרלייגן פאַר אים דעם נייעם פּלאַן זייערן, לויט וועלכן די קאָלאָניסטן זאָלן קריגן די מעגלעכקייט צו ווערן זייערע אייגענע בעלי-בתים. אויסבעסערן דעם גאַנצן סיסטעם פון ישוב אויף נייע יסודות, וועלכע זאָלן איין מאָל פאַר אַלע מאָל אָפּשאַפן די געוואוינהייט פון בעטן שטיצע און בלייבן דיזעלבע קבצנים. דער ווינער אַקציאָנס-קאָמיטעט און דערהויפּט הרצל און נאָרדוי, זענען געווען קעגן אַזאָ „דעלעגאַציע“. זיי זענען געווען זיכער, אַז מען וועט סיי ווי סיי גאָרנישט אויספירן, און פון דעם פאַליטישן שטאַנדפּונקט איז אַזאָ ריזע קעגן דעם כבוד פון ציוניות. אחד העם, זייענדיק ווייט פון פאַלי-טישער טאַקטיק, איז דורכאויס באַשטאַנען, אַז די דעלעגאַציע מוז קומען צום פאַראַן מיט אַ שטאַרקער „פּאָדערונג“ אינם נאָמען פון דער אידישער נאַציאָנאַלער גערעכטיקייט.

דער ענטפער פון פאַראַן צו דער דעלעגאַציע איז געווען די גרעסטע

באליידקונג צו זיי. אין קורצן איז זיין תשובה געווען: „איך בין דער איינציקער בעל-הבית איבער דעם גאנצן ישוב, איך האב אים געמאכט און איך וויל נישט, אז אירגנד וועלכע געזעלשאפט (מיינענדיק די חו"צ) אָדער די קאלאָניסטן אליין, זאלן זיך מישן אין דער איבערלעכער הנהגה און מיר זאָגן דעות אין „מיין אַרבעט“. קורץ און שאַרף!

די דעלעגאַציע, לויט ווי אחד העם שרייבט, האָט אויסגעהערט די מוסר-רייד מיט הכנעה, ווי „פאַרזינדיקטע“ און „בעטלערס“ און זענען געווען גרייט צו בעטן מחילה ביי דעם „פריץ“ מיט דעם צוזאג צו ווערן פרום און געהאַרכזאַם אויף ווייטער. און אזוי אומגעפער, קומענדיק צוריק אַהיים, האָבן זיי זיך אויסגעדריקט אין זייער „דעקלאַראַציע“, וועלכע איז נאָכהער פובליצירט געוואָרן אין דער פרעסע. ער מיט נאָך צוויי דעלעגאַטן זענען אַרויס עפנטלעך מיטן שטאַרקסטן פראָטעסט קעגן דער האַנדלונג פון די איבעריקע דעלעגאַטן אין פאַרענטפערן זיך פאַר דעם באַראָן. ער האָט אַרויסגעלאָזן אַ פייערדיקן מאמר מיט דעם נאָמען „שלוחי עם עני“ קעגן זיינע חברים אין וועלכן ער פאַרדאַמט מיט די שאַרפסטע רייד זייער האַנדלונג. ער זאָגט, אז דער הויפט-געדאַנק פון זייער מיסיע איז דאָך געווען: קומען צום באַראָן ווי אַ שטאַלץ פאַלק, פאַרשטייער פון דער נאַציאָנאַלער פאַלקס-אַרבעט, כדי אויסצואַרבעטן אַ געמיינזאַמע קאַאָפּע-ראַציע לטובת דעם גאַנצן ישוב-סיסטעם. און אויסגעלאָזן האָט זיך, אז זיי זענען געשטאַנען פאַר אים ווי „שתדלנים“ מיט אַראָפּגעלאָזטע קעפּ. ווי נאָר ער האָט זיי געזאָגט דאָס וואָרט „ניין“, האָבן זיי מער נישט געפּוּר נען קיין מוט אים צו געבן דעם ריכטיקן ענטפער און ווי „שנאָרערס“ זענען זיי געבליבן שטיל. אויב זיי האָבן מורא געהאַט טאַמער וועט דער „נדיב“ צוריקציען זיין שטיצע צו די קאלאָניסטן, איז דאָך נישט בעסער און שענער געווען צו ריזיקירן די „חיי שעה“ פאַר דעם „חיי עולם“ ווען מען וויל בויען אַ נאַציאָנאַל-פריי לעבן אין דער צוקונפטיקער פאַלעס-טינע. פרייהייט ווערט גענומען און נישט געגעבן! און אזוי איז ער וויי-טער אָנגעגאַנגען מיט זיינע שאַרפע אויסדרוקן.

דער איינצידענט האָט אים זייער נידערגעשלאָגן און ער פאַשליסט זיך צוריקצוציען פון דעם חובבי-ציון קאַמיטעט, נישט זיין מער אַקטיוו אין דער אַרבעט און זיך אָפּגעבן אויסשליסלעך מיט ליטעראַרישער שאַפּונג. „אונזערע אַלטע ציוניסטן“, זאָגט ער, „זענען גבורים מיטן מויל און

פחדנים אין טאטן. זיי האָט אויפגעגעסן די פראָזן און זענען מער נישט
פיאיק פאַר גרויסע מעשים, וועלכע פאָדערן גבורה. אָבער דער נייער
דור וועט ענדיקן זייער אַרבעט!" (49)

ד'ר' הרצל'ס אוידיעניץ ביים סולטאן

עס איז כדאי צו באַמערקן וועגן אַן אַנדער אינטערעסאַנטער דערשיי-
נונג, וועלכע איז פאַרגעקומען אין דעם זעלבן זומער פון דער „פאַריזער
דעלעגאַציע" און וועלכע איז אַביסל ענלעך צו דער לעצטער און די שטע-
לונג וועלכע אחד העם האָט גענומען צו איר. דאָס איז די באַוואַסטע
אוידיעניץ פון דר' הרצל מיט דעם סולטאן פון טערקיי. אין דער צייט וואָס
דר' הרצל און דר' נאָרדוי זענען געווען דורכאויס קעגן דער „דעלעגאַ-
ציע" צום „נדיב", זייענדיק זיכער, אַז ער וועט בשום אופן זיי נישט נאָכ-
געבן, איז אחד העם אַרויס קעגן דעם „סולטאַנס אוידיעניץ" צוליב דער
מורא, אַז דער אַקט וועט נאָך מער שאַדן טאָן דעם ישוב אין ארץ ישראל.
ער, אַלס קעגנער פון דער דיפלאַמאַטישער אַרבעט אין ציוניזם, האָט נישט
געוואָלט נאָכגעבן און מודה זיין, וועגן דער פאַליטישער באַדייטונג פון
דער אוידיעניץ פאַר דעם ציוניזם. הרצל האָט דאָך געדענקט, אַז אַזאַ
אומגעוויינלעכע דערשיינונג אין אידישן לעבן וועט מאַכן אַ גרויסע וויר-
קונג אויף די אידישע גבירים און זיי וועלן קומען שנעל מיט זייער פינאַנ-
ציעלער הילף צו קויפן ארץ ישראל פון דעם סולטאן און דערמיט וואָלט
טערקיי זיך אויך געראַטעוועט פון אירע שווערע שולדן. אָבער ווען די
מאָסן מיט זייערע רייכע זענען געבליבן רואיק אין זייער ליטורגישן שלאָף
און נישט געקענט זען, אַז זיי פאַרלירן דעם בעסטן און גרעסטן מאַמענט
אין זייער געשיכטע, איז דאָך נישט געווען הרצל'ס שולד. אחד העם ווידער,
ווי זיין שטייגער, וויל צייגן מיט דעם, אַז אונזער הויפט אויפגאַבע איז
צו דערציען פריער דאָס פאָלק עס זאָל זיין צוגעגרייט פאַר אַזעלכע גרויסע
מעשים. מעגלעך, אַז ביידע האָבן געדענקט ריכטיק, אָבער ווער איז שול-

דיק אין דעם? (50)

די שלעכטע לאַגע פון „אחיאסף"

זיין האַפּענונג, אַז איצט, נאָך דעם ווי ער האָט פון זיך אַראַפּגענומען
דעם יאָך פון קהלשע אַרבעט דורך זיין אַרויסטרעטן פון דעם חובבי-ציון

קאמיטעט, און אפגעבנדיק זיך אינגאנצן צו ליטעראטור, וועט זיין מצב ווערן אביסל רואיקער, איז נישט אינגאנצן פארווירקלעכט געווארן. די אייגנטימער פון „אחיאסף“ האבן זיך ארומגעקוקט, אז די פינאנציעלע אינ-טערעסן פון זייער געזעלשאפט גייען נישט ווי אים בעסטן. דער ביכער-מארק פון העברייאישע ספרים האט זיך פיל פארקלענערט און דערצו זענען זיי נאך אריינגעקראכן אין פיל מער הוצאות דורך דער אויסגאבע פון „הדור“, וועלכער האט געבראכט נישט קיין פארדינסטן, נאר געמאכט פארלוסטן. ער אלס איינער פון די ערשטע גרינדער פון „אחיאסף“, איז געווארן באזארגט וועגן איר שלעכטן מצב און בפרט ווען ער האט זיי נאך לאנג פאראויס מתרה געווען וועגן דעם „השולח“. אים מערסטן איז ער געווארן אומרואיק וועגן דעם גורל פון „השולח“ פון וועלכן די „אחיאסף“ זענען געווען די ארויסגעבער. בכלל באקלאגט ער זיך פאר זיינע קאלעגן, אז א לאסט פון ליטערארישער ארבעט צוזאמען מיט פינאנציעלע זארגן איז שוין אביסל צו שווער פאר אים צו טראגן.

דערצו נאך האט „אחיאסף“ געפאדערט פון אים, אז אויסער דעם „ילקוט קטן“ זיינעם זאל ער שרייבן מער מאמרים, כדי רייכער צו מאכן דעם „השולח“ און נישט אפגעבן זיך אזוי פיל מיט דער שטרענגקייט פון אויסבעסערן די ארטיקלען פון אנדערע שרייבער אויף וועלכע ער פאר-לירט אזויפיל צייט און קרעפטן. אויף דעם ענטפערט ער זיי, אז דער איינציקער וועג וואלט געווען, אז ער זאל ווערן אויס רעדקאטאר פון „השולח“. אבער כל זמן זיין נאמען איז אויף דעם זשורנאל, וועט ער פאר קיין פאל דורכלאזן א מאמר, וועלכער איז נישט ריכטיק געשריבן און שטימט נישט מיט דעם גייסט פון „השולח“. ער האפט, זאגט ער זיי, אז די צייט וועט אפשר קומען אמאל און אים וועט זיין מעגלעך צו ציען זיין פרנסה נישט פון ליטערארישער ארבעט, וועלכע פארדארפט זיין קער-פער און נשמה. ווייל די לעצטע צייט שטודירט ער נישט און לייענט זייער ווייניק און ער האט מורא, אז אינגיכן זאל ער פארגעסן וואס ער האט גע-לערנט, און גאר ווערן אן „עם הארץ“ (51).

רבניצקי, געהילף־רעדאקטאר ביים „השולח“

נאך לאנגע פארהאנדלונגען און באראטונגען פון די פארשטייער פון „אחיאסף“ איז געמאכט געווארן א נייע ארדענונג אין דער רעדאקציע פון

„השלח“, וועלכע מאַכט פאַר אים פיל לייכטער די אַרבעט. זיין נאָענטס-טער און איבערגעגעבענער פריינט, ה' ראבניצקי ווערט אָנגעשטעלט אַלס זיין מיטהעלפער אין דער רעדאַקציע, און דאָס האָט אים געגעבן מער פרייע צייט צו לייענען און שרייבן. און טאַקע אין אַ קורצע צייט שפּעטער, סוף 1901, איז דערשינען אין „השלח“ זיין באַוואוסטער מאמר: „התורה והעבודה“, לכבוד דר' פינסקערס צען-יאָריקן יאָרצייט. דעם „הדור“ האָט מען געמוזט אויפגעבן, ער האָט אפילו זייער באַדויערט, אַז אַ העברייאישע צייטונג זאָל אויפהערן צו דערשיינען, אָבער לויט דעם פינאַנציעלן צושטאַנד איז קיין אַנדער ברירה נישט געווען. (52)

„התורה והעבודה“ (וועגן פינסקער)

אין דעם אויבנדערמאָנטן מאמר „התורה והעבודה“ דריקט ער זיך אויס, אַז מיט דעם וויל ער אומקערן אַ חוב, וואָס דער עולם איז שולדיק דעם ערשטן שאַפער פון דעם פּאָליטישן ציוניזם, דר' ל. פינסקער. דאָס קליינע זעקס און דרייסיק זייטן ביכל „זעלבסטעמאַנציפּאַציאָן“, וועלכע האָט מיט צוואנציק יאָר צוריק געמאַכט דעם גרעסטן רושם צווישן די אידן, איז איצט „אַ זאך פון דער פאַרגאַנגענהייט“. פינסקערס שאַפונג ווערט דער-מאָנט צווישן די ציוניסטן אַלס אַ זאך פאַר „מתן תורה“, אָדער ווי אַ מין הקדמה פאַר דעם עיקר, ד. ה. דר' הרצלס „יודענשאַט“. קיינער נעמט זיך נישט די מי צו שטודירן און פאַרשטיין דר' פינסקערן, וועלכער איז געווען דער אַריגינעלער גרינדער פון דער „פּאָליטישער תורה“ און וועל-כער האָט אַוועקגעשטעלט דעם ציוניסטישן געדאַנק אויף קלאַרע יסודות מיט אַ קורצן פּראָגראַם פון אַרבעט, כדי דאָס צו פאַרווירקלעכן. ער אויך, ווי די שפּעטערדיקע נייע ציוניסטן, זענען געקומען צו דער ציוניסטישער אידייע נישט דורך פאַרשטיין און פילן דעם „אידישן שמערץ“, אָדער די „צרת היהדות“, וועלכע פאָדערט די בויהונג פון אַ נייעם פונדאַמענט פאַר זיין עקזיסטענץ און אייניקייט. ער איז געקומען צום ציוניזם דורך דעם „יודען-שמערץ“ אָדער „צרת היהודים“, דורך איבערצייגן זיך, אַז דער פּראָגרעס פון דער וועלט וועט נישט העלפן בעסער מאַכן די לאַגע פון די אידן, כל זמן זיי וועלן נישט האָבן אַן אייגן נאַציאָנאַל לאַנד. ער דערקלערט ווייטער דעם אונטערשייד צווישן פינסקערס און הרצלס

אידיען. דער ערשטער קומט צו זיין איבערצייגונג פון דער אייביקער שנאה צו אידן צוליב דריי הויפט אורזאכן, נעמלעך — נאציאנאליסטישע, פאליטישע און עקאנאמישע. הרצל לאזט אַרויס אינגאנצן די נאציאנאליסטישע פראגע און באַגרינדעט זיין ציוניזם נאָר אויף די צוויי לעצטע. און ווען מען שטודירט גרינטלעכער פינסקערס ביכל, קען מען זען, אַז אפילו די אַנדערע צוויי סיבות קומען אויס ביי אים נאָר אַלס רעזולטאַט פון דער ערשטער סיבה, ד. ה. דער גידערגעשלאָגענער נאציאנאליער צו-שטאַנד אונזערער צווישן די פעלקער איבעראַל. מיט דעם איז דר' פינסקערס ציוניזם פיל נעענטער צו דעם אידעאַל, וועלכער איז באַקאנט איצט אַלס „דער גייסטיקער ציוניזם“.

מיר מוזן אָבער מודה זיין, זעצט ער פאַר, אַז די גרויסקייט פון פינסקערן איז נאָר אין דער „תורה“. ער האָט נישט פאַרמאָגט די פיאיאקייט פון „עבודה“: גיין צום פאַלק, אַרגאַניזירן די מאַסן, רעדן צו זיי מיט פאַרשיידענע „פאַרשטעלטע“ שפראַכן כדי צו דערגרייכן רעזולטאַטן און דורכפירן גרויסע מעשים, וועלכע זאָלן ברענגען נעענטער צו דער ווירקלעכקייט.

די גרויסע קראַפט פון „עבודה“ האָט באַזעסן הרצל. אין אייניקע יאָר האָט ער אויפגעטאָן פיל מער ווי פינסקער פאַר דער גאַנצער צייט זיינער. דעריבער מוזן מיר צוגעבן, אַז „תורה ועבודה“ זענען צוויי באַזונדערע אייגנשאַפטן און זעלטן קענען זיי זיך פאַראייניקן אין די פיאיאקייטן פון איין מענשן. איך דערלויב זיך צו זאָגן, ענדיקט ער, אַז פינסקער איז גע-ווען דער „געזעצגעבער“ פון דעם פאליטישן ציוניזם און הרצל איז איר „אַפאָסטל“ און ער האָט געמאַכט פון איר אַ פאַלקס-באַוועגונג און ביידן גיבן מיר אַפּ דעם גרויסן כבוד וועלכן זיי האָבן פאַרדינט.

אָבער, זאָגט ער, איך מוז אונטערשטרייכן, אַז מען זאל נישט פאַרגעסן פינסקערן, ד. ה. מען זאל מער און טיפער לערנען זיין קליין ביכל אום צו פאַרשטיין דעם ריינעם אידעאַלן נאציאנאלין ציוניזם. (58)

1902

די פּעריאַדע נאכן פּינפטן קאנגרעס

דער „שקל“

קולמור אַרבעט

אינמערעסאנטע שטריכן פון זיין פּערזענלעכקייט

דער „שקל“

צום פינפטן קאנגרעס אין באזעל איז ער נישט געפארן. דעם גאנצן זומער פון 1901 האט ער געוואוינט ביי זיין בעסטן פריינט מרדכי בן הלל הכהן אין וואלד, וואו ער האט געהאט פאלקאמענע רו. דער קאנגרעס איז גראדע געווען אן אינטערעסאנטער, אויף וועלכן עס זענען אנגעגאנגען פיל היציקע דעבאטן וועגן דער באוואוסטער „קולטור“ פראגע. דער קאנגרעס האט אויסגעקליבן אחד העמ, אלס מיטגליד פון דעם „קולטור קאמיטעט“ אונטער זיינע אויגן, אבער מיט דעם תנאי, אויב ער האט דעם יאר באצאלט זיין „שקל“, ד. ה. אז דאן קען ער גערעכנט ווערן אלס געזעלעכער מיטגליד פון דער ציוניסטישער ארגאניזאציע. אין זיין ענטפער צו דעם אקציענס קאמיטעט אין ווין, זאגט ער אפ, אז ער האט דעם „שקל“ נישט באצאלט דעם מאל און דעריבער דענקט ער, אז זיין מיטגלידערשאפט צום קולטור קאמיטעט איז ניט כשר. ער איז גלייכגילטיק, אין פרינציפ, צו דער אינסטיטוציע „שקל“, ווייל ער זעט נישט אין דעם קיין סימן פון איבערגעבנהייט צו דעם ציוניסטישן געדאנק. ער קען א סך אידן, וועלכע צאלן דעם שקל רעגלמעסיק און ער קען זיי פאר קיין פאל נישט רעכענען אלס „ציוניסטן“, און פון דער אנדערער זייט האט ער אליין, אן דעם שקל, געבראכט פיל קרבנות פאר דעם ציוניזם און דעם שקל צאלט ער נאר, ווען איינער פאדערט דאס פון אים. אלזא נאך זיין מיינונג איז דער שקל נישט דער ריכטיקער באראמעטער פון א ציוניסט און דער „אני מאמין“ פון דער ציוניסטישער אידיע. „דעריבער איז מיין דערוויילונג צום קאמיטעט אפהענגיק פון איין אליין“, ער דיקט ער זיין בריף. (54) מיר מוזן צוגעבן, אז פון אן ארגאניזאציענס שטאנדפונקט איז ער נישט געווען גערעכט, ער פלעגט צו אפט און צופיל זיך פארנעמען מיט זיין פרינציפ . . .

נאטירלעך איז ער געבליבן אין קאמיטעט און מיט דעם האט זיך אנגעהויבן א ניי קאפיטל אין דער באוועגונג, וואס האט געגעבן עננוג מאטעריאל פאר דיסקוסיעס צווישן די אגודות און דער פרעסע.

קולטור אַרבעט

ער האָט דורכאויס געפֿאָדערט פֿולע אויטאָנאָמיע אין דער אַרבעט פֿאַר קולטור. נישט אַלס מיטל פֿון פֿראפּאָגאנדע און פֿאַר פּאַליטישע אַרגאַניזאַציאָנעלע צוועקן, נאָר אַלס אַ טייל פֿון דער ציוניסטישער פֿראַג-ראָם. ער האָט אָנגעפֿירט אַ לאַנגע און גרויסע מלחמה דורך בריוו מיט די מערסטע ציוניסטישע פֿירער, אָז מען זאָל נישט דערלאָזן מאַכן פֿון דעם „קולטור קאַמיטעט“ אַ ווערקצייג אָדער אַ שפּילכל פֿאַר „באַריכטן“ לויט ווי „וויין“ האָט געפֿאָדערט. די ציוניסטישע אַדמיניסטראַציע האָט אים נישט נאָכגעגעבן. האָט ער זיך דער ערשטער ענטזאגט און נאָך אים אַנדערע מיטגלידער און פֿון דער גאַנצער קולטור-פֿראַגע אַלס אַ טייל פֿון קאַנגרעס איז גאַרנישט געוואָרן אין אַפיציעל נישט אנערקענט. (55) אָבער פֿון דער אַנדערער זייט האָט ער מיט פֿיל פֿון זיינע חברים ציוניסטן, וועלכע האָבן אַם מערסטן געשטימט מיט זיינע אידיען, באַשלאָסן אַנצוגיין אַליין מיט דער קולטור אַרבעט, נישט זייענדיק אָפהענגיק פֿון דעם קאַנגרעס. סוף זומער 1902, איז פֿאַרגעקומען די באַוואוסטע „מינס-קער קאַנפּערענץ“, די ערשטע אַפיציעלע אספה אין רוסלאַנד, וועלכע האָט געמאַכט די גרעסטע עפּאָכע אין דער ציוניסטישער באַוועגונג. צווישן די הויפט ענינים אויפֿן טאַג-אָרדענונג האָט די קולטור-פֿראַגע פֿאַרנומען אַ געוויסן פּלאַץ. אחד העם האָט דאָן געהאַלטן אַ רעפּעראַט וועגן „אידישע קולטור“, וועלכער האָט געמאַכט אַ היסטאָרישן איינדרוק אויף דער אספה. שפּעטער איז דער רעפּעראַט אָפּגעדורקט געוואָרן אין „השלח“ ס”ג, אונ-טער דעם נאָמען „תּחית הרוח“.

דאָן איז דאָס וואָרט „אידישע קולטור“ געווען איינע פֿון די שווער-סטע און פֿאַרפּלאַנטערסטע פֿראַגן, און מע האָט די פֿראַגע נישט געקענט לייזן אויף אַ פֿרידלעכן און צופֿרידנשטעלנדן אופן פֿאַר אַלע פֿראַקציעס, וועלכע האָבן דאָן אַרויסגעשוואומען פֿון דער ציוניסטישער באַוועגונג. יעדע פֿראַקציע פֿון די נאַציאָנאַליסטישע, ראַדיקאַלע און פרומע עלע-מענטן האָט געוואלט אויסטייטשן קולטור דורכאויס לויט איר אייגענעם ענגן געדאַנק. אחד העם האָט געזוכט, מיט זיין רעפּעראַט, צו לייזן די פֿראַגע פֿון אַ רייז-אידישן שטאַנדפּונקט לויט דער אַנטוויקלונג פֿון לעבן אַליין. דערהויפּט האָט ער געזוכט צו באַרואיקן די צוויי עקסטרעמע לאַ-

גערן — די ריין פאליטישע און די פרומע ציוניסטן. לויט זיין מיינונג איז די „קולטור פראגע“ א געוויינלעכע און פשוטע זאך, און אומזיסט האט מען אויף איר אנגעווארפן אזא אימה און זי האט ארויסגערופן אזוי פיל טומל צווישן די ציוניסטן, פון קאנגרעס ביז דער קלענסטער אספה, אין די קליינע קרייזן פון די אגודות. דער שרעק איז אן אומזיסטער און דארף נישט שאפן קיין סכסוכים צווישן די פארשיידענע גרופן.

„נאך איידער דער פאליטישער ציוניזם איז אויפגעקומען“, זאגט ער, „האבן מיר אויך געהאט „ציוניות“, א פשוטע אן א צונאמען. און די „ציוניות“ האט נישט געוואוסט פון קיין קולטור פראגע. איר ציל איז געווען קלאר און פשוט: אוועקשטעלן דעם אידישן נאציאנאליזם אויף נייע לעבנס באדינגונגען, „א אידישע פרייע נאציאן אין אונזער פריי לאַנד“. דער „ציוניסט“, אדער ווי ער האט זיך גערופן „חובב-ציון“, האט געוואוסט, אז זיין פליכט איז צו ארבעטן פאר דער אויסלייזונג פון ארץ ישראל און אין דער זעלבער צייט אויפמאכן א חדר-מתוקן אין זיין שטעטל און זען צו פארשפרייטן די העברעאישע ליטעראטור. ביי אים איז דאס נישט געווען א „פראגע“, נאר א דירעקטע „ציוניסטישע ארבעט“, וועלכע קומט אריין אין דער גרעניץ פון דער אידישער נאציאנאלער אויפלעבונג.

און איצט קומט דער נייער ציוניזם מיט דער באזעלער פראגראם, וועלכע לויטעט: „גרינדן אין ארץ ישראל א זיכערע היים פאר דאס אידישע פאלק“. נישט דערמאנענדיק קיין איינציק ווארט וועגן „א נאציאנאל אידיש לעבן“. דער פעלער, זאגט ער, וואס דער פאליטישער ציוניזם האט געמאכט, איז, וואס ער האט איינגעשרומפן דעם באגריף פון ציוניזם, געמאכט זיין „תוכן“ פוסט און „די קולטור ארבעט“ איז געווארן א „פראגע“ ביי די פאליטיקער. טויזנטער יארן ליידט דאס אידישע פאלק די גרעסטע יסורים צוליבן אפהיטן פון זיין נאציאנאלן גייסט מיט דעם גרעסטן גע-דולד, און ווען עס איז געקומען א בעסערער מאמענט אין זיין לעבן, ווערט זיין קולטור „א פראגע“ און אנדערע האבן אן ענטפער „ניין“ צו דעם. און ער ברענגט פיל פאקטן און צייגט ווארום מיר מוזן פאדערן, אז די קולטור ארבעט זאל זיין א טייל פון דער ציוניסטישער פראגראם. מיר וועלן פרובירן דא געבן אייניקע פון זיי, וועלכע זענען מער אדער ווייני-קער אינטערעסאנט אפילו אינם איצטיקן מאמענט.

ער זאגט: „די אפיציעלע ציוניסטישע ארגאניזאציע פארזיכערט אונז, אז זי שטערט נישט אין דער קולטור ארבעט פון די ציוניסטן אלס א פריי-וואַט-זאך, אבער אין זייער פראגראם קענען זיי דאס נישט ארייננעמען. און לויט די באריכטן, וועלכע זענען פאר אונז באוואוסט, איז נאָר די אגודות וואָס באַשעפטיקן זיך מיט קולטור, האָבן אין זיך אַ רוח חיים, וואָס גיט זיי גענוג כח צו עקזיסטירן און צו פראַגרעסירן, און די יעד-ניקע וועמעס אַרבעט עס באַשטייט נאָר פון קלייבן שקלים און פאַרקויפן אַקציעס, באַמערקן מיר זייער אַפט, אַז מיט דער צייט צעפאַלן זיי זיך, ווייל זיי פעלט די לעבנס-קראַפט פון געדאַנק און אידיע. די „הנהגה“ קומט אויך צום באַשלוס, אַז זייער קעגנערשאַפט צו קולטור איז נאָר אַ „פרינציפ“, ווייל אין דער פראַקטיקע טוען דאָך די מערסטע ציוניסטן די קולטור אַרבעט זייער פלייסיק. אַבער, באַמערקט ער, זיי זענען אפשר גערעכט, אַז וואָס עס איז שייך צו קולטור, דאַרף מען נישט זוכן קיין חס-כמה פון ציוניות, און אין דעם גראדע איז די גרויסע געפאַר פאַר דעם ציוניזם גופא. אויב דער ציוניזם וועט זיך באַנוגענען נאָר מיט דיפּלאַ-מאַטיע און מסחר אינטערעסן און די גאַנצע איבערלעכע גאַציאָנאַלע אַר-בעט וועט זיך אַפּטיילן אלס אַ באַזונדערער ענין, וועלכער האָט קיין שייכות מיט אים, וועט דער ציוניזם מיט דער צייט דערנידעריקט ווערן אויף אַזוי פיל, אַז זיין אינהאַלט וועט באַשטיין פון שיינע מעשיות וועגן „ריזעס“, „אוידיענצן“, אַ סך „הבטחות“ און נישט מער.

„דעריבער איז אונזער געדאַנק פון קולטור נישט נאָר אַ שיינע פראָזע און „אַ מלחמה פון ווערטער“, נאָר אַ וואונטש צו היטן די גאַנצקייט און דאָס לעבן פון ציוניזם, אַז ער זאָל ביט איינגעשרומפן און אויסגעטריקנט ווערן פון זיין חיות.

„מען מאַכט אַ טעות, אַז דאָס אידישע פאָלק האָט אויפגעהערט זיין קולטור-שאַפונג אין גלות. די תלמודישע ליטעראַטור און דערנאָך די מפרשים מיט דעם שולחן-ערוך זענען נאָר אַ המשך פון אונזער שאַפונגס-קראַפט פון די תנ"ך צייטן. אונזער גייסטיקער בוים איז טיף און שטאַרק איינגעוואַרצלט. ער גיט פאַרשיידענע פרוכטן לויט דעם געשמאַק און אַנטוויקלונג פון לעבן אין אַלע תקופות. נאָר אין דער לעצטער פעריאָדע פון אַסימילאַציע און עמאַנסאַפאַציע האָט די אידישע קולטור פּלוצלינג

אנגעוואוירן איר שאַפונגס-קראַפט דורך דעם בטול פון אונזער נאַציאָנאַלער אייגנשאַפט.

„און איצט, ווען עס פעלט אונז ברויט און גייסט, דאַרפן מיר האַלטן דאָס שטריק פון ביידע זייטן און זוכן אַ „מקום בטוח“ פאַר אַלץ. בויענ-דיק דעם ישוב החומרי אין ארץ ישראל איז אונזער חוב אויפצובויען צוריק אונזער גייסטיקע נאַציאָנאַלע קולטור, יעדע גרופע זאָל זיך אַנט-וויקלען לויט אירע איבערצייגונגען און צוזאַמען בילדן, מיט דער אַנט-וויקלונג פון לעבן, אַ נאַציאָנאַלן קבוץ פאַר דער צוקונפט.“ (56)

אינטערעסאנטע שמריכן פון זיין פערזענלעכקייט

די פינקטלעכקייט און די פרינציפיעלע אידייען לויט וועלכע ער האָט שטענדיק באַהאַנדלט סאַציאַלע און געזעלשאַפטלעכע פראַגן, און פאַר וועלכע ער פלעגט שטאַרק קעמפן, האָט ער גערעכנט אַלס הייליקטום און אַ טייל פון זיין לעבן. מאַנכע מאָל איז אויסגעקומען, אָז פילע מענשן, וועלכע האָבן אים ניט פאַרשטאַנען, גיט אַריינדרינגענדיק טיף אין זיין נשמה, פלעגן קוקן אויף אים מיט קנאה און אַפט אים חושד געווען אַלס אַ „רודף אחרי הכבוד“. אָבער אין דעם איז געווען זייער גרויסער טעות, ער איז געווען ווייט פון אַזעלכע געדאַנקען און דאָס איז געווען פונקט דער היפוך פון זיין נאַטור.

עס איז געווען אַן אַנגענומענער מנהג ביי פיל גרויסע לייט אַנצונעמען דעם כבוד אין ווערן אַ מיטגליד פון וועלכער עס איז געזעלשאַפט, אפילו ווען זיי האָבן גאָר קיין פאַרבינדונג נישט געהאַט מיט איר. אחד העם, זייענדיק געשעצט זייער הויך אין דער אידישער געזעלשאַפט און פאַר-נעמענדיק אַן אַנגעזעענעם פלאַץ אין דער ליטעראַרישער וועלט, פלעגט זייער אַפט פאַרגעשלאָגט ווערן אַלס ערן-מיטגליד אין אגודות און קול-טורעלע געזעלשאַפטן פון אַ סך לענדער. ער האָט זיך אָבער שטענדיק אָפגעזאָגט פון אַזעלכע כבודים, אויב נאָר ער איז ניט געווען אימשטאַנד בייצוטראַגן עפעס פאַר זיי. ער האָט נישט געוואָלט זיין גלאַט אַ חבר צו ליב דעם כבוד אַליין און נישט קאַנען ברענגען מער אַדער ווייניקער נוצן פאַרן וואוילזיין פון דער אַדער יענער געזעלשאַפט. (57)

נאך א קליינעם ביישפיל קענען מיר צוגעבן, צו באווייזן ווי ווייט ער איז געווען קעגן מרפסם זיין זיך אליין.

אין ווארשע האט זיך געגרינדעט א חברה „לבנון“ מיט דער אַבזיכט אַרויסצוגעבן פאַסט־קאַרטן, וועלכע זאַלן האָבן אויף זיך די בילדער פון פאַרשיידענע אידישע גדולים, כלל־טוער און שרייבער. ווען די „לבנון“ האט אים פאַרגעשלאָגן ער זאל זיי שיקן זיין בילד מיט דער דערלויבעניש דאָס צו דרוקן, האט ער זיי באַדאַנקט פאַר דעם כבוד און ענטזאָגט זייער בקשה. ער דריקט אויס זיין מיינונג וועגן יענער נייע מאָדע, וועלכע האט זיך דאָן פאַרשפּרייט. ער זאָגט אַז אידן האָבן געשעצט זייערע גדולים נאָר פאַר זייער גייסט און שאַפונג, און ניט פאַר זייער שיינעם פנים. דער מנהג צו פאַרשפּרייטן בילדער פון גרויסע מענשן, איז אַ קאָ־פּירונג פון אַנדערע פעלקער, אַ מין ירושה פון די אַמאָליקע געצנדינער. אין אַלגעמיין, פאַרשטייט ער ניט דעם „נחת רוח“ פון די לעזער און אפילו די וועלכע זענען אייניק מיט אים אין זיינע געדאַנקען, ווען זיי שרייבן אַ קאַרטל וועגן מסחר אָדער פריוואַטע זאַכן, זאַלן זיך אַנקוקן אין זיין פנים. (58)

אפשר איז אַזאָ קוק נישט מאַדערן פאַר אונז, אָבער אַזוי „איז ער געווען“.

ער האט זייער גערן געוואָלט באַזוכן די פאַראייניקטע שטאַטן און זיך באַזעצן אויף אַ לענגערע צייט, כדי צו שטודירן דאָרט דאָס אידישע לעבן גרינדלעך. ער איז געווען מיט דער מיינונג, אַז אין דיזן לאַנד הויבט אַן שפּראַצן אַ נייע אידישע שאַפונג און עס אַנטוויקלט זיך אַ נייע מאַדערנע אידישע קולטור. ער האט געזוכט פאַרשיידענע מיטלען ווי אַזוי אויסצופירן זיין וואונטש, ווייל זיין פינאַנציעלע לאַגע האט אים נישט דערלויבט אַזאָ אונטערנעמונג. ער האט געזוכט די מעגלעכקייט ביי דער „כרמל קאַמפאַני“, פון וועלכער די אייגנטימער זענען געווען זיינע בעסטע פריינט, אַז זיי זאלן מאַכן פאַר אים אַ פּלאַץ אין זייער אַפטיילונג אין ניו־יאָרק פאַר אַ געוויסער צייט. אָבער צוליב אייניקע אורזאַכן איז דער פּלאַן צונישט געוואָרן. (59)

(פארטזעצונג) 1902

דער קאמף מיט דער חברה „מרבֿי השכלה”

מ ש ה

ווערט אויס רעדאקטאָר פון „השלח”;
פארבינדט זיך מיט „וויסאצקי מייגזשעפט”

דער קאמף מיט דער חברה „מרבֿי השכלה“

אין דעם זעלבן יאָר, 1902, ווינטער צייט, האָט זיך געטומלט צווישן די נאַציאָנאַלע קרייזן אין די מערערע גרויסע שטעט פון רוסלאַנד, אי-בערהויפט אין אָדעס, צוליב דעם קאמף וואָס זיי האָבן אָנגעפירט מיט דער חברה „מרבֿי השכלה“. די לעצטע האָט געהאַט אין איר רשות אַ נעץ פון שולן, וועלכע זי האָט אונטערשטיצט אין פאַרשיידענע שטעט אין רוס-לאַנד און פוילן. די ציוניסטן און מיט זיי פיל אַנדערע נאַציאָנאַלע אַר-גאַניזאַציעס האָבן געפאָדערט, אַז די חברה זאָל איינפירן אַ נאַציאָנאַלע העברעאישע דערציאונג סיסטעם אין זייערע שולן. נאָטירלעך איז אחד העם געווען דער הויפט אָנפירער אין דער מלחמה מיט די „מרבֿי השכלה“. ער פלעגט האַלטן רעפעראַטן, פירן דיסקוסיעס אויף פיל פאַר-זאַמלונגען און אַ סך שרייבן וועגן דעם ענין. אין פאַרלויף פון זיין קאמף האָט ער אונטערגעשטרעכט די פאַלגנדע געדאַנקען: 1) דער „חנוד לאומי“, וועלכן ער פאָדערט, מיינט ניט, אַז מען זאָל שטענדיק איינשטו-דירן נאַציאָנאַליזם מיט קינדער און זיי דערציילן גרויסקייט און לויבגע-זאָגען פון זייער פאַלק. אַזאַ מין אַקט קען מען ריכטיקער אַנרופן שאַ-וויניזם און איז זייער שעדלעך פאַר דער דערציאונג. וואָס ער מיינט מיט נאַציאָנאַלער דערציאונג, איז די סיסטעם פון איינוואַרצלען אין די הערצער פון די קינדער אַלע מענשלעכע אייגנשאַפטן און שאַפונגען פון דעם אידישן נאַציאָנאַלן שטאַנדפונקט און דורך דעם וועלן זיי נישט ווילנדיק אַריינזאָפן אין זיך דעם ריינעם נאַציאָנאַלן גייסט. ביי אַ נאָרמאַל פאַלק וואו די גייסטיקע אַטמאָספערע אַרום איז אַ נאָטירלעך נאַציאָנאַל לעבן, ווערט די יוגנט, אפילו קעגן אייגענעם ווילן, נאַציאָנאַליסטיש דערצויגן. די אַלע צווייגן פון לעבן, אַריינרעכענענדיק די שולן מיט די אַלע למודים, אפילו די וועלכע טראָגן אַן אַלגעמיינעם כאַראַקטער, ווי מאַטעמאַטיק, געאָגראַפיע און נאָטור-וויסנשאַפט, ווערן אויסגעטייטשט לויט דעם נאַציאָנאַלן געדאַנק און געשפרעך. דאָס אַלין מאַכט דעם קינד פון פאַלק צו באַטראַכטן די גאַנצע וועלט אַזוי ווי ער איז אַ טייל פון איר

און יעדע זאך, וואָס ביי אים איז טייער און שעצבאַר, זעט ער נאָר פון דעם אַלגעמיינעם שטאַנדפונקט, בעסער געזאָגט: זיין „איך“ און די „וועלט“ זענען ענג פאַרבונדן.

היינט וויבאַלד מיר אַלע (די „מרבֿי השכלה“ אַריינגערעכנט) זענען פאַראייניקט מיט איבערגעבנהייט און ליבע צו די אינטערעסן פון איי-דישן פאָלק און זאָרגן פאַר זיין צוקונפט, קען דאָך קיין רייד נישט זיין פון אַן אַנדער דערציאונג, נאָר די וועלכע מיר פאַדערן. (2) העברייאיש מוז זיין די הויפט־שפראַך דורך וועלכער מיר זאָלן זיין אימשטאַנד צו געבן אונזער יוגנט און די ווייטערדיקע דורות אַן אַלגעמיינע הויכע פילדונג אין דעם אידישן נאַציאָנאַלן גייסט.

(3) מעגלעך אַז דאָס איז זייער אַ קאָמפליצירטע אויפגאַבע, אָבער דאָס איז דער איינציקער פאַזיטיווער מיטל, וועלכער איז לאַגיש פאַר דער אויפ־האַלטונג פון אונזער גייסט צווישן דער יוגנט און זיין אידישער אַנטוויקלונג פון מאָרגן.

איין מאָל, אויף אַ גרויסער פאַרזאַמלונג אין אָדעס, האָט ער געהאַלטן זיין באַוואוסטע היסטאָרישע רעדע אין וועלכער ער האָט אויסגעדריקט זייער אויסערגעוויינלעכע געדאַנקען און וועלכע האָבן נאָכדעם געמאַכט אַ רושם אין דער פרעסע. צווישן די אַנוועזנדע זענען געווען פיל אַסי-מילאַטאַרן, וועלכע האָבן נישט געוואָלט הערן פון נאַציאָנאַליסטישע טעג-דענצן. זיי האָבן זיך געהאַלטן ביי דער מיינונג, אַז אַלץ וואָס מען דאַרף צו באַזאָרגן די אידישע יוגנט, איז „פילדונג“. אין פאַרלויף פון די דיס-קוסיעס האָבן זיי געזוכט צו מאַכן זייערע אַרגומענטן וואָס מער ווירקזאַם און שטאַרק, מיט דעם וואָס זיי זענען אַרויסגעקומען מיט אַן אָפּענער באַשולדיקונג, אַז די אַלע וואָס רופן זיך נאַציאָנאַליסטן, זענען גרויסע אפיקורסים און זייער איינציקער ציל איז אַראַפּצופירן די אידישע קינדער פון גלייכן וועג. דער הויפט, וועלכער האָט אָנגעפירט דעם קאַמף קעגן זיי, איז געווען דער באַוואוסטער גביר מנשה מארגאליס. ער האָט אָפּן געזאָגט, אַז אחד העם האָט אין זיין רעדע זיך אויסגעדריקט געפערלעכע געדאַנקען קעגן עיקרי האמונה.

עס איז כדאי צו געבן אַ קורצן אויסצוג און איבערבליק פון זיין רעדע, וועלכע ער האָט געדרוקט אונטער דעם נאָמען „משה“, כדי צו קריגן אַ באַגריף פון דעם גייסטיקן צושטאַנד פון אונזערע אַמאָליקע גרויסע גבירים־פאַרשטייער און וועלכע מיר געפינען נאָך עד היום.

„פסח אָוונט צום סדר, גייט דורך דער גייסט פון משה בן עמרם אין מיינע געדאַנקען, דער גרויסער העלד פון אונזער היסטאָרישער פאַר- גאַנגענהייט מאַכט מיר שוועבן אין די עולמות העליונים. איך וויל דאָן גאר נישט טראַכטן וועגן די אַלע ספּקות און פּראָגן, וועלכע די גרויסע וועלטלעכע געלערטע רעכענען אויס און צווייפלען אייב אַזא „משה“, דער אויסלייזער און דער געבער פון דער „תורה“, איז אַ היסטאָרישער פּאַקט, אָדער גאר אַ פּאַנטאַזיע פון דעם געדאַנק. מיינ ענטפּער צו זיי איז: איר קענט זיך מפּלפּל זיין וויפּל איר ווילט וועגן דער עקזיסטענץ פון אַזא „משה“ דעם פאַרצייטיקן. דאָס לאָז איך צו אייך.

„מיר האָבן אַן „אַנדער משה“, „אונזערער אַ משה“, וועמעס געשטאַלט איז איינגעקריצט אין האַרצן פון אונזער פּאָלק פון דור-דורות און האָט געווירקט אויף אונזער נאַציאָנאַל לעבן פון פאַרצייטן ביז צו היינטיקן טאָג. אַזאַ היסטאָרישער אידעאַלער משה איז אַן צווייפל אונזער וועג- ווייזער נישט נאָר די פּערציק יאָר אין מדבר, נאָר די אַלע טויזנטער יאָרן אין פיל מדבריות, וועלכע מיר גייען דורך פון מצרים ביז היינט.

„און ווען איך קוק זיך איין אין דעם געשטאַלט פון דעם נאַציאָנאַלן אידעאַלן „משה“, שטעלט זיך פאַר מיר די פּראָגע: ווער איז ער ?

„ער איז נישט קיין מלחמה-מאַן. מיר געפינען אים נישט אַנפירנדיק אַן אַרמיי קעגן אַ שונא. אין מלחמת עמלק זעען מיר אים נאָר ווי ער קוקט זיך צו ווי די מלחמה גייט און נאָר מיט זיין מאָראַלישער קראַפט ווירקט ער אויף די „גבורי ישראל“.

„ער איז נישט קיין דיפּלאָמאַט“, ווייל צו פאַרשטעלן זיך פאַר פרעה, האָט ער געמוזט מיטנעמען זיין פּרודער אהרן, אַלס זיין רעדנער.

„ער איז נישט קיין געזעצגעבער, ווייל אַ געזעצגעבער מאַכט געזעצן פאַר זיין דור, וואָס זאָלן שטימען מיט דער צייט, פּלאַץ און לעבן. און משה האָט געגעבן אַ תורה פאַר דער צוקונפּט, פאַר אַ דור, וואָס האָט נאָך נישט עקזיסטירט און אַ לאַנד וועלכע איז נאָך נישט דעראַפּערט געוואָרן.

„ער איז נאָר דער „נביא“, לויט דעם פּסוק: „ולא קם עוד נביא בישראל כמשה“. די אידישע נבואה, ווי מיר פאַרשטייען, איז פּאַזירט

אויף אייניקע עיקרים. דער נביא איז דער מאן פון אמת, ער זעט דאס לעבן מיט אלע שטריכן, ער זאגט דעם פאלק נאָר וואָס ער זעט, דעם ריינעם אמת, אָן שום פערזענלעכע אַנדייטונגען. ער זאגט דעם אמת נישט לויט „זיין ווילן“, נאָר פון „נױטווענדיקייט“, וויל אַזוי איז זיין נאָטיר-לעכער גייסט און אַנדערש קען ער נישט.

„נאָך אַן אייגנשאַפט האָט דער נביא: ער איז אַ מאַן אָן פשרות. דעם אידעאל וואָס ער טראָגט אין זיין געדאַנק און איז איבערצייגט אין זיין אמת, זוכט ער צו פאַרווירקלעכן ביי צום גרונט, נישט קוקנדיק וואָס מיט דעם פאַרשאַפט ער זיך פיל קעגנער.

„די צוויי אויבנדערמאָנטע אייגנשאַפטן: אמת און אָן פשרות, מאַכט דעם נביא צו זיין דער טרעגער פון „צדק“, „גערעכטיקייט“, וועלכע ער וויל בשום אופן נישט פאַרבויגן און אונטערגעבן זיך צו דעם געפיל פון רחמנות און ליבע. די „ממשלה פון גערעכטיקייט“ איז ביי אים אַפסאַ-לויט, אונאַפּהענגיק פון מענשלעכע און געזעלשאַפטלעכע פאַדערונגען. דאָ-רום קומט שטענדיק אויס, אַז זיינע נביאות קענען זיך נישט צופאַסן צו דעם הוה, צום איצטיקן לעבן. די „קעגנװאָרט“ איז דער היפּך פון זיינע פאַרלאַנגען, זיי קענען זיך נישט צופאַסן צוזאַמען, ממילא קומט אויס, אַז די רייד פון נביא דריקן אויס נאָר די צוקונפט, דעם „באחרית הימים“ פונם ריינעם אמת. אַזאָ קלאָר בילד פון אידעאָליזם באַמערקן מיר ביי אַלע אונזערע גרויסע נביאים און דערהויפּט ביי אונזער „אדון הנביאים — משה“.

משה גייט אַרויס אויף דער וועלטלעכער גאַס און דאָס ערשטע וואָס ער זעט איז, אומגערעכטיקייט צום אידן; „איש מצרי מכה עברי“, זייער אַ וואַכעדיקע דערשיינונג אין לעבן. ער גייט ווייטער און זעט נאָך ער-גערס: „שני עברים נצים“, צוויי פרידער, ביידע דיזעלבע שקלאַפן, שלאָגן זיך. ער ווערט פאַרצווייפלט, ער הערקענט דאָס לעבן, ער וויל זיך נישט אונטערגעבן צו זיינע פאַדינגונגען און נעמט זיך אַן פאַר זיי אין דעם נאָמען פון „גערעכטיקייט“.

אַבער ער קען נישט בייקומען דיון צושטאַנד, אַנטלויפט ער פון זיין לאַנד און קומט אין אַ פרעמדער סביבה, וואו קיינער קען אים נישט. און אויך דאָ — די פאַלידיקונג פון גערעכטיקייט קומט אים אַנטקעגן. ניט אידן שלאָגן זיך, נאָר מענשן פון אַ פרעמד פאלק. אַבער דאָס מאַכט נישט

קיינ אונטערשייד פאַר אים, ער וויל גערעכטיקייט צווישן מענש און מענש.
ער קען נישט פאַרטראָגן די עולה, וואָס די פאַסטוכער באַגיינען קעגן
שוואַכע פרויען, „וויקם משה ויושיען“.

„דאָס איז אַלץ וואָס מיר ווייסן פון משהס לעבן, ביז וואָנען ער ווערט
אַכציק יאָר אַלט. אויסגעמאַטערט פון זיינע מלחמות מיטן לעבן אין דעם
נאָמען פון גערעכטיקייט. ער זוכט רו, פאַרלאָזט די מענשן און ווערט
אַ פאַסטוך, א „רועה צאן“ אונטערן פרייען הימל, נאָענט צו דער נאַטור.
אַבער אויך דאָ האָט ער נישט קיין מנוחה. פלוצלינג הערט ער גאָטס
שטימע, וועלכע זאָגט אים: „איך בין דיין פאַטערס גאָט און איך שיק
דיר צו פרעהן און נעם אַרויס מיין פאָלק ישראל פון מצרים“. משה
האָט שוין לאַנג פאַרגעסן זייט גאָט און זיין פאָלק. ער האָט זיין גאַנצן
לעבן געדינט דעם גאָט פון דער וועלט, געהאַלטן מלחמה פאַר צדק און
יושר פאַר אַלע מענשן. אַבער די שטאַרקע שטימע פון העם מדבר, וועלכע
האָט אים גערופן צוריק צו דער אַרבעט, האָט אין אים דערוועקט אַ פיי-
ערלעכן, באַגייטן געדאַנק, אַ נייע האַפענונג פאַר אַ בעסערער צוקונפט.
ער דערקענט די שטימע פון אַמאָל, וועלכע מאַכט אים פילן שטאַרקער,
מוטיקער און אינגער, ווי אַ נייער קרעפטיקער מענש. ער גייט און טוט
זיין שליחות. פרעה מיט זיינע חיילות ווערן דערטרונקען און די אידן ווערן
באַפרייט.

ער ווערט דער פירער פון דעם פאָלק, כדי צו ברענגען אים אין דעם
לאַנד פון די אבות.

„וישיר משה“. משה זינגט, ער ווייס נישט אַז זיין שווערע אַרבעט
האָט זיך נאָך נישט אָנגעהויבן. דאָס פאָלק, וועלכע איז געווען פאַר פיל
דורות אין קנעכטשאַפט, קען זיך נישט באַפרייען מיט איין מאָל. אַבער
דער נביא משה גלויבט שטאַרק אין זיין גרויסן אידעאַל מיט וועלכן ער
וויל פאַרבינדן זיין פאָלק. ער ברענגט אים צום באָרג סיני, עפנט אויף
די הימלען און צייגט די בני ישראל דעם קראַפט פון זייערע אבות. זיי
הערן זיין שטימע: „כי לי כל הארץ“, איין גאָט פאַר אַלע פעלקער און
מענשן און זיי מאַכט ער די „ממלכת כהנים וגוי קדוש“, צו טאָן זיין
שליחות אין פאַרשפרייטן דעם געטלעכן אידעאַל פון „גערעכטיקייט, ליבע
און רחמנות“ פאַר דער גאַנצער מענשהייט און דאָס פאָלק ענטפערט מיט
איין שטימע: „נעשה ונשמע“.

„משה מיט זיין גרעסטער רואיקייט, גייט זיך אפרוהען אויפן בארג, „בראש ההר“, כדי צו פארגרעסערן דארטן די תורה און איבערגעבן צום פאלק.

צום באדויערן האט זיך די קנעכטשאפט ביי דעם פאלק ווידער ארויס-געצייגט און אין משהס אפועזנהייט טאנצט מען ארום „עגל הזהב“. אבער דער נביא פארלירט ניט זיין מוט און זיין גלויבן אין דעם אידעאל פאר וועלכן ער איז בארופן געווארן. ער נעמט זיך שטארקער צו זיין גרויסער ארבעט און לאסט „טרחכם ומשאכם“, מיטן פאלק. אים צו לערנען און אנטוויקלען טריט ביי טריט. ביז וואנען ער וועט זיין פאלקאם און גרייט צו זיין גרויסער צוקונפט און מיסיע אין זיין לאנד פון „נחלת אבות“.

„דאן קומט נאך א קאטאסטראפע: די „מעשה מרגלים“. ער איבער-צייגט זיך, און דער קעגנווערטיקער דור איז ניט מוכשר פאר זיין גרויסן אידעאל. ער באשליסט צו בלייבן אין מדבר פערציק יאר ביז וואנען דער גאנצער אלטער געוועזענער קנעכט זאל אויסשטארבן און אין דער צייט וועט אים געלינגען אויסצוהאדעווען א נייעם דור דורכגעדרונגען מיט דער גרויסער תורה, וועלכע ער וועט דארפן אפהיטן אין זיין צוקונפט-טיק לאנד.

„נאך די פערציק יאר, ווען דער נייער דור איז גרייט פאר זיין צו-קונפט, שטארבט דער „נביא משה“ און אן אנדער מאן פארנעמט זיין פלאץ און פירט דאס פאלק אין זיין לאנד.

„לויט דער מסורה, איז משה געשטארבן „בנשיקה“, דאס מיינט, ער איז געשטארבן זייענדיק צוגעפונדן צו זיין אידעאל פאר וועלכן ער האט געליטן זיינע גאנצע יארן ביז דעם לעצטן אטעם פון זיין נשמה. זיין אר-בעט האט זיך געענדיקט, ווייל ווען די צייט איז געקומען צו פארווירק-לעכן דעם אידעאל אין לעבן, דאן גיט שוין ניט קיין פלאץ פאר דעם נביא. די פערציג פון דורכפירן דעם אידעאל און אים צופאסן צום לעבן גופא, וואס איז פארבונדן מיט פשרות און נאכגעביקייט, מוז דאן אנגעפירט ווערן מיט דעם כח פון גאָר אַן אנדער מאן. דער נביא מיט זיין גייסט פון קעגנערשאפט צו פשרות וואלט אַזאָ דערשיינונג נישט געקענט איבער-טראָגן און טויט איז זיין רעטונג. און גאט זאגט צו אים: „מגד תראה את הארץ ושמה לא תבוא“. און מיט דעם האט ער געענדיקט די ארבעט צו וועלכער ער איז גערופן געוואָרן.

די מקובלים זאגן, אז אין יעדן דור געפינט זיך א „משה“, ד. ה. משהס פונק גיט אונז ליכט און פיער אין אונזער לאנגן גלות-לעבן. פארלויפיק האבן מיר נישט קיין „קעגנווארט“, מיר וואנדערן פון לאנד צו לאנד, ליידן דאס שרעקלעכסטע אין אלע תקופות, אבער מיר זענען שטענדיק פול מיט האפענונג אויף דער גוטער און בעסערער צוקונפט. דער איד האט נאך נישט קיין „הוה“, נאר אן „עבר“ מיט אן „עתיד“.

„אט דער גייסט, וואס האט גערופן משהן מיט טויזנטער יארן צוריק און אים געשיקט אויף א מיסיע קעגן זיין ווילן, רופט צו אונז איצט נאך-אמאל. ער רופט צו דעם לעצטן דור מיט די פאלגנדיקע ווערטער: איר ווילט זיין ווי אלע גוים, שווער איך אייך, אז איך וועל געוועלטיקן איי-בער אייך מיט א שטארקער האנט. „אתם אומרים נהיה כגוים חי אני אם לא ביד חזקה אמלוך עליכם.“ (60)

ווערט אויס רעדאקטאָר פון „השלח“; פארבינדט זיך מיט וויסאָצקי טייגשעפט

נאך פיל איבערגעגעבענער ארבעט פאר דער העברייאישער ליטערא-טור און דאס רעדאקטירן פון דעם „השלח“, האט ער אים ענדע געמוזט אויפגעבן. דיזע ארבעט אלס פראפעסיע, פון וועלכער ער האט געשעפט זיין חיונה פאר די לעצטע זעקס יאר. די פינאנציעלע לאגע פון „אחי-אסף“, די ארויסגעבער פון „השלח“, איז נישט געווען אמבעסטן. די אבא-נענטן פון „השלח“ האבן נישט דערגרייכט מער ווי אכט הונדערט, דער „אחיאסף“ אליין האט אויך נישט געמאכט קיין גוטע געשעפטן, און די הכנסה האט נישט געקענט דעקן אפילו זיין געהאלט אלס רעדאקטאר. די „אחיאסף“ לייט האבן געפלאנעוועט פארשיידענע וועגן און מיטלען, ווי אזוי אריינצוקריגן מער געלט אין זייער קאסע. ער, פון זיין זייט, האט זיך קאטעגאריש ענטזאגט אויסנוצן אזעלכע קוואלן און פון מתנות וויל ער קיין לעבן נישט מאכן. ער גיט איבער די רעדאקציע צו דר' יוסף קלויזנער און נעמט אן א הויכע שטעלע אין דער באַוואוסטער „וויסאצ-קיס טיי הויז“.

ער שרייבט צו זיינע פריינט, אז ער פילט זיך איצט ווי א נייער מענש

אין אַ נייער וועלט. אַ לעבן וועט ער מאַכן פון אַרבעט ווי אַ פשוטער
 בשר ודם און האָבן אַ פרייע האַנט אין זיין ווייטערדיקער ליטעראַרישער
 שאַפונג, אָן באַלוינונג און נישט זיין אָפהענגיק פון קהל. ער באַשליסט
 אַז פאַר אַ געוויסער צייט וועט ער זיך אינגאַנצן דערווייטערן פון שרייבן.
 ער וויל בעסער אָפּפרישן זיין געדאַנק, וועלכער, ער זאָגט, איז אַביסל
 פאַרטעמפּט געוואָרן דורך דער צייט, וואָס ער איז שטענדיק געווען פאַר-
 נומען מיט דער רעדאַקטירונג פון „השלח“ און לייענען מאָנסקריפטן,
 וועלכע זענען פיל מאָל געווען פול מיט נאַרישקייטן. ער פילט אַז דאָס
 ערשטע מוז ער זיך פאַרנעמען מיט לעזן און שטודירן וויסנשאַפטלעכע
 ווערק איידער ער וועט גיין ווייטער אַרבעטן פאַר דער העברייאישער לי-
 טעראַטור. (61)

1903—1904

אלגעמיינע און ציוניסטישע צייט־פראגן

אַלמ־ניילאָנד סכסוך

קישענעווער פאָגראַם און די זעלבסמשוין אַרגאַניזאַציע

אונאַנדא

מלוכה רבנים

דר' הרצלס פמירה

אלט-ניילאנד סכסוך

סוף ווינטער 1903, האט אויסגעבראכן א נייער שטורעם קעגן אים אין דער אידישער פרעסע און צווישן די ציוניסטישע ארגאניזאציעס. דר' הרצל האט ארויסגעגעבן דאס באוואוסטע בוך „אלט-ניילאנד — א חלום אדער פאנטאזיע“, לויט וועלכן ער האט זיך פארגעשטעלט ווי די צוקונפטיקע פאלעסטינע וועט אויסזען אין צוואנציק יאר ארום. אחד העם לויט זיינע איבערצייגונגען, וועלכע האבן זיך זייער פיל אונטערשיידט פון הרצלען, איז ארויס מיט א קריטיק, ווי זיין שטייגער. דר' נאָרדוי זייענדיק איינשטימיק מיט הרצלס אידיען, איז שאַרף אַרויסגעטראָטן אין דער פרעסע קעגן אים. אָבער דער אינהאַלט פון נאָרדויס אַרטיקל איז, צום באַדויערן, געווען צו פערזענלעך און אויך מיט זידלעריי.

דאָס איז שוין געווען צופיל. פערזענלעכע באַליידיקונגען האָט ער נישט געקענט פאַרטראָגן. דאָרום איז ער ווידער אַרויס מיט אייניקע מאַמרים און דאָס מאָל האָבן זיי געטראָגן אַ שאַרפערן און טיפערן כאַראַקטער וועגן די פרינציפן פון ציוניזם בכלל, און די פאַרשיידנזייט פון מיינונג-גען צווישן נאַציאָנאַלע ציוניסטן און שטאַט-ציוניסטן, ווי ער פלעגט זיי אַנרופן. אַלבפאַלס איז ער געווען זייער ווייט פון באַליידיקן זיינע קעג-נער פערזענלעך. ביי אים איז דאָס געווען אַ מלחמה פון געדאַנקען און אידיען, דאָרום איז גאָר קיין פלאַץ נישט געווען פאַר אַזעלכע שטאַרקע אַנגריפן אויף אים.

פאַר דער לעצטער צייט באַמערקן מיר ווידער אַ באַנייטן אויסטויש פון מיינונגען וועגן דעם ציוניסטישן אידעאַל אין די רייען פון די אַר-גאַניזירטע ציוניסטן. דאָריבער איז דאָ אַם פלאַץ איבערצוגעבן איי-ניקע פונקטן אויף וועלכע אחד העם האָט באַזירט זיין קריטיק. ער האָט אַלע מאָל אויסגעטייטשט דעם ציוניזם אַלס אַ נאַציאָנאַלע באַוועגונג, וועלכע דאַרף זיך אַנטוויקלען היסטאָריש פון אינערלעכן אי-דישן לעבן, נישט פון אַן אויסערלעכן דראַנג, ווי עקאָנאָמישע אָדער אַנ-

טיסעמיטישע אורזאכן, נאָר אַלס נאַציאָנאַלע באַפרייאַונג פון דעם פּאָלק. דער געדאַנק איז נאָטירלעך געווען אין קעגנזאץ צו דעם נייעם פּאָליטישן ציוניזם פון דר' הערצל. דער „מדינת היהודים“ וויינער האָט זיך באַצויגן אויף דעם אַנטיסעמיטיזם און „שאלת היהודים“ כלפי חוץ, וואָס קען גע-לייזט ווערן נאָר דורך אַ אידישן שטאַט און דאָן וועט די שנאה צו אונז ממילא בטל ווערן.

איצט קומט דער „אַלט-ניילאַנד“ און שטעלט פאַר בילדער און סצע-נעס, ווי אין פאַרלויף פון צוואנציק יאָר וועט זיך אויפבויען אַ אידישע מדינה דורך אַ גרויסן „קבוץ גליות“. אחד העם האָט דאָס אָנגערופן „נסים“, און אויף אַזעלכע האָט ער זיך נישט געוואלט פאַרלאָזן. דאָרום פרעגט ער איראַניש: „ווי אַזוי קען מען גאָר דענקען, אָו פּאַלעסטינע האָט גענוג פּלאַץ אַריינצונעמען אין זיך אַלע אידן פון גלות, כדי מיט דעם אַפּצושאַפן פון דאָרטן די אידישע קאָנקורענץ און אויך אַפּווישן מיט דעם די שנאת-העמים צו אונז?“ און אויב אפילו מען זאָל אָנפירן אַ גרויסע עמיגראַציאָנס באַוועגונג, זאָגט ער, וועט אַלץ דער רוב אידן בלייבן אין גלות און דער נאָטירלעכער צוואוואקס פון אידן איבער דער גאַנצער וועלט וועט אויסגלייכן די צאָל, וועלכע וועלן אַרויספאַרן. דאָן וועט דאָך שטענדיק בלייבן דיזעלבע עקאָנאָמישע און אידישע קאָנקורענץ-פּראָגע ווי ביז איצט און אַרץ ישראל וועט קיינמאָל נישט קענען פאַרענטפערן דעם גלות. ווייטער באַמערקט ער, ווי אין דעם „אַלט-ניילאַנד“ איז די פאַרשטעלונג פרעמד צו דעם נאַציאָנאַלן גייסט, די אויפגעבונג פון דער העברייאישער שפּראַך און ליטעראַטור איז אינגאַנצן נישט דערמאָנט. מיר געפינען דאָרטן אידן רעדנדיק אויף פאַרשיידענע שפּראַכן, דערהויפּט באַ-נוצן זיי דייטש. דאָס בוך באַשרייבט ווי די אידן ברענגען אַריין אין לאַנד די קולטור און ציוויליזאַציע פון אַלע לענדער און פּאָסן זיך צו דעם צו, אַלץ געבאָרגט פון אַנדערע און נאָכגעמאַכט די אַרומיקע פעלקער. עס מאַכט דעם איינדרוק, ווי מיר אידן אַליין זענען גאָר נישט פיאיק צו שאַפן אַריגינעלעס, עפעס ווי מענשן אָן אַ היסטאָריע און פאַרגאַנגענהייט. דער גאַנצער אינהאַלט און טאָן פון דעם „אַלט-ניילאַנד“ קלינגט מיט אַ שטימע פון „סבלנות“ צו אַנדערע. מיר בויען זיך צו דעם שטאַרקערן, אים צו געפעלן ווערן, מיר זוכן פריינטשאַפט מיט אַלעמען אין דעם וועג פון פאַר-ענטפערונג, און אַזוי ווייטער און ווייטער.

אחד העם וויל זען דעם צוקונפטיקן „אידישן שטאט“ געבויט פון זעלבסט־רעספעקט און נישט פון זעלבסט־פארטיידיקונג. א גרויסע נאצי־אנאלע היסטארישע שאפונג אויף אלע געביטן און נישט קיין געבארגטע און הכנעהדיקע קולטור. א פאלק גלייך מיט אנדערע, זעלבסטשטענדיק היסטאריש זיך אנטוויקלען אויף אלגעמיינע מענשלעכע פרינציפן.

זיינע קעגנער, די ריינע פאליטיקער, האבן נישט געוואלט אדער נישט געקענט פארשטיין און דער מיאוסער אינצידענט איז פארגעקומען. (62)

קישענעווער פאגראם און די זעלבסטשוין ארגאניזאציע

נאכן קישענעווער פאגראם, 1903, ווען די גאנצע אידישע וועלט איז אויפגעציטערט געווארן, מע האט פארלארן דעם מוט, מע האט אנגע־הויבן זוכן עצות און מיטלען וואס צו טאן ווייטער. די מנהיגי הדור, די פארשטייער פון דער אידישער רוסלאנד האבן פארגעשלאגן אז מען זאל שיקן א גרויסע דעלעגאציע פון פירער פון פארשיידענע קהלות קיין פעטערסבורג און בעטן רחמים ביי דער רעגירונג, אז זי זאל באשיצן די אידן. און דא קומט אחד העם ווידער ארויס אין דער עפנטלעכקייט און רופט ארויס א שטורעם מיט זיין קעגנערשאפט צו אזא דעלעגאציע. אין דער פרעסע און אין פריוואטע בריוו האט ער אויפגעהויבן א פראטעסט קעגן אזא שתדלנות. „נישט רחמים זאלן מיר בעטן, נאר פאדערן אונז זערע מענשלעכע רעכט“, זאגט ער. און אן אינטערעסאנטע דערשיינונג איז צו באמערקן אין דעם פאל. ער, אחד העם, דער סימבאל פון רוחניות און א פריידיקער פון גייסט און אידעאל, מאכט גאר א פארשלאג צו די אידישע פירער, אז מען זאל זיך ארגאניזירן אין זעלבסטפארטיידיקונג. ווען דער געדאנק פון זעלבסטשוין האט זיך פארשפרייט אין גאנץ רוס־לאנד, איז ער געווארן איינער פון די הויפט איניציאטארס צו גרינדן אגודות פון זעלבסטשוין אין אלע גרויסע און קליינע שטעט און שטעט־לעך אין לאנד, כדי צו זיין שטענדיק גרייט קעגן מעגלעכע אנפאלן, ווי עס איז פארגעקומען אין קישענעוו. (63)

ווייניק מענשן האבן דאן פארשטאנען ווי אזוי אזא ראדיקאלער געדאנק זאל קומען דוקא פון אים. אבער ווי ס'איז צו זען, איז ער שטענדיק

געגאנגען לשמתו: „ודע עת עצמך“, נישט אונטערגעבן זיך און נישט בויען זיך צו פרעמדע, סיי אין רוח און סיי אין קראפט. זעלבסטבאפריי-אונג אין אלע הינזיכטן איז געווען זיין הויפט אידעאל און פאר דעם האט ער געקעמפט אויף אלע געביטן. דער צוקונפטיקער היסטאריקער וועט געוויס וויסן ווי אפצושאצן זיין גרויסן געדאנק פון פרייהייט.

אונגאנדא

דאָ זעט מען אים ווידער אין דער גרויסער היסטארישער געשעהע-ניש פון דער נאציאנאלער באַוועגונג אלס דער קעמפער פאר זיין איי-דייע, ווען דער אונגאנדא פלאן איז אפגעשטימט געווארן אויף דעם זעקסטן ציוניסטישן קאנגרעס.

ער איז געווארן אויסערגעוויינלעך אומרואיק פון דעם אינצידענט און איז גלייך ארויס, אויף זיין שטייגער, אין דער פרעסע מיט שאַרפע דבר-רים. אין „השלח“ האט ער אינגאנצן אויסגעגאסן זיין ביטער האַרץ און די פראַגע באַהאַנדלט, נאטירלעך, פון זיין ציוניסטישן שטאַנדפונקט. ווי באַוואוסט, זענען די, וועלכע האָבן געשטימט פאַר אונגאנדא און זיי זענען געווען די מאַיאָריטעט, זיך גערופן „יאַ-זאָגערס“ און די וועלכע האָבן געשטימט קעגן — „ניין-זאָגערס“. עס איז אינטערעסאַנט ווי ער האט זיך אויסגעדריקט אז „די „יאַ-זאָגערס“ וואונדערן אים גאַרנישט, זיי זע-נען שטענדיק געווען נאָר „מדיניים“, מענשן מיט אַ זיסן חלום פון אַ „איי-דישער מדינה“, מאַכט דאָך נישט אויס וואו די מדינה וועט זיין. אָבער די „ניין-זאָגערס“, זאָגט ער, רעגן אים אויף פיל מער מיט זייער ווייניגן, נאָך דעם ווי זיי האָבן געשטימט „ניין“. ער רופט זיי „הבוכים“ און טאָדלט זיי פאַר אַזאַ שוואַכקייט. זיי, די אמתע טרעגער פון דעם ריינעם ציוניסטישן אידעאל, אין אַפּזאָגן זיך פון דעם אונגאנדא פראַיעקט מיט דעם וואָרט „ניין“, צו וואָס ווייניגן זיי? ער מוסרט זיי ווארום אַנדערע פון זיי זוכן צו מאַכן פשרות אַדער שלום. „נישט ווייניגן דאַרפן מיר, נאָר פון דאָס ניין אָנהויבן אַ גרויסע אַרבעט צווישן פאָלק צו פאַרשטאַרקן אין זיי דעם ריינעם ציוניסטישן געדאַנק. פאַרלאָזן דעם קאָנגרעס מיט דער אַרגאַניזאַציע און דאָס איבערלאָזן צו די „מדינה-זוכערס“.

אט די ראדיקאלע מיינונג האט ארויסגערופן גרויס צארן צווישן זיינע קעגנער און ארטיקלען נאך ארטיקלען זענען דערשינען אין דער פרעסע קריטיקירנדיק אים זייער ביטער. און דא קומט ער זיידער ארויס מיט באנייטע דערקלערונגען, אז ער איז נישט קעגן בויען א אידישע מדינה אין ארץ ישראל, נאר מען דארף בויען פון אונטן ארויף, ווי מען בויט יעדן בנין. דאס אידישע פאלק מוז פריער ווערן איבערגעפויט ביז ווא-נען ער זאל ווערן מוכשר פאר א זעלבסטשטענדיק אידיש-פאליטיש לעבן. זאל מען פארגעסן דערווייל פון א מדינה אין ארץ ישראל, וועלכע איז נאך בשום אופן נישט אימשטאנד צו פארענטפערן די אידישע עקא-נאמישע לאגע. זאל מען צוערשט גרינדן א מרכז-רוחני דארטן, וועלכער זאל משפיע זיין אויפן גלות אין מאכן דעם אידן נאציאנאל-זעלבסטבא-וואוסטזיניק. די וועלכע וועלן זיך איינלעבן אין ארץ ישראל, וועלן מיט דער צייט, שריט ביי שריט, צוגרייטן און שאפן דאס זיכערע פאליטישע לעבן פאר דעם גאנצן פאלק. מיט אונטערגעשריבענע דעקלאראציעס קען מען א פאלק און לאנד נישט דעראבערן. (64)

די אידישע זיינע „מרכז רוחני“, באטאנט ער נאכאמאל, מיינט נישט אז ארץ ישראל זאל ווערן כולו רוחניות. אדרבה, ער האט זיין גאנצן לעבן אוועקגעגעבן אין העלפן גרינדן נייע קאלאניעס, אבער ער איז מיט דער מיינונג, אז אפילו נאך דעם ווי דאס לאנד וועט פאלקאם אויפגעבויט ווערן דורך אידן און ווערן אן „ארץ לאומי“, וועט נאך אלץ זיין דארטן פלאץ נאך פאר אייניקע מיליאן אידן און דער איבעריקער, גרעסטער טייל פון פאלק וועט אלץ בלייבן אין גלות, ממילא קען ארץ ישראל נישט פאר-ענטפערן די אידישע עקאנאמישע לאגע. נאטירלעך וועט זי דינען נאך אלס א קוואל פון רוחניות און וועט ווירקן אין דעם נאציאנאלן זין אויף דעם גאנצן גלות אין אלע אנדערע לענדער.

נאך דעם ווי די גרויסע מלחמה האט אויסגעבראכן צווישן דר' הערצל און אוסישקיןען וועגן דער אוגאנדא פראגע, האט ער שוין מער נישט געוואלט זיך באטייליקן. ער גיט צו וויסן זיינע נאענטע פריינט, אז ער האט שוין זינס געטאן. זיין מיינונג וועגן ציוניזם איז קלאר און ער וויל נישט פירן מער קיין דיסקוסיעס. די צייט וועט צייגן ווער עס איז געווען גערעכט. (65)

מלוכה רבנים

ער האָט פיל געזאָרגט וועגן דעם גייסטיקן צושטאַנד פון די רבנים אין יענער צייט, דערהויפּט וועגן די אָפיציעלע (קאָיאָני) רבנים, די וועלכע האָבן זיך גערופן פאַרשטייער פון די אידישע קהלות אין מלוכה-אנגעלעגנהייטן. ער האָט זיי געוואָלט זען אַלס פאַלקאָמענע אידישע גייסטלעכע געלערנטע אין דעם העברייאישן נאַציאָנאַלן זינען. זיין שמחה איז געווען גרויס, ווען ער האָט זיך דערוואוסט וועגן די גרויסע פאַרשריט, וועלכע דער „בית מדרש לרבנים“ פון דר' שעכטער האָט געמאַכט אין אַמעריקע אינם דערציען דעם נייעם טיפּ נאַציאָנאַלע אידישע רבנים. אַזעלכע רבנים, וואָס זאָלן זיך אָפּגעבן נישט מיט עניני תּפּלות און שול-זאכן אַליין, נאָר אויך מיט די גרויסע אויפגאַבן פון „בית המדרש“, פון אידישער וויסנשאַפּט און נאַציאָנאַלע אינטערעסן פון דעם גאַנצן אידישן פּאָלק.

אין דערזעלבער צייט איז ער ווידער אַריינגעשלעפּט געוואָרן אין אַ נייעם שטורעם מיט דער אַדעסער אידישער געמיינדע, ווען עס זענען פאַרגעקומען די וואָלן פאַר אַ נייעם אָפיציעלן רב (קאָיאָנער ראַבינער). די שטעלע אין אַדעס איז געווען איינע פון די געהויבענע און גוט-באַ-צאָלטע. פיל קאַנדידאַטן האָבן זיך אָפּגערופן. אחד העם, זייענדיק אַקטיוו אין אַלע אידישע ענינים אין זיין שטאָט, האָט פיל געאַרבעט פאַר זיינע קאַנדידאַטן, וועלכע ער האָט פאַרגעלייגט, אַזעלכע, וואָס זענען דורכגע-דרונגען מיט דעם אידישן נאַציאָנאַלן גייסט און באַזיצן גרויסע וויסנשאַפּט אין תּלמודישער העברייאישער ליטעראַטור.

אַם ענדע האָט זיך אויסגעלאָזן, אַז דער דערוויילטער ראַבינער איז געווען דער קאַנדידאַט, וועלכן די ציוניסטישע אַרגאַניזאַציע האָט אַרויס-געשטעלט און געשטיצט, צוליב פּאָליטישע טעמים. אָבער ער איז געווען זייער שוואַך אין אידישער וויסנשאַפּט און נישט געקענט כמעט קיין העברייאיש וואָרט. אחד העם איז געוואָרן אויסער זיך פון אַזאָ צושטאַנד. סטייטש — אַדעס, איינע פון די גרעסטע געמיינדעס אין לאַנד, אַ צענטער פון אידישע למודים און הויכע אנשטאַלטן, זאָל אויסקלייבן אַ רב, וועלכער איז פשוט אַן „עם הארץ“ אין יהדות און ווייסט נישט צו לעזן אַ פּסוק כּצורתו. ער דריקט זיך אויס, אַז נאָך דעם ווי מיר האַלטן שטענדיג

דיק אין באקעמפן די נייגונג פון דער „חברה מרבי השכלה“ און פאָ-
דערן פון איר, אז זי זאל איינפירן אַ ברייטע סיסטעם פון העברייאישע
למודים אין אירע טעכנישע שולן, מיט אנדערע ווערטער: דער סטאָ-
ליער, דער שמיד, מוז און דאָרף קענען העברייאיש, אָבער דער רב, אַ
גייסטיקער פירער פון אידן, פאַר אים איז נישט נויטיק צו קענען דעם
אלף-בית. דאָן פרעגט זיך, ווי אזוי קענען מיר קומען נאָכאַמאָל מיט אונ-
זערע נאַציאָנאַלע אידישע פאָדערונגען פאַר דעם שול-סיסטעם? (66)

ד' הרצל'ס פטירה

פאַר דער גאַנצער צייט פון דעם ערשטן ציוניסטישן קאָנגרעס ביז
איבערן זעקסטן, האָט אחד העם אָנגעפירט זיין קאַמף קעגן דעם פּאָלי-
טישן ציוניזם, אָדער ווי ער פלעגט אים רופן „הרצלס ציוניזם“. ער
האָט קיינמאָל גענוצט שעדלעכע ווערטער, וועלכע זאלן אַנרירן די פער-
זענלעכקייט פון דר' הרצל אפילו אין די ערגסטע אויפגערעגטע מאָ-
מענטן. פונדעסטוועגן האָבן זיך געפונען אייניקע אין דעם ציוניסטישן
לאַגער, וועלכע פלעגן שטענדיק זוכן אַ געלעגנהייט צו שאַפן אַ טומל און
פאַרטייטשן די ריינ-טעאָרעטישע פּאָלעמיק אויף פערזענלעכע אינטערעסן
און פון דעם פלעגט ער שטענדיק ליידן.

ווען הרצל איז געשטאַרבן, האָט זיך דאָן געדרוקט דער „על פרשת
דרכים“ חלק ג', אין וועלכן עס האָבן זיך געפונען אַלע אַרטיקלען פון
אחד העם, פון ערשטן קאָנגרעס ביז דעם „הבוכים“ וואו ער האָט קריי-
טיקירט דעם פּאָליטישן ציוניזם און הרצל'ס הנהגה. זאל ער פאַרענדיקן
דאָס דרוקן און גאָרנישט דערמאָנען וועגן הרצל'ס טויט, וואָלט ער באַ-
שטימט געגעבן מיט דעם אַ גוטע געלעגנהייט צו „באַוואוסטע לייט“,
מען זאל אים חושד זיין, אז ער האָט דאָס געטאָן מיט כוונה, כדי צו פאַר-
קלענערן די גרויסקייט פון דעם נפטר. זייענדיק ווייט פון אזא געדאַנק,
האָט ער אָפגעשטעלט דאָס גאַנצע דרוקן פונם בוך, ביז וואָנען אים איז
געלונגען אַנצושרייבן, אין דער פאַרמע פון אַ הקדמה, אַן אַרטיקל וועגן
דעם גרויסן פאַרלוסט.
ער באַקלאַגט הרצלן זייער ערנסט און זאָגט, אז נאָר דער צוקונפטיג-

קער היסטאריקער וועט אפשטאן זיין גרויסקייט. און ווי מיר זאלן זיין
 נישט איינשטימיק מיט זיינע מעטאדן און טאטן. אבער דאס פאלק וועט
 אים שטענדיק רעכענען אלס דעם מאדערנעם „משיח“ וועלכער האט
 אויפגעפלאמט אין אים דעם שטאלצן נאציאנאלן גייסט. עס מאכט נישט
 אויס, זאגט ער, וואס פאר א פארמע דער ציוניזם וועט אָננעמען אין דער
 צוקונפט, אבער דר' הרצל וועט פארבלייבן דער סימבאל פון דעם גרויסן
 באפרייאונגס-אידעאל. עס איז נאך מעגלעך, אז זיין גרויסקייט וועט
 האבן מער ווירקונג נאכן טויט, די מאסן וועלן שטענדיק זען אין אים דעם
 „וואונדער־מעש“ און דעם פירער לדורות. מעגלעך, אז א „ממלא מקומו“
 וועט זיך צייגן אין גיכ, אבער הרצל וועט בלייבן די „טרייב־קראפט“ אין
 דער ווייטערדיקער נאציאנאלער באוועגונג.

אזוי האט אחד העם גערעדט וועגן הרצלן אלס דער גרויסער איד און
 מעש, אין דער צייט ווען אייניקע מחרזי ריב האבן געזוכט צו פארשפרייטן
 פאלשע קלאנגען מכה זיין באציאונג צו אים. וועגן דיזע לייט דריקט זיך
 אויס אחד העם: „לוינט זיך נישט צו באנוצן אפילו מיט א קוצו של
 יוד“. (67)

1905—1906

די טומעלדיקע יאָרן

וואָלן צו דער „דומא“

זיין מיינונג וועגן אמעריקאנער אידנטום

זיין יובל

וואלן צו דער „דומא“

דאס באוואוסטע יאר 1905 אין רוסלאנד. דער יאפאנישער קריג האט געהאלטן ביים ענדיקן זיך, מיט א גרויסן פארלוסט פאר דער צארישער מדינה און אין לאנד האבן זיך אנגעהויבן פון אלע זייטן אומרוהען, טומל, פארזאמלונגען און פראטעסטן קעגן דער רעגירונג. די באפעלקערונג האט זיך צעטיילט אין פיל פארשיידענע גרופן, יעדע האט ארויסגעשטעלט א באזונדער פראגראם פון פאדערונגען פאר פרייהייטן. די אידן וועלכע האבן נישט באלאנגט צו קיין פאליטישע פארטייען, האבן פון זייער זייט געטאן דאסזעלבע, צו פאדערן גלייכע רעכט דורך די באוואוסטע כלל-פירער, וועלכע פלעגן פאררופן פארזאמלונגען און שיקן רעזאלוציעס צו דער רעגירונג. אבער די איניציאטארן פון דער באוועגונג זענען געווען פון דעם אסימילאטארישן קלאס און דא איז אחד העם געקומען אין א נייעם צוזאמענשטויס מיט זיי. ער האט פארבונדן אלע כחות פון די אידישע נאציאנאליסטן און מיט זיי צוזאמען ארויסגעשטעלט גאר אג-דערע פאדערונגען פון דעם אידישן נאציאנאלן שטאנדפונקט אין קעגן-זאך צו די, וועלכע האבן זיך פאראייניקט מיט דער „קאדעטן פארטיי“. ער האט אנגעפירט א קאמף קעגן זיי אויף פארזאמלונגען און אין דער פרעסע, ער האט געשריבן פיל ארטיקלען אין דער רוסישער שפראך אין רוסיש-אידישע זשורנאלן ווי דער „וואסכאד“ און „עוון. זשיזני“. אנאלי-זירנדיק די פלאטפארמע פון די „קאדעטן“, האט ער אנגעצייגט אויף די פיל פונקטן זייערע דארטן בנוגע די אידן, אז זיי זענען באזירט אויף רע-אקציאנער-אסימילאטארישע טענדענצן. אננעמען זייער פראגראם הייסט, מיר גייען בייטן די „פריצים“. דער „פריץ“ פון דעם אלטן דור האט אונז פארקאכטעט און געקוקט אויפן אידן ווי אויף א נידעריקן קלאס אדער גאר א קנעכט, און דער נייער „פריץ“, דער „קאדעט“, האט אויך דיזעלבע אנשוואונגען בנוגע אונז. זיי ווילן נאר מאכן פון אונז מאדערנע מה-פיתניקעס, דערשטיקן אין אונז דאס געוויסן פון זעלבסט-נאציאנאלער

פרייהייט, זעלבסטבאָוואוסטויין, ווידער זיך בוקן צום „הער“ און פאָלגן וואָס ער וועט אונז דיקטירן.

זיינע אַרטיקלען האָבן געמאַכט אַ גרויסן רושם איבערן לאַנד. אַלע נאַציאָנאַל געזאַנענע אידן האָבן זיך גרופירט אַרום אים און אַ קאַמף איז אָנגעגאַנגען אין דער צייט פון די וואָלן. יעדע שטאַט פלעגט אויסקלייבן אירע פאַרשטייער „וויבאַרשטיקעס“, וועלכע האָבן געהאַט דאָס רעכט צו קלייבן אָדער דערווילן די מיטגלידער צו דער „דומא“. אחד העם איז געווען אַ קאַנדידאַט פאַר אַ „וויבאַרשטיק“. פאַרשטענדלעך, אַז די „קאַ-דעטן“ פון זייער זייט האָבן אויך ניט געשוויגן און מיט אַ שטאַרקער אַר-גאַניזירטער מאַכט האָבן זיי אים נישט דערלאָזן צו ווערן אַ „וויבאַר-שטיק“ אין זיין שטאַט אָדעס, וואו די באַפעלקערונג איז באַשטאַנען פון זיבעציק פראָצענט אידישע וויילערס. דאָסזעלבע איז אָנגעגאַנגען אין נאָך אַנדערע אידישע שטעט און דער רעזולטאַט איז געווען, אַז זייער ווייניק אידישע פאַרשטייער זענען דערווילט געוואָרן. אַזאָ צושטאַנד האָט אים נאַטירלעך געמאַכט זייער טרויעריק און ער האָט זיך פיל באַקלאַגט אויף דער גרויסער „חרפה“ פון דער אידישער באַפעלקערונג, וועלכע האָט גע-ליטן פון די כלומרשטע פריינט אירע, די „קאָדעטן“, מיט דער הילף פון אונזערע אייגענע „יענקולס“, פאַלנדיק כורעים צום „פריץ“. (א68)

זיין מיינונג וועגן אַמעריקאַנער אירנאָום

אין יענע אומרויאַקע פאַגראַם-יאָרן האָבן זיך אין רוסלאַנד אַנטוויקלט פאַרשיידענע באַוועגונגען צווישן דער אידישער יוגנט. דער סאַציאַליסטי-שער געדאַנק האָט זיך פאַרשפרייט און אָפגעצויגן גוטע קרעפטן פון דעם ציוניזם. דערצו איז צוגעקומען די באַוואוסטע נאַציאָנאַל-אויטאָנאָמע באַ-וועגונג, פון וועלכער איינער פון די הויפט אָנפירער איז געווען זיין בעסטער פריינט און חבר מר. דובנאוו, און מיט וועלכן ער האָט אָנגע-פירט אַן אומדערמידלעכן און שטאַרקן קאַמף שריפטלעך און מינדלעך פאַר אַ לאַנגער צייט. אַט דיזער צושטאַנד האָט אים זייער פיל געערגערט אויף אַזוי פיל, אַז עס האָט אים געמאַכט אומפייאיק צו אָנגיין מיט זיין ליטעראַרישער אַרבעט.

עס איז אינטערעסאנט צו באמערקן, אז צו דערזעלבער צייט האט ער געשענקט זייער פיל אויפמערקזאמקייט צו דעם נייעם אידישן לעבן, וואס עס האט זיך אנגעהויבן אנטוויקלען אין אמעריקע. ער האט זיך אויס-געדריקט מיט די ווערטער: „זורח השמש — ובא השמש“, אלס א חוק פון דעם אידישן גלות-לעבן, אין איין פלאץ גייט דאס אונטער און באַלד הויבט עס אָן צו שיינען אין אַ צווייטן פלאַץ. ער איז געווען איבערצייגט, אז אמעריקאנער אידן וועלן שפילן אַ גרויסע ראָלע אין דער נאָענטער צוקונפט און אז דאָס לאַנד וועט ווערן דער צענטער פון דעם אידישן קול-טורעלן לעבן, ביז וואָנען דאָס אידישע פאָלק וועט זיך באַפעסטיקן אויף אייביק אין זיין אייגן לאַנד און וועט נישט זיין מער קיין „גע וגד“. ארץ ישראל און גלות-ארבעט זאָלן גייט האַנט אין האַנט.

ער האט אויסגעארבעט אַ פלאַן ווי אזוי צו פאַרבינדן די אייראָפּיי-אישע און אמעריקאנער אידן מיט ליטעראַרישע צייטשריפטן אין העב-רייאיש, אידיש און ענגליש. דר' שכתר האט אים שטארק געוואַלט האַבן, אז ער זאָל זיך באַזעצן אין אמעריקע. מ'האט אים פאַרגעשלאָגן, אז ער זאָל איבערנעמען די פירערשאַפט פון דעם אידישן וויסנשאַפטלעכן אינ-סטיטוט (דעם דראַפסי קאַלעדזש) אין פילאָדעלפיע. אָבער ער, מיט זיין גאַנצן וואונטש צו קומען קיין אמעריקע, האט געצווייפלט צי ער וועט קענען איבערנעמען אַזאַ קאַלאַסאַלע אַרבעט. זיין טענה איז געווען, אז ער מוז נאָך זיך אַליין לערנען, איידער ער וועט מאַכן אַזאַ שריט און איי-בערנעמען אַזאַ וויסנשאַפטלעכן פראַיעקט. צו ערלעך און פינקטלעך איז ער געווען צו ריזיקירן מיט אַ אידישער גייסטיקער אונטערנעמונג. (68)

זיין יובל

פון דער נאָטור איז ער געווען אַ הבורח מן הכבוד, און ער פלעגט שטענדיק זען אויסמיידן כבודים, וואָס אנבאַלאַנגט צו אים פערזענלעך. אינעם יאָר 1906, ד. ה. י"ז אב, תרס"ו, איז ער געוואָרן פופציק יאָר אַלט. ער האט קיינעם פון דעם נישט דערציילט, אפילו זיין אייגענע פאמיליע האט עס נישט געוואוסט. ובפרט אין די טרויעריקע טעג פון די געשע-ענישן אין רוסלאַנד, האט ער געוואַלט זיך דערווייטערן פון אַזעלכע פיי-

ערונגען. מאכט זיך, אז גראדע דר' קלויזנער האט יא געוואוסט פון דעם דאטום, איז ער ארויס אין „הזמן“ מיט אן ארטיקל, אז מען זאל פייערן א חג היובל. אחד העם איז דאן געווען, ווי געוויינלעך יעדן זומער, אויף זיין „דאטשע“ נעבן האמעל, ביי זיין פריינט מרדכי בן הלל הכהן. די אידישע פרעסע אומעטום האט אויפגעכאפט דעם פארשלאג, און ער, זייער ענדיק אין וואלד, אפגעזונדערט פון אלעמען, האט גאר קיין אנונג נישט געהאט, וואס עס קומט פאר ארום אים, ווייל די פאסט פלעגט אנקומען צו אים זייער זעלטן.

ווי איבערראשט איז ער געווארן איין טאג, דערהאלטנדיק א פאק בריוו, טעלעגראמען און צייטונגען, וועלכע האבן געשטראמט צו אים פון דער גאנצער אידישער וועלט, פול מיט ברכות און מזל טובס צו זיין יובל. (69)

1907—1908

פארשיידענע איבערלעבונגען

ער ווערט באפאלן אין גאס

לאנדאן (אין דער ערשטער צייט)

זיין מיינונג וועגן א שול

די גימנאזיע אין יפו

ער ווערט באפאלן אין גאס

דאס יאר 1907 האָט זיך אויסגעצייכנט מיט נאָך מער אידישע רדיפות אין רוסלאַנד און די לאַגע איז געוואָרן ערגער פון טאָג צו טאָג. אָנפאלן אויף אידן אין פיל שטעט איז געוואָרן כמעט אַ געוויינלעכע דערשיינונג. די שטאָט אָדעס איז נישט געווען קיין אויסנאָם אין דעם פרט. מען פלעגט שלאָגן אידן אינמיטן העלן טאָג און אחד העם האָט אויך איינמאל געכאַפט קלעפּ פון אַ פּאָליציאַנט, ביז בלוט האָט גערונען פון געזיכט, כאַטש ער איז נישט פאַרוואונדעט געוואָרן ערנסט.

די צייטונגען האָבן דעם אָנפאל פאַרשפרייט אין אַ פאַרגרעסערטער פאַרמע און פון אַלע עקן לאַנד האָבן געשטראָמט טעלעגראַמען מיט אַנ-פראַגן וועגן זיין געזונט. אין אַ פריוו צו זיינעם אַ פריינט וויצלט ער זיך איבער דעם אינצידענט: דאָס האָט אים געשלאָגן ניט אַ פראַסטער און סתם כולגאָן, נאָר אַ פאַרשטייער פון צאָר אַליין, אַן אמת'ער „גאַראַדאָוואַי“.

אָט די אַלע אומרוען אַרום אים האָבן זייער שטאַרק געווינקט אויף זיין געזונט. ער ווערט נערוועז און אָפגעשוואַכט און די דאָקטוירים פאַרזאָגן אים, אַז ער מוז האָבן פּאָלקאַמענע רוי. ער פאַרט נאָך ארץ ישראל צו זיין טאָכטער אין חיפה אויף אייניקע וואָכן. ער צייגט זיך נישט פאַר קיי-נעם כדי צו קריגן אַ ריכטיקע מנוחה, איז ווייט פון געסט און באַזוכער. נאָך אַ קורצער צייט, פילגדיק זיך אַ סך שטאַרקער און בעסער, קערט ער זיך צוריק אַהיים. אָבער אָפּשטייגנדיק אין אָנסטאַטינאָפּאָל, דער-וויסט ער זיך, אַז די פּאָליציי אין אָדעס זוכט אים אַרום. ער באַשליסט נישט צו פאַרן גלייך קיין רוסלאַנד, נאָר רייזט אַרום אייניקע אייראָפּיי-אישע שטעט עטלעכע חדשים, ביז וואָנען דער טומל וועגן אים איז אַרי-בער און אַלץ איז פאַרגעסן געוואָרן. און דאָן קערט ער זיך צוריק קיין אָדעס אומגעשטערט און נעמט זיך ווידער צו זיין אַרבעט. (70)

לאַנדאָן (אין דער ערשטער צייט)

ענדע 1907 זענען מיר אים אין לאַנדאָן. די וויסנשאַפֿטליקע קאָמפּאָני האָט געעפֿנט אַן אָפּטיילונג אין לאַנדאָן און ער איז געשיקט געוואָרן אַהין, אַלס הויפט פאַרוואַלטער און אָנפֿאַרטרויטער פון דעם געשעפט. פון אָנהויב האָט ער זיך געפֿילט זייער אומבאַקוועם אין דער גרויסער רעשדיקער נייער שטאָט, ווייט פון זיינע אַלטע פֿריינט און חברים. ער האָט זיך נישט געקענט צוגעוואוינען צו די נייע באַדינגונגען אין דעם סאַרט לעבן דאָרטן. אפילו די אידישע ענגלישע באַפעלקערונג איז אים פאַרגעקומען פרעמד און נישט צום האַרצן. ער באַקלאַגט זיך פֿאַר זיינע פֿריינט, אַז אויך דער נאַציאָנאַליסטישער און ציוניסטישער עלעמענט אין לאַנדאָן קוקט אים אויס פלעגמאַטיש, טויט, אַן אַ נשמה. אים דוכט זיך, אַז דער יהדות אין לאַנדאָן ריכט אָפּ גלות, די גאַנצע ציוניסטישע אַרבעט, אפילו די „דוברי עברית“ אגודה קוקן אויס ווי איבערגעפלאַנצט מעכאַניש, אַן אַ שורש און אַן אַ תּוֹך. זיין קוק אויפֿן לעבן איז שטענדיק דיק געווען צו קאָנסערוואַטיוו, אַז ער זאָל זיך קענען שנעל צוגעוואוינען צו עפֿעס נײַס. ער אַליין האָט דאָס דערפֿילט און כדי צו רעכטפֿאַרטיקן זיינע געדאַנקען, האָט ער אַלעס צוגעשריבן, ווי ער האָט זיך אויסגעדרוקט, צו זיין עלטער, וועלכער שטערט אים אָנהויבן אַ נײַ לעבן אין אַ פרעמד לאַנד. דערפֿיי איז אינטערעסאַנט צו באַמערקן, אַז ער איז נאָר וואָס גע-וואָרן פּופּציק יאָר אַלט און קומענדיק נאָך דער רוישנדיקער שטאָט לאַנדאָן, דערקלערט ער זיך צו אַלט אפילו אַנצוגיין מיט זיין ליטעראַרישער אַרבעט און הערט אויף שרייבן פֿאַר אַ לאַנגער צייט. (71)

אין איין זאך, זאָגט ער, האָט לאַנדאָן אים גוטס געטאָן — וואָס ער האָט גענומען רעדן העברייאיש. ווי באַוואוסט, איז זיין מוטער-שפּראַך געווען רוסיש, ער האָט שטענדיק באַנוצט די שפּראַך אין זיינע אַלטענ-לעכע געשפּרעכען און אין אַ געוויסן טייל פון זיין קאַרעספּאָנדענץ. אפילו אויף זיינע רייזעס אין ארץ ישראל איז רוסיש געווען זיין שפּראַך. און אַזי פֿירונג פון זיין זייט אין אַלעמאַל געווען אַ רעטעניש. מען פלעגט אַ סך מאל האָבן פאַראַיבל אויף אים, אָבער ער האָט זיך געהאַלטן ביי זיין געוואוינהייט. אין לאַנדאָן איז ער געווען גענייגט זיך אונטערוואַנעבן. ענגליש האָט ער געקענט זייער ווייניק און ווען ער איז געקומען אין באַ-

רירונג מיט דער אגודה „דוברי עברית“, האָט זיך דערוועקט ביי אים גאָר אַ נייער געפיל צו רעדן און אויך האַלטן רעפעראַטן נאָר אין העב־רייאיש און מיט דעם האָט ער אַביסל צופרידגעשטעלט זיין גייסטיקע פאָדערונג.

דערצו נאָך איז ער פון דער נאָטור געווען אַ צוגעבונדענער צו אַ פאָ-מיליע-לעבן. זיין פרוי און קינדער האָבן געוואוינט אין אָדעס, האָט ער זיך געפילט ווי אַ צעבראָכענער און אַזוי כמעט אינגאַנצן אָפגעשטעלט זיין ליטעראַרישע אַרבעט, ווי עס איז שוין פריער דערמאָנט געוואָרן. זיינע חברים שרייבער האָבן שטאַרק פאראיביל געהאַט און אייניקע ציי-טונגען האָבן אפילו אויסגעטראַכט, אַז ער ציט זיך צוריק לחלוטין פון שרייבן. אַזעלכע באַריכטן האָבן אים אויפגערעגט און ער באַקלאַגט זיך פאַר זיינע פריינט און נאָענטע חברים, פאַרוואָס מען וויל אים נישט פאַר-שטיין. ער זאָגט: „איר ווייסט דאָך, אַז איך קען נישט שרייבן לויט אַ באַשטעלונג ווי אַנדערע, ווען ס'איז מיר לאַנגווייליק און אומעטיק, קען איך נישט דענקען ריכטיק, און גלאַט שרייבן אַבי אַנצופילן אייניקע גע-דרוקטע בלעטער, בין איך נישט דער מענטש דערצו.“ און ערשט ווען זיין פאַמיליע איז אָנגעקומען קיין לאַנדאָן און האָט זיך איינגעשאַפן ווירט-שאַפט (וועגן וועלכער ער איז געווען זייער פינקטלעך) האָט ער זיך גע-רעכנט פאַר אַ נאָרמאַלן מענטשן.

ער שרייבט צו זיינע פריינט מיט גרויס שמחה, אַז איצט פילט ער זיך ווי אַן אמתער בעל הבית און דענקט, אַז דער רוח הקודש וועט צוריקקו-מען צו אים און ער וועט ווייטער ווערן טעטיק אין ליטעראַטור און גע-זעלשאַפטלעכער אַרבעט.

אַבער מיט לאַנדאָנער תושבים האָט ער נאָך אַלץ נישט געקענט שלום מאַכן און זיך צופאַסן צו זיי. זייער סאָרט לעבן און דענקען איז אים גע-ווען פרעמד. געוואוינט האָט ער ווייט פון דער געטאָ און זיינע באַקאנטע און נאָענטע זענען געווען נאָר איינצלנע, געציילטע, בכלל איז ער געווען צו שטרענג צו זיין אַרומיקער סביבה און אַפטמאַל האָט ער אַריבערגע-כאַפט די מאַס מיט זיינע באַשלוסן וועגן זיי. ער פלעגט זאָגן, אַז די רו-סישע-ענגלישע אידן באַשטייען פון צוויי עקסטרעמען: עמי-האָרצים פאַר-פעפערט מיט דעם זשאַרגאַנישן סאָציאַליזם, אָדער „שומרי תורה“ פון דעם אַלטן און טרוקענעם סאָרט, וועלכן מען קען געפינען נאָר אין ליטע.

פאר זיי עקזיסטירט נישט קיין אנדער אידישע פראגע אדער פראבלעם. ווי נאך קצבים און ועד השחיטה און קוקן אויף דער צייטונג „דזשואיש קראניקל“, ווי אויף דער „ביבל“. אפילו ביי די ציוניסטן פעלט שטענדיק לעבן, רוח און געדאנק. (א72)

די וויסאצקי טיי קאמפאני פלעגט זיין אפן אויך שבת ביז מיטאק-צייט. געוויינלעך האט ער אויך געמוזט זיין באשעפטיקט דארטן דיזעלבע צייט, זייענדיק די הויפט-אנפארטרויטע פערזאן אין דער פירמע. איינער פון די באוואוסטע רבנים אין לאנדאן, דר' ש. דייכעס, האט אים אמאל איינגעלאדן צו קומען הערן זיין שבתדיקע דרשה אין שול. דאנקענדיק אים פאר דער איינלאדונג, איז זיין ענטפער געווען אביסל סארקאסטיש: „צו מיין באדויערן איז מען מקבל שבת אין „סיטי“, נישט פריער ווי נאך האלבן טאג“. דערצו דערקלערט ער אים די אורזאכע ווארום ער ארבעט אמאל שבת. אין דער צייט פון דער רעפארם באוועגונג אין דייטשלאנד האבן געוויסע „רבנים“ דערלויבט צו ארבעטן שבת אויף דעם סמך פון דעם מאמר: „עשה שבתך חול ואל תצטרך לבריות“. די „למדנים“, זאגט ער, האבן אזוי פארשטאנען די באדייטונג פון די ווערטער. אבער ער, נאטירלעך, טוט דאס נישט אויף דעם סמך, נאר ער איז מיט דער מיינונג: „ארבעט ווען דו קענסט, אין דער וואכן אדער שבת, אבער מאך נישט דיין תורה און וויסנשאפט „חול“, וואכעדיק, אום צו ווערן געטראטן פון מנהיגים עמי-הארצים“. מעגלעך אז אויף יענער וועלט וועט ער ווערן באשטראפט, אבער דערווייל, אויף דער וועלט, איז ער א שמח בחלקו און האט פרנסה ניט פון קהלשער ארבעט, וועלכע פירט צו חלול התורה. (א72)

זיין מיינונג וועגן א שול

זיין מיינונג, וואס פאר א ראלע א שול דארף שפילן אין אידישן לעבן, איז געווען ראדיקאל און אין קעגנזאץ צו דעם אלגעמיינעם באגריף, צו וואס א שול איז נויטיק. ניט די שול, זאגט ער, האט געראטעוועט דאס אידישע פאלק פון אונטערגאנג, נאר דער בית המדרש. און אויב מיר ווילן מציל זיין וואס עס איז נאך אונז איבערגעבליבן, איז נישט גענוג, וואס מיר וועלן בויען טעמפלען און שולן פאר תפלות און שיינע זמירות.

וועלכע ווערן באַזוכט נאָר איין מאל אָדער מער אין אַ וואָך און האָבן גאָר קיין ווירקונג נישט אויף דעם פאַלקס דערציאונג. אידישקייט הייסט אַלץ, וואָס דאָס פאַלק האָט געשאַפן און בייגעטראָגן צו זיין לעבן דורך תורה אין בית המדרש. און דער איד, וואָס האָט דעם ריח תורה אין זיך, האָט דעם באַזיס אויף וועלכן ער קען שטיין זיכער אַלס איד, און דאָן מאַכט נישט אויס וועלכן נוסח ער דאַוונט, אין אַן אַרטאָדאָקסישער שול, אָדער אין אַ רעפּאַרמירטן טעמפל. די אַרטאָדאָקסן און די רעפּאַרמער האַלטן אַן אַ קריג פאַר אייניקע דורות צווישן זיך וועגן מנהגים און דינים. אָבער די הויפט און די שעדלעכסטע רעפּאַרם, וואָס ביידע צדדים זענען באַגאַנן גען, איז אין איבערטראָגן דעם צענטער פון יהדות פון דעם בית המדרש צום בית הכנסת. ביידע האָבן געמאַכט דאָס דאַוונען אַלס עיקר און דאָס לערנען — אַ טפל. און איצט, אויב מיר ווילן עקזיסטירן אויף ווייטער, דאַרף מען צוריק אומקערן דעם „מרכז“ צו זיין אַלטן פלאַץ — אין דעם בית המדרש.

און ווען ער האָט זיך דערוואוסט, אַז אין לייווערפּול, ענגלאַנד, האָט מען אויפגעבויט אַ „צענטער“ פאַר אידישער גייסטיקער וויסנשאַפט, האָט ער זיך זייער געפרייט צו זען אַזאַ גוטן אָנפאַנג מיט דעם גלויבן, אַז אַנ-דערע אידישע קהלות וועלן נאָכטאָן דעם ביישפּיל פון לייווערפּול. (172)

די גימנאַזיע אין יפו

אין אָנהויב 1908 האָט אויסגעפּראַכן אַ מחלוקת צווישן דעם אינטעלי-גענטן טייל חובבי ציון און די פירער פון דעם „דייטשן הילפס פּעראַיין“, וועלכע האָבן זייער פיל געשטיצט דאָן די העברייאישע גימנאַזיע אין יפו. די מערסטע אָנגעשטעלטע אין דער גימנאַזיע זענען געווען געשיקט פון דעם הילפס פּעראַיין, וועלכער האָט געפאָדערט פון די לערער, אַז די פּראָגראַם פון די למודים זאָל זיין שטרענג אין דעם רעליגיעזן גייסט. צום ביישפּיל: די תנ"ך למודים זאָלן נישט ווערן געלערנט אַלס היסטאָ-רישע ווערק אָדער מיט אַ קריטישן צוגאַנג, מען זאָל אויך זיין פאַר-זיכטיק נישט צו לערנען בגלוי הראש און נאָך ענלעכע פאָדערונגען. דער גרעסטער טייל פון די ציונים אַמאָל האָבן איינגעשטימט מיט די דייטשע

אידן, ווארום זייער אנבליק אויף ציוניות איז געווען אַ נאַציאָנאַל-רעלי-
 גיעזע באַוועגונג און די פאַרשטאַרקונג פון היהדות הדתית. אָבער דער
 אינגערער עלעמענט פון די ציוניסטן, די משכילים ביי וועמען דער ציו-
 ניות, די אויפלעבונג פון פּאָלק, לאַנד, שפּראַך און קולטור איז געווען גע-
 בויה אויף דעם ריינעם אידישן נאַציאָנאַליזם און אַוועקגעגעבן פיל מי און
 צייט פאַרן אָנהאַלטן פון דער גימנאַזיע, האָבן שטאַרק פּראָטעסטירט
 קעגן אַזעלכע פּאָדערונגען. ביי אַנדערע איז געווען רעכט צו פאַרמאַכן
 די גימנאַזיע ביז אַ בעסערע און מער גינסטיקערע צייט וועט קומען פאַר
 זייער אידעאַל. נאַטירלעך, דאָס ערשטע האָבן זיי זיך געווענדט צו אחד
 העסן אַלס דער פירער פון דעם נאַציאָנאַל-ציוניזם, ער זאָל אָנפירן דיין
 קאַמף. אָבער צו אַלעמענס איבערראַשונג האָט ער גענומען גאָר אַן אַנ-
 דער שטעלונג אין דעם ענין. ער איז געווען מיט דער מיינונג, אַז פאַר-
 לויפיק זאָל מען זיך אונטערגעבן צו די פּאָדערונגען פון די „בערלינער“.
 און כל זמן די גימנאַזיע איז אַן אינסטיטוציע פון וויסנשאַפט און קול-
 טור, וועט זי פיל העלפן, מיט דער צייט, אויסצואוואַרצלען די דומהייט
 און אָבערגלויבן, וועלכע זענען פאַרשפּרייט אין ארץ ישראל ביי דער
 באַפעלקערונג און אַ נייער דור וועט פאַרנעמען דעם פּלאַץ. די אַלע קליינע
 אינצידענטן פון פאַרמע און מנהגים וועלן זיך בייטן דורך די הויכע קול-
 טורעלע נאַציאָנאַלע למודים, וועלכע ווערן דאָרטן געלערנט. דאָ האָט ער
 ווידער גענומען די געלעגנהייט אויסצודריקן זיין פרינציפיעלע אידייע פון
 ציוניות: „איידער מיר גייען בויען אַ לאַנד פאַרן פּאָלק, איז אונזער ער-
 שטע פליכט צוצוגרייטן אַ פּאָלק פאַרן לאַנד“. ווען מיר וואַלטן דאָס גע-
 טאָן מיט צענדליקער יאָרן צוריק, צו דערציען אַ דור אויף דעם נאַצי-
 אָנאַל-קולטורעלן געביט, וואַלטן מיר ביי היינטיקן טאָג נישט געברויכט
 אָנקומען צו דער שטיצע פון „זייטיקע“, אַז זיי זאָלן אונז דיקטירן זיי-
 ערע פאַרלאַנגען און פּאָדערונגען. (78)

1908—1910

ווידער אין קאמף

דער פאלימעכניקום

זיין קעגנערשאפט צו דער משארטער אידייע

די אידישים'טישע באוועגונג

ליליענבלומס טויט

קעגן א וויסנשאפטלעכן אנשטאלט אין ארץ ישראל

די נייע רעפארם באוועגונג אין ענגלאנד

דער פאליטעכניקום

דער פארשטאנדענער נדבן א. ק. וויסאצקי האט איבערגעלאזן א סומע פון הונדערט טויזנט רובל פאר א הויכער אידישער אינסטיטוציע. אחד העם האט א סך געטרוימט וועגן בויען א מאדערנעם פאליטעכניקום אין ארץ ישראל און דא האט ער אויסגענוצט די געלעגנהייט. האבנדיק דעם גרויסן צוטרוי פון וויסאצקיס קינדער צו אים, האט ער אויף זיי געווריקט, אז זיי זאלן איינשטימען צו באנוצן די סומע געלט אלס גרונד-פאנד פאר אַזאַ פאליטעכניקום. די הונדערט טויזנט רובל זענען, פאר-שטייט זיך, ניט געווען גענוג פאר אַזאַ אונטערנעמונג און ער האט גע-זוכט אַנדערע קוואַלן. דר' פאָל גייטן אין בערלין, דער הויפט פון דעם „הילפס פעראיינן“, איז געווען איינער פון זיינע גוטע פריינט. דר' שמריהו לעווין האט דאן געוואוינט אין בערלין, וועלכער האט געהאלפן ווירקן אויף דר' גייטן, אז דער הילפס פעראיינן זאל נעמען אַן אנטזייל אין דער גרינ-דונג פון דעם פאליטעכניקום. זיי ביידע האבן דערנאך געווירקט אויך אויף יעקב שייף אין ניו-יאָרק, וועלכער האט צוגעזאגט אַ גרויסע סומע געלט און דער פראיעקט איז אויסגעארבעט געוואָרן.

אַבער עס האט נישט געדויערט לאַנג און אחד העם האט זיך אָנגע-שטויסן אויף נייע שטערונגען, וכוחים און קעגנערשאפט וועגן דער שפראך און די למודים אין דער שולע. פון איין זייט, זענען די פארשטייער פון די געלט-מאגנאטן אין מאַסקווע און בערלין, ווי געוויינלעך, שטענדיק די אפטרופסים אויף פרומקייט פאר דעם צווייטן, זענען באשטאנען דורכ-אויס, אז אין דער קאנסטיטוציע פון דעם פאליטעכניקום זאל זיין דער פונקט, אז „אַלע למודים זאלן געלערנט ווערן על פי רוח הדת“. די ציו-ניסטן און מיט זיי די נאציאנאליסטן-אינטעליגענטן, וועלכן האבן געדינט אלס מיטגלידער אויף דער פלאן-קאמיטע, האבן געפאדערט אומבאדינגט, אז דאס וואָרט „דת“ אין דער קאנסטיטוציע זאל געענדערט ווערן אויפן וואָרט „יהדות“, וועלכע קען צופרידנשטעלן אַלע קלאַסן און ריכטונגען.

דער פלאם פון דער דיסקוסיע האט זיך פארשפרייט צווישן ביידע צדדים. יעדער פון זיי האט נישט געוואלט נאכגעבן און דא קומט אחד העם אלס דער פשרה-מאכער. דערהויפט איז געווען זיין שוועריקייט מיט זיינע היי-ציקע חברים. ער איז געווען רואיקער און האט באטראכט דעם גאנצן ענין מיט זיין קאלטן ישוב הדעת. זיין דערקלערונג האט ער אונטערגע-צייכנט מיט דעם פאלגנדן געדאנק: „דאס איינציקע ווארט דת אדער רעליגיע דארף נישט שטיין אין וועג אין דעם אויפבויען אזא גויטיקע און וויכטיקע אינסטיטוציע פאר דעם ישוב. זאלן מיר וואס שנעלער דער-ווערן אזא הויכן בילדונגס אנשטאלט פאר אונזער יונגן דור, וואס וואקסט אין ארץ ישראל און דאס ווארט דת וועט נישט זיין אזוי שרעקלעך דארטן, ווי מיר פארשטייען דאס אין גלות.“ ער ווענדט זיך צו זיינע חברים, אז זיי זאלן ח"ו נישט חושד זיין, אז ער איז געווארן א בעל תשובה אויף זיינע עלטערע יארן. זיין איינציקער וואונטש איז אויפצובויען ארץ ישראל מיט וואס מער הייבט שולעס און אויסשפרייטן דעם ישוב און דערנאך וועלן מיר זיין אימשטאנד צו באקעמפן די גלות-ארטאדאקסיע מיט וויסנשאפט און קולטור, און אזא קאמף וועט אמאל זיין דער בעסטער פארגעניגן פאר אים.

נאכגעבנדיק פון איין זייט די פאדערונג פון דעם נוסח-ווערטער אין דער קאנסטיטוציע, איז אים אויסגעקומען צו פירן, פון דער אנדערער זייט, א מלחמה מיט די געלט-מאגנאטן, ווען זיי האבן געוואלט אריינ-ברענגען דעם אסימילאטארישן גייסט אין דעם סדר הלמודים בכלל. אפילו אונזער יעקב שיק, וועלכער איז געווען אזוי באזארגט וועגן „רוח הדת“, האט דוקא געוואלט, אז די הויפט-מנהיגים פון פאליטעכניקום זאלן זיין אייניקע באוואוסטע אסימילאטארן. דאן האט אחד העם געצייגט זיין גרוי-סע עקשנות נישט אונטערצוגעבן זיך אויף דאס מינדסטע, אויב דאס קאן שטערן אמאל דעם פרינציפ פון דעם נאציאנאלן גייסט. ער זאגט צו זיי: „נישט מיט מיליאנען וועט איר ביי אונז אפקויפן אונזער גרויסן נאציאנאלן אידעאל.“ און אזוי האט ער אויסגעפירט. (74)

זיין קעגנערשאפט צו דער משארתער אירייע

נאך דער גרויסער רעוואלוציע אין טערקיי, ווען די יונגע טערקן זענען געקומען צו דער מאכט, מיט א מאדערנער קאנסטיטוציע פארן לאנד,

האט אחד העם אנגעהויבן אגיטירן צווישן די ציוניסטן, מען זאל בייטן אינגאנצן דעם בליק אויף דעם פאליטישן ציוניזם. דאס ערשטע האט ער געפאדערט מען זאל אויפגעבן דעם געדאנק פון א טשאַרטער, וועלכן ער האט סיי ווי סיי קיינמאל נישט געוואלט. אמאל, זאגט ער, האבן די דיפלאמאטישע ציוניסטן זיך געקענט חלומען פון אזא פאנטאזיע, ארויס-צוקריגן א טשאַרטער פון דעם נאָרישן סולטאַן, אָבער איצט, ווען א פאַרלאַמענט ווערט דאָרטן איינגעשטעלט, איז דאָך גאָר אַן אונזין פאַר אַזעלכע געדאַנקען. זאַל מען זיך בעסער אָפּזאָגן פון דעם דיפלאמאטישן וועג, ווי הרצל האָט אָנגעצייגט, און קומען גלייך אין באַרירונג מיט דער נייער דעמאָקראַטישער רעגירונג אין טערקיי, אום צו קריגן פון איר די צושטימונג פאַר אַ פאַרברייטערטער קאָלאָניאַליזאַציע און די גאַנצע אַרבעט זאַל זיך קאַנצענטרירן אויף דעם פראַקטישן געביט, אַן די פאליטישע חכמות. מער לאַנד איינקויפן, מער קולטור פאַרשפרייטן דאָרט, מוז זיין אונזער ערשטע אויפגאַבע איצט, ביז וואָנען די גרויסע מאַסן וועלן זיך גוט איינאָרדענען אין לאַנד און דאָן וועלן מיר קענען קומען מיט קאַנ-קרעטע פלענער צו דער רעגירונג.

ער איז געווען פול מיט האַפענונג, אַז די נייע יונג-טערקן רעגירונג וועט אונטערשטיצן מיט אַ ברייטער האַנט די גרויס-קאָלאָניאַליזאַציע אין פאַלעסטינע און דערפאַר איז ער געווען זייער פאַרביטערט קעגן דער ציו-ניסטישער אָרגאַניזאַציע בכלל, וואָס באַנעמט זיך אַזוי קאַלטבלוטיק צו די נייע געשעענישן און פאַסירונגען אין טערקיי. ער דריקט זיך אויס, אַז: „די ציוניסטן וועלן זיך בעסער זאָרגן פאַר דער באַזעלער פראַגראַם, איידער פאַר ארץ ישראל גופא“. „דער גרויסער מאַמענט האָט אַ קליי-נעם געשלעכט געפונדן“ און נאָך אַזעלכע אויסדרוקן. ער קומט צו דעם באַשלוס, אַז אַזא פאַרשטענדעניש פון דעם ציוניסטישן געדאַנק איז דער רעזולטאַט פון ווייניק קולטור-אַרבעט צווישן די ברייטע מאַסן פון דעם ערשטן טאַג אָן. אַזוי איז ער אָנגעגאַנגען מיט זיינע אַטאַקעס אויף דעם פאליטישן ציוניזם. די אַנטוויקלונג פון די ווייטערע געשעענישן וועלן צייגן אויף וועמעס זייט איז געווען די גערעכטיקייט. (75)

די אידישטישע באוועגונג

אין יענער צייט איז אָנגעגאַנגען אַ באַוועגונג צווישן פיל אידישע (אָדער זשאַרגאַנישע) שרייבער, ווי צו דערהויבן אידיש אַלס אַ נאַציאָ-

נאלע שפראך. אַם ענדע פון 1908 איז אָפּגעהאַלטן געוואָרן אַ קאַנפּע-
רענץ אין טשערנאָוויץ אויף וועלכער אַ רעזאָלוציע איז אָנגענומען גע-
וואָרן קעגן העברייאיש און, אַז אידיש איז די נאַציאָנאַלע שפּראַך פון
דעם אידישן פּאָלק. אייניקע באַוואוסטע העברייאישע שרייבער האָבן זיך
זייער באַאומראַיקט וועגן דיזער באַוועגונג און האָבן געפאַדערט פון אחד
העם, אַז מען זאָל דורכאויס נעמען וויכטיקע שריט קעגן דער אידישיס-
טישער באַוועגונג. ער איז געווען גראדע פיל רואיקער און האָט נישט
אַרויסגעצייגט קיין צייכן פון זאָרג. ער רופט אָן די קאַנפּערענץ נישט
מער ווי אַ „פורים-שפּיל“, און אַז אַזעלכע באַשלוסן וועלן קיינמאָל נישט
קענען אַנרירן די באַדייטונג פון העברייאיש. פון דער אַנדערער זייט,
אַבער, האָט ער (נישט ווי זיין שטייגער) באַנוצט זייער שאַרפע אויסדרוקן
קעגן די איניציאַטאַרס און אפילו אַריבערגעכאַפט אַמאָל די מאַס. ער רופט
זיי „עמי-הארצים“ מיט וועלכע די העברייאסטן דאַרפן זיך נישט רעכענען,
כדי נישט צו מאַכן נאָכאַמאָל דעמאָלירן היסטאָרישן טעות, וואָס עס איז
געשען מיט צוויי „רעוואָלוציאָנערן עמי-הארץ“; דער נוצרי און בעל שם
טוב. ווען מען וואָלט נישט מרעיש עולם געווען וועגן זיי, וואָלטן מיר שוין
לאַנג אין זיי פאַרגעסן. (76)

אפילו מיט זיין בעסטן פריינט ש. דובנוב האָט ער נישט געקענט זיך
פארהאַלטן געלאָסן, דיסקוטירנדיק די מעגלעכע צוקונפט פון אידיש. ער
שרייבט אים, אַז דיזע פראַגע וועט מאַכן אַ מחיצה צווישן זיי ביידן. ער
פראַטעסטירט שטאַרק קעגן דובנובס אויסדרוק, אַז „אידיש וועט אַמאָל
זיגן“. ער זעט אין אַזאָ זיג די גרעסטע סכנה פאַר דעם יהדות. און אויב
די עקזיסטענץ פון דעם אידישן פּאָלק וועט זיין אָפהענגיק פון דעם „אי-
דיש זיג“, דאָן איז ער גרייט זיך אָפּצוזאָגן פון אַזאָ „עקזיסטענץ“ אינ-
גאַנצן. נאָך אַ געשיכטע פון טויזנטער יאָרן זאָל דאָס אידישע פּאָלק
אָנהויבן זיך קולטיווירן און צופאַסן צו אַ נייער קולטור, אַלץ פון „ברא-
שית“: אַ נייע שפּראַך, ליטעראַטור מיט נייע באַגריפן, וועלכע זאָלן זיין
אַ מין נאָכשלעפעניש פון פרעמדע קולטורן. דאָן, דענקט ער, לוינט זיך
גאָר נישט עקזיסטירן אַלס אַ נידעריקע נאַציע, ווי די ליטווינער אָדער
די רוטענער אין נאָכטאָן אַנדערע קולטורן. עס וועט זיין בעסער צו פאַר-
חתמען אונזער היסטאָריש בוך, איידער צולייגן נאָך אייניקע ליידיקע
בלעטער. אַט די נייע אידישיסטישע באַוועגונג קוקט אים אויס ווי זי

וויל אונז ברענגען צוריק צו די ערשטע צייטן פון קריסטנטום ווען די מאַסן, די עמי-הארצים האָבן רעוואָלוציאַנירט קעגן דער אידישקייט פון די תלמידי חכמים און האָבן אָנגעהויבן שאַפן אַ נייע ווענדונג אין אידישן לעבן. דעם סוף פון דעם זיג ווייסן מיר אַלע, אַז דאָס אידישע פּאָלק איז אַרויס נאָך שטאַרקער אין זיינע שאַפונגען. ער איז איבער-צייגט, אַז מיט דער צייט וועלן אַלע אנערקענען דעם זיג פון דעם ריכטיקן יהדות און דעם שאַדן פון זשאַרגאָן. (77)

ער גיט צו, פון דער אַנדערער זייט, אַז צו די ברייטע מאַסן מוז מען דורכאויס שרייבן און רעדן אין דער שפּראַך, וועלכע איז בעסער פאַר-שטענדלעך צו זיי. דורך דער גאַנצער אידישער געשיכטע געפינען מיר, אַז די פּאָלקס-מאַסן האָבן אָנגענומען פאַרשיידענע דיאַלעקטן אין לאַנד וואו זיי האָבן געוואוינט.

אַבער דאָס מאַכן אַלס אַ נאַציאָנאַלע שפּראַך איז אַן אומזין און נאָך מער צו שרייבן וויסנשאַפטלעכע ווערק אין אידיש פאַר די מאַסן, וועלכע זיי וועלן סיי ווי סיי ניט פאַרשטיין. אידיש אָדער אַן אַנדער שפּראַך, די, וואָס אַ געוויסער טייל פון פּאָלק פאַרשטייט בעסער, דאַרף באַנוצט ווערן נאָר אַלס אַ מיטל פאַר אויפקלערונגען און דערציאונגס-אַרט. אַבער ניט שאַפן פון דעם אַ נאַציאָנאַלן באַזיס. אחד העם אַליין פלעגט פיל שרייבן אין דער רוסישער שפּראַך צו די, וועלכע האָבן געקענט נאָר דיזע שפּראַך. אין רוסיש האָט ער געפירט דיסקוסיעס מיט זיי וועגן פאַרשיידענע אידישע צייט-פּראָגן, דערהויפּט וועגן נאַציאָנאַליזם און ציוניזם. זייער אינהאַלט איז געווען אַ קריגערישער קעגן די, וועלכע האָבן געלייקנט אין יהדות און דער העברייאישער קולטור. דאָס איז געווען זיין מיינונג ווי אַזוי מען דאַרף אויסנוצן אַנדערע שפּראַכן פאַרן פּאָלק. (78)

ליליענבלומס טויט

פון דער נאָטור איז ער געווען אַן אמתער מענש. זייער פעסימיסטיש געשטימט צו יעדער נייער באַוועגונג, וועלכע פלעגט פון צייט צו צייט אַרויפשווימען אויף דעם אידישן האַרץ אָנט דורך פראַפאגאַנדע. צוליב דעם איז אים שטענדיק אויסגעקומען צו פירן דיסקוסיעס און אַ ווערטער-קאַמף מיט די אַלע לייט, וואָס האָבן נישט געשטימט מיט דעם גאַנג פון

זיינע אידיען. זיינע ענטפערס פלעגן שטענדיק זיין שאַרף און שטעכע־דיק און קיינעם נישט משה פנים געווען, אויב נאָר ער איז געווען אי־בערצייגט, אָז זייערע טאַטן און אַקטן פירן נישט צו דעם גלייכן וועג. און אַזוי האָט ער זיך פאַרשאַפט פיל שונאים און סתם קעגנער אין דער אידישער געזעלשאַפטלעכער וועלט, ווי אין די ליטעראַרישע קרייזן.

זיין ווידערשטאַנד צום פּאָליטישן ציוניזם און צו דר' הערצלס די־פּלאַמאַטישער טעטיקייט, איז דאָך אַלעמען גוט באַוואוסט און אויך לויט ווי מיר האָבן שוין פריער דערמאָנט. דערצו נאָך האָט ער אין פאַרלויף פון פיל יאָרן געצייגט אַ שטאַרקן ווידערשטאַנד אויך אין די רייען פון דער „חובבי ציון“ באַוועגונג. דערהויפּט איז ער געקומען אין אַפטע צור־זאַמענשטויסן מיט דעם באַוואוסטן כלל־טויער און שריפטשטעלער משה לייב ליליענבלום. דער לעצטער איז געווען איינער פון די גרינדער פון דער חובבי ציון געזעלשאַפט אין רוסלאַנד מיט דעם הויפּט קאַמיטעט אין אָדעס. מר. ליליענבלום איז געווען דער סעקרעטאַר פון דער חברה, אָדער בעסער געזאָגט, די נשמה פון איר טעטיקייט, ביז דער לעצטער מינוט פון זיין לעבן. אחד העם האָט געאַרבעט מיט אים אין דעמזעלפן קאַמיטעט, אָבער זיי האָבן קיינמאַל נישט געקענט שטימען צוזאַמען סיי אין דער אינערלעכער הנהגה פון דער באַוועגונג און אויך בנוגע דער אַרבעט אין ארץ ישראל. אחד העם פלעגט אים זייער שאַרף קריטיקירן אויף אַלע זיצונגען און אַפּטמאַל אויך אין דער פרעסע, אָבער מען מוז צוגעבן, אַז ער האָט דאָס געטאָן מיט גרויס רעספּעקט און כבוד צו ליי־לענבלומען. זייטיקע מענשן פלעגן זיי אַפט באַטראַכטן אַלס שונאים, וועלכע האָבן זיך פיינט, אָבער דאָס איז געווען אַ טעות. זייער קאַמף צווישן זיך איז געווען, ווי מען קאָן זאָגן, אַלץ לשם שמים און אויף קיין פאַל פערזענלעך.

אין אָנהויב פון 1910 איז משה לייב ליליענבלום געשטאַרבן. זיין טויט האָט געמאַכט אַ שרעקלעכע ווירקונג אויף אחד העם. ער האָט דאָן באַ־וויון ווי ערלעך און איבערגעגעבן ער איז געווען צו זיינע שרייבער־חברים, אפילו צו זיינע פאַרביטערסטע קעגנער. ער האָט פשוט גע־פילט קראַנק און פאַר פיל וואָכן איז ער נישט געווען אימשטאַנד צו נעמען אַ פען אין האַנט, עפעס צו שרייבן. זיין גרויסן טרויער האָט

ער געקענט אויסדריקן נאָר אין בריוו צו די איבעריקע חברים און גוטע באַקאנטע. ער זאָגט, אַז ליליענבלום איז געווען אַ טייל פון זיין גייסט מיט וועלכן זיין כלל-אַרבעט און די ליטעראַרישע שאַפונגען זענען שטענדיק געווען פאַרבונדן. פסיכאָלאָגיש, זאָגט ער, קענען מענשן זיין צוגעבונדן איינער צום אַנדערן נישט דוקא דורך דיזעלבע מיט-בונגען, נאָר אפילו ווען זיי זענען שטאַרקע קעגנער און זייערע שטאַנד-פונקטן צעגליען זיך. ער קען זיך גאָר נישט פאַרשטעלן, ווי ער וואָלט געקענט אַרבעטן געזעלשאַפטלעך און שאַפן ליטעראַריש, ווען ער וואָלט נישט געהאַט אַרום זיך אַזעלכע מענשן ווי ליליענבלום, מיט וועמעס טויט, שפירט ער, אַז אַ גאַנץ קאַפיטל אין דער אידישער געשיכטע האָט זיך געענדיקט. מעגלעך, אַז אין אונזער נאַציאָנאַלער אַרבעט, וועט די צוקונפט ברענגען נאָך אינטערעסאַנטע פערזאָנן פאַר אונז, אָבער די ליליענבלום פערזאָנע איז געווען די בעסטע אין זיין אַרבעט. זיין אַפּוּוּזאָנאַט, פילט ער, האָט צעריסן זיין נשמה לויט דעם מאַמר: „חבר שמת תדאג כל החבורה ומי יקח את מקומו?“ זיין טויט נעמט אַרום אין טרויער די גאַנצע גרופע אונזערע. (79)

קעגן א וויסנשאַפֿטלעכן אנשטאַלט אין ארץ ישראל

אין יענער צייט איז אָנגעגאַנגען אַ פּאָוועגונג צווישן די גרויסע אידישע געלערנטע און נאַציאָנאַלע פאַרשטייער, וועגן דער גרינדונג פון אַ הויכן בילדונגס אנשטאַלט פאַר אידישער וויסנשאַפֿט אין ארץ ישראל. דר' חיים טשערנאָביץ און דר' קלויזנער זענען געווען די אָנפירער, און עס איז געפירט געוואָרן אַ פראַפּאָגאַנדע אין דער פרעסע וועגן דעם פראַ-יעקט. אחד העם איז געווען כמעט דער איינציקער, וועלכער איז אַרויס-געטראָטן קעגן דעם, צוליב זיינע פעסימיסטישע אנשויאונגען אויף געזעלשאַפטלעכער טעטיקייט. פון דער נאַטור איז ער געווען אַן עקשן, האָט פיינט געהאַט אילוזיעס אָדער פאַנטאַזיעס ביים מאַכן פלענער, סיידן ער איז געווען זיכער, אַז מען קען זיי פאַרווירקלעכן אין לעבן. ביי יעדער נייער אונטערנעמונג פון אַן אינסטיטוציע אין ארץ ישראל פלעגט ער שטענדיק אַרויסזאָגן זיין פעסימיסטישע מיינונג און פירן וכוּחים מיט זיינע פריינט און חברים אין פאַרטיידיקונג פון זיינע פרינציפן. שטענ-

דיק פעסט ביי זיין גלויבן, אז די ערשטע אַרבעט אינם אויפלעבן דאָס פאַלק אויף זיין לאַנד, איז די אַנטוויקלונג פון דעם נאַציאָנאַלן גייסט ביי די מאַסן. און פון דעם שטאַנדפּונקט איז ער געווען קעגן דעם פּראָיעקט, ווייל דער היינטיקער דור, זאָגט ער, איז נאָך נישט צוגעגרייט און מסוגל צו פאַרשטיין די נויטווענדיקייט פון גרויסע אידישע גייסטיקע פירער, אַדער געלערנטע רבנים. און נאָר פאַר דעם איינציקן צוועק פון הויכער וויסנשאַפט זענען אונזערע מיטלען זייער קליין צו אונטערשטיצן אַזאַ אינסטיטוציע, וועלכע פאַדערט מיליאָנען.

צו די טענות פון אייניקע, אַז אַקטיווע און ענערגישע מענשן קענען שאַפן די מעגלעכקייט, אַז אַ פּראָיעקט זאָל מיט כח פאַרווירקלעכט ווערן, האָט ער געגעבן אַן אינטערעסאַנטן ענטפּער: „אויב איינער וויל מיט געוואָלט אַריינטרעטן אין אַ פאַרמאַכטער הויז, זוכט ער פריער די טיר דורך וועלכער ער וועט מיט קראַפט זיך קענען אַריינשטופן אינעווייניק, אָבער ער וועט קיינמאַל נישט דערגרייכן זיין ציל, אויב ער וועט פריער שטופן די וואַנט. ער מוז פריער געפינען די טיר צו דעם. אַזוי איז אונזער לאַגע. אַ וואַנט פון אומוויסנהייט רינגלט אונז אַרום און די טיר דער-צו איז נאָך נישט געמאַכט געוואָרן. אונזער אויפגאַבע איז איצט אויפֿקלער-רונג, דערציאונג און אַנטוויקלונג פון די מוחות און הערצער פון אונזערע אידן, כדי זיי זאָלן זיין פייאַק און צוגעגרייט פאַר אַזאַ גרויסער אונטער-נעמונג, וואָס זאָל קענען געבויט ווערן אויף געזונטע און שטאַרקע יסודות.“ (80)

די נייע רעפּאָרם באַוועגונג אין ענגלאַנד

אין יענער צייט האָט זיך אָנגעהויבן אַ נייע באַוועגונג פון רעפּאָרם-אידנטום צווישן די ענגלישע אידן. די באַוועגונג איז אַוועק פיל ווייטער ווי די רעפּאָרם אין דייטשלאַנד און האָט געפרעדיקט, אַז דער אידישער גלויבן זאָל זיך פאַלקאם פאַראייניקן מיטן קריסטנטום. דער פירער פון יענער באַוועגונג איז געווען מר. קלאוד מונטיפיורי, וועלכער האָט אַרויס-געגעבן אַ בוך אַלס פירוש אויף די עוואַנגעלישע ספרים, וועלנדיק איי-בערציאונג, אַז דער „ברית החדשה“ דאַרף ווערן אַ טייל פון יהדות און אַזוי ווייטער.

די אידישע וועלט האָט זיך דערפון אַ טרייסל געטאָן. מען איז אַרויס-
געקומען מיט דער שאַרפסטער קריטיק קעגן דעם בוך. אחד העם איז
אויך אַרויס מיט זיין באַוואוסטן מאַמר „על שתי הסעיפים“, וועלכער
האַט געמאַכט אַ שטאַרקן רושם אין דער ליטעראַרישע וועלט. ווי גע-
וויינלעך, איז זיין טאָן פון שרייבן געווען ווייך אָבער שאַרפזיניק, אָן באַ-
ליידיקונגען. (דאָך איז דאָס פילע נישט געפעלן און זיי האָבן אים קריי-
טיקירט דערפאַר). עס איז כדאי איבערצוגעבן דאָ אייניקע אינטערעסאַנטע
פונקטן פון זיין אַרטיקל.

ער זאָגט זיי, אַז די אידן וועלכע זוכן צו מאַכן אַ פשרה צווישן דעם
יהדות און קריסטנטום, זענען גאָר די „נייע אידן“, צו וועלכע די לאַנגע
אידישע געשיכטע איז פרעמד. דאָס אַפטיילן זיך פון דעם אידישן פאָלק
פון אַלע אַנדערע, באַטראַכטן זיי אַלס אַ צופאַל און מעכאַניש. וואָס מוז
געענדערט ווערן. זיי פעלט די גרויסע היסטאָרישע אַנטוויקלונג פון איי-
דעאלן מיט גאַנץ באַזונדערע בליקן אויפן לעבן, מיט וועלכע די אידן
האַבן זיך שטענדיק אויסגעצייכנט אַנדערש ווי אַלע אַרום זיי. דער איד
איז פון נאָך גאָר די אַלטע צייטן געשטאַנען אין אַ באַזונדער ווינקל וואו
ער האָט געשאַפן זיינע אידעאַלן. אין אַזאַ צושטאַנד האָט ער זיך געפונען
איידער דער נוצרי איז געבאָרן געוואָרן און פון דאָן אָן פאַרלירט ער
זיך נישט אונטער דער וועלטס ווירקונג, די וועלט קען אים נישט
באַצווינגען צו ווערן אַנדערש און ער עקזיסטירט ביז היינט אַלס אַזעל-
כער. דערפאַר איז נישט נויטיק קיין פשרות פאַר די אידן, וועלכע פילן
דאָס טיף אין זייער האַרצן און די גאַנצע היסטאָרישע דערשיינונג איז
שטאַרק איינגעוואַרצלט ביי זיי און אַנדערש קען דאָס נישט זיין.

די אידישע תורה איז טאַקע גרינטלעך אָפגעזונדערט פון אַלע אַנדערע.
און ער זאָגט: ווען אַ גוי וואָלט געקומען מיר בעטן, איך זאָל אים אויס-
לערנען די גאַנצע תורה אונזערע שטייענדיק אויף איין פוס, וואָלט איך
אים געזאָגט: די גאַנצע תורה באַשטייט אויף דעם געבאָט „לא תעשה
לך פסל וכל תמונה“. די לערער פון דער אידישער רעליגיע און אידעאַל
האַט נישט קיין פאַרבינדונג מיט אַ געשטאַלט אָדער אַ צורה, זי איז אָן
אַבסטראַקט און ציט איר גאַנצקייט פון גאָט אַליין. פאַרקערט אָבער, קען
דען קריסטנטום פאַרגעשטעלט ווערן אָן יעזוסן אָדער מאַכמאָדאניזם אָן
מחמדן? דער גלויבן אַליין אין אַ מענשלעך געשטאַלט איז אַ טייל און

אפשר אן עיקר פון זייערע אמונות. נאך דער יהדות איז נישט פאר-
 בונדן מיט קיין תמונת אדם. דער אידעאל פון פאלקאמענהייט איז גאט
 אליין און מיט אים דארף דער איבערלעכער געפיל פון מענשן זיין גע-
 בונדן כדי „להדבק במדותיו“. דער מענש, מעג ער זיין דער אמתער
 צדיק, פאלקאם און גאנץ, קען ער נאך אלץ נישט זיין ריין פון א פעלער
 אדער פון זינד. און ווי מיר געפינען אין תלמוד, איז משה אויך גע-
 שטארבן פאר זיינע זינד. ער איז נאך געווען דער שליח פון גאט אין
 איבערגעבן די תורה, אבער זיין פערזענלעך געשטאלט איז מיט דעם גאך
 נישט פארבונדן. דער תלמוד זאגט אויך, אז עזרא הסופר וואלט אויך
 געווען ראוי, אז די תורה זאל געגעבן ווערן דורך אים, אויב משה וואלט
 זיך נישט מקדים געווען. אבער קען גאר א קריסט דענקען, אז „פאול“
 וואלט אויך געקענט ברענגען זייער תורה, אויב יעזוס וואלט נישט געבארן
 געווארן פריער?

אט די אייגנשאפט פון דעם יהדות אלס אן אבסטראקט-אידעאל איז די
 הויפט-אורזאך ווארום דער יהדות האט זיך נישט געקענט פארשפרייטן
 אין דער גאנצער וועלט. ווייל דעם מענשן, פון דער נאטור, איז שווער
 צו באגרייפן אבסטראקטע אידעאלן און זיינע געפילן ווערן מער באגייס-
 טערט ווען ער קען זיך פארשטעלן א מענשלעך געשטאלט. און נאך פאר
 דעם נוצרי האבן די גריכן און די רוימער באשולדיקט די אידן, אז זיי
 האבן נישט קיין גאט, ווייל אין געטלעכקייט אן א געשטאלט קען נישט
 זיין קיין אמונה, און דעריבער האבן זיי זיך בעסער צוגעפאסט צום קריסטנ-
 טום. דאס זענען די סבות, וואס דאס אידישע פאלק שטייט נאך עד היום
 אפגעזונדערט פון אלע פלעקער. ער ציט זיין גלויבן פון „כה אמר ה'“ און
 נישט ווי די תורת הנוצרי: „אני אומר לכם“. דאס ווארט „אני“ אליין
 איז גענוג אפצוטיילן דעם יהדות פון נצרות און דערפאר איז נישטא קיין
 פלאץ פאר פשרות אדער שותפות צווישן זיי ביידן, ווי די נייע רעפארמער
 ווילן.

אחד העם דערקלערט ווייטער, אז די פרינציפיעלע נייגונג פון דעם
 אידישן פאלק פון נישט אנערקענען קיין תמונה אין מענשלעכן געשטאלט,
 האט אים געבראכט צו דעם גלויבן, אז דער ציל פון זיין תורה איז נישט
 די „דערלייזונג פון דער איינצלנער פערזאן“, נאך דאס גליק און גאנצקייט
 פון דער גאנצער מענשהייט. דער „באחרית הימים“ פון דעם מין האנושי

שטעלט מיט זיך נישט פאר קיין באשטימט געשטאלט. דער איינצלנער מענש וועט האבן זיין גליק נאר דורך דער פאלקאמענער אנטוויקלונג פון דעם „קבוץ“. און אזוי געפינען מיר נישט אין דער גאנצער תקופה פון די נביאים, אז „השארית הנפש“ און „שכר ועונש“ זאלן דערמאנט ווערן ביז נאך גלות בבל. און אפילו דאן ווען מע האט זיך שוין אנגעהויבן זארגן וועגן דעם „יחיד“, איז נאך אלץ געווען אין זייער א קליינער מאס. מען דארף נאר דורכבלעטערן די אלע תפלות אין סדור און מחזור, צום ביישפיל, קען מען לייכט באמערקן, אז דער „יחיד“ שפילט נישט קיין ראלע. דער עיקר זארג זענען די אינטערעסן פון דעם גאנצן פאלק און די מענשהייט אין אלגעמיין. דאס איז נאך אן אונטערשייד צווישן יהדות און אנדערע אמונות, וואס שטאמט פון איין מקור און איין אורזאך.

דאס זענען נאר אייניקע שטריכן פון די פיל פונקטן, וואס אחד העם האט באהאנדלט וועגן דעם גרויסן אונטערשייד און אויף ווי ווייט דער יהדות איז אפגעטיילט אין זיינע יסודות און עיקרים פון אנדערע דתות, און די אלע באמאונגען פון די „נייע אידן“ וועלן קיינמאל נישט ברענגן גען צו אן אויסגלייך. די גאנצע פראגע האט ער אנאליזירט זייער קאלט-בלוטיק, מעסיק און אן רגוז, און דערפאר איז ער געלויבט געווארן פון דער פרעסע איבעראל, און די ווירקונג וואס דאס האט געמאכט אויף דער רעפארם באוועגונג, איז געווען גרויס. (81)

1911

נייע צוזאמענשטויסן

„הפועל הצעיר“

די אראבער פראגע און ספעקולאציע

גראף טאלסמאן

„סך הכל“ (דער באוואוסטער מאמר)

„הפועל הצעיר“

זיינע באציאונגען מיט דעם „הפועל הצעיר“, דער העברייאישער זשורנאַל אין ארץ ישראל און זיין ארגאַניזאַציע, זענען די ערשטע יאָרן געווען ניט אַמבעסטן. ער האָט ניט געקענט פאַרטראָגן זייערע עקסטרעמע ראַדיקאַלע מיינונגען, וואָס אַנבאַלאַנגט רעליגיע און טראַדיציעס. ער, גראַדע, זייענדיק אויך ראַדיקאַל אין דעם געדאַנק פון היהדות הלאומית, האָט אָבער באַזעסן אַן אומבאַגרענעצטן טיפן רעליגיעזן געפיל, באַזירט אויף דעם רוח הלאומי. נישט קוקנדיק ווי זיינע איבערצייגונגען און מיינונגען זענען געווען וועגן די מצוות המעשיות לויט דעם שלחן ערוך, אָבער די היסטאָרישע מנהגים און טראַדיציעס האָט ער שטענדיק פאַרטיידיקט און געאַכטעט פון דעם נאַציאָנאַלן שטאַנדפּונקט. דער זשורנאַל „הפועל הצעיר“, געגרינדעט פון אַ גרופּע יונגע אינטעליגענטע איבערגעגעבענע נאַציאָנאַליסטן און די ערשטע, קען מען זאָגן, חלוצים אין לאַנד, איז אַוועק צו עקסטרעם אין איר קעגנערשאַפט צו רעליגיעזע מנהגים און דינים. סאַציאַליסטיש געשטימט, איז זי געווען דער רעוואָלוציאָנערער פליגל אין דער ציוניסטישער באַוועגונג. און מיט זיי איז אַחד העם ווייט זיך פאַרנאָדערעגאַנגען, טראַץ דעם, וואָס זיי זענען געווען פאַלשטענדיק איינ-שטימיק אין די פרינציפן פון דער נאַציאָנאַלער אויפלעפונג פון דעם אידישן פּאָלק אויף זיין אייגן לאַנד.

דאָן איז דערשינען אין „הפועל הצעיר“ אַ מאַמר פון י. ל. ברנר אין וועלכן ער האָט זיך אויסגעדריקט, אַז אום צו דערגרייכן אַ בעסערן „עתיד“ מוז דער איד זיך אינגאַנצן ענטזאָגן פון דעם גרויסן „עבר“. עס האָבן זיך דאָרטן געפונען אייניקע שאַרפע אויסדרוקן קעגן דת ומנהגים, ווי צום ביישפּיל: „אין להם וליהדות כלום“, „אינם מתפרסים לפני איזה אב שבשמים“ און זיי האָבן זיך שוין באַפרייט פון דעם „היפּנוז של כתבי הקודש“ און נאָך ענלעכע שטאַרקע דבורים. מעגלעך, אַז דאָס זענען גע-ווען נאָר ליטעראַרישע אויסדרוקן, אָדער אַ מיינונג פון איינעם אָדער עטלעכע, אָבער אַחד העם האָט דערפֿיי פאַרלאָרן זיין געדולד און איז אַרויס

שאָרף אין דער פּרעסע קעגן דעם „הפועל הצעיר“ אין אַלגעמיין. דער זשורנאַל פלעגט קריגן געלט-שטיצע פון דעם אַדעסער קאָמיטעט (חו"צ) און אַחד העם האָט, אין זיין גרויסער אויפֿרעגונג, געפּוּעלט ביי דעם קאָ-מיטעט, אַז מען זאָל פון זיי אַוועקנעמען די שטיצע. עס איז אינטערע-סאַנט, דאָס משה סמאליאנסקי, דער היינטיקער פאַרביסענער קעגנער פון דער „הסתדרות“, האָט שטאַרקט געקעמפט קעגן אַוועקנעמען פון זיי די שטיצע. אָבער אַחד העם האָט זיך געהאַלטן ביי זיינס, אַז אַזאָ דער-קלערונג פון „הפועל הצעיר“ איז די גרעסטע באַליידיקונג קעגן דעם גרויסן אידישן נאַציאָנאַל-היסטאָרישן גלויבן פון פּאַלק. געלט וואָס מען קלייבט פון כלל ישראל און אַ גרויסער טייל פון דעם אויך פון פרומע אידן, טאָר נישט באַנוצט ווערן צו באַקעמפן עניני הדת והמצוות. ער פאַר-גלייכט דאָס צו דעם „יושר“ פון קיעווער גובערנאַטאָר, וואָס האָט געפּאַ-דערט, אַז „קאַראַבקע“ געלט זאָל באַנוצט ווערן אויפצוהאַלטן די פּאַליציי, כדי זיי זאָלן קענען פאַרשטאַרקן די אַנפּאַלן אויף אידן דאָרטן.

מיט דער צייט איז דער גאַנצער סכסוך אויסגעגליכן געוואָרן. באַ-זעצנדיק זיך אין ארץ ישראל און קומענדיק אין נאָענטער באַאירונג מיט דער גרופע, זענען די באַציאונגען געוואָרן פיל בעסער און לעצטנס גאָר פריינטלעך. (82)

די אַראַבער פּראַגע און ספּעקולאַציע

היינט צו טאָג, ווען די אַראַבער פּראַגע אין דער אידישער ארץ ישראל, און אויך דאָס פּראַבלעם פון לאַנד-ספּעקולאַציע, וואָס עס עקזיסטירט דאָרטן, באַאומרויאַקן זייער פיל אַלע רעכטדענקענדע ציוניסטן, איז אינ-טערעסאַנט צו זען, ווי אַחד העם האָט אויף דעם נאָך מיט יאָרן צוריק אָנגעצייגט. איצט גיבן אַלע צו, אַז די לאַגע האָט אָנגענומען אַ שאַרפן כאַראַקטער און אַז די סכנה איז גרויס, אויב מען וועט נישט אָננעמען קיין מיטלען דערצו. אָבער נאָך אין די ניינציקער יאָרן, קומענדיק צוריק פון זיין ערשטער ארץ ישראל רייזע, האָט אַחד העם אויפגעהויבן די צוויי פּראַגן אין דער עפנטלעכקייט.

מיט פיל יאָרן שפּעטער, אין 1911, ווען עס האָט זיך אָנגעהויבן אַן עפנטלעכע באַוועגונג אין דיפּלאָמאַטישע קרייזן קעגן ציוניזם אין טער-

קיי און אויך אין ענגלאנד, האט ער ווידער געלאזט הערן זיין שטימע וועגן דער פאלשער דיפלאמאטישער ארבעט אין ציוניזם. נאכאמאל בא- מערקט ער, ווי עס איז וויכטיק פאר אונז זיך צו באקאנען מיט דער ארא- בישער שפראך, כדי צו פירן א שטארקע אגיטאציע מיט גענויע דער- קלערונגען צווישן דעם אראבער פאלק און מאכן קלאר אונזערע שטרע- בונגען אין ציוניזם. פון אנהויב איז ער דורכאויס באשטאנען, אז אן ארא- בישע צייטונג זאל עטאבלירט ווערן פאר דעם צוועק, און ווען דאס איז גישט געווען דורכפירבאר, האט ער געפאדערט, אז מען זאל זיך באטייליקן אמווייניקסטנס מיט באלערנדע ארטיקלען אין די אראבישע צייטונגען, וועלכע עקזיסטירן שוין אין לאנד.

ליידער האבן דאן די חובבי ציון און דערנאך די ציוניסטן גיט גע- שאנקען קיין אויפמערקזאמקייט צו זיין התראה. איצט איז די חרטה פון אונזערע גדולים גרויס אויף דעם טעות, וואס זיי האבן געמאכט מיט צענד- ליקע יארן צוריק און אן אראבישע צייטונג איז לעצטנס טאקע געגרינ- דעט געווארן פון דער „הסתדרות“. די צייטונג, לויט ווי עס איז באוואוסט, טוט נישט נישטעלעכע ארבעט און א נייע גינסטיקע שטימע הערט זיך איצט צווישן א טייל אראבער. (88)

גראף טאלסטאיי

די אידישע אינטעליגענץ אין יענער צייט האט זיך אנגעהויבן פאר- אינטערעסירן מיט טאלסטאיי ווערק און זיינע שאפונגען. אומעטום האט מען געלייענט זיינע ביכער און געפירט דיסקוסיעס וועגן זיינע אידיען און פילאסאפיע, וואס האבן אויסגעדריקט א נייעם רעוואלוציאנערן גייסט. אייניקע העברייאישע שרייבער האבן אנגעהויבן איבערזעצן זיינע ווערק אויף העברייאיש און האבן זיך געווענדט צו אחד העם ער זאל שרייבן א מאמר וועגן די באציאונגען פון טאלסטאיי צום יהדות, אלא ביילאגע צו די איבערזעצטע ביכער.

אבער ער האט זיך קאטעגאריש אפגעזאגט פון דעם כבוד. ער זאגט, אז ער איז נישט א טאלסטאיי-חסיד און איז זייער ווייט פון צו זיין א פאר- עהרער זיינער. אים אינטערעסירט נאר טאלסטאיי דער קינסטלער, דער גרויסער שריפטשטעלער, א זאך וואס קיינער קען אים נישט אפליקענען.

אבער טאלסטאָי אלס פילאָזאָף אָדער רעפּאָרמאַטאָר, איז דער ערגסטער שונא פון יהדות און אויב ער וואָלט געשריבן וועגן דעם, וואָלט זיין אַר-טיקל געטראָגן אַ כאַראַקטער פון שטאַרקער אַפּאָזיציע צו זיינע אידיען מיט די שאַרפסטע אויסדרוקן קעגן אים. דערפאַר וואָלט אַזא מאַמר זיך גאָר נישט צופאַסן צו דער אַרויסגעבונג פון טאלסטאָיס ביכער.

נאָך זיין מיינונג האָט טאלסטאָי אַרויסגעצייגט אַ גרויסע „עם-הארצות“, ווען עס קומט צו רעליגיעזע ענינים. ער האָט נישט פאַרשטאַנען דעם יהדות און נישט דעם עוואַנגעליום, און פאַר אַזא גרויסן שרייבער האָט זיך גאָר נישט געפאַסט אַרויסצוזאָגן מיינונגען, וואָס זענען היסטאָריש פאַלש. ביי אים איז דער יהדות געבויט אויף אַכזרישע יסודות און אַ נידעריקער מאָראַל, דאָקעגן אָבער איז דער עוואַנגעליום די ריינע מאַ-ראַלישע לערע. און נישט נאָר אַ שונא היהדות איז ער געווען, נאָר אפילו זייער ווייט פון אַ „אהבה ישראל“. דאָס קען זען דער, ווער עס לייענט מיט אָפּענע אויגן זיינע ווערק, ווען ער באַרירט די אידישע פראַגע אין פיל פלעצער. פיליכט קען מען אים גאָר קיין סך ניט באַשולדיקן, ווען מען באַטראַכט אין וועלכער סביבה ער האָט געלעבט און זיך אַנטוויקלט, ער איז נישט געווען בעסער און נישט ערגער ווי אַלע אַנדערע מיטגלידער פון זיין געזעלשאַפט. און נאָך מער, זאָגט אַחד העם, ווען טאלסטאָי באַ-האַנדלט דעם יהדות, באַנוצט ער פאַלשע היסטאָרישע באַגרינדונגען און צעדרייט ציפערן, וואָס זענען אַבסאָלוט קעגן דעם אמת. אין פיל פון זיינע פּריוואַטע בריוו, וועלכע זענען דערנאָך איבערגעדרוקט געוואָרן אין די רוסישע צייטונגען, ווערט די באַציאונג פון טאלסטאָי צום אידישן פאלק און זיין תורה קלאַר באַשטעטיקט . . . דערפאַר וויל ער נישט האָבן קיין שייכות מיט אַן אויסגעשפּראַכענעם „שונא ישראל והיהדות“ און דאָס איז געווען זיין פעסטע איבערצייגונג. (84)

„סך הכל“ (דער באַוואוסטער מאַמר)

סוף זומער 1911 איז פאַרגעקומען דער צענטער ציוניסטישער קאָנגרעס אין באַזעל. פאַר די גאַנצע פּערצן יאָר זינט דעם ערשטן קאָנגרעס איז אַחד העם צום צווייטן מאל געקומען קיין באַזעל און פאַרבאָכט דאָרטן אַלע צען טעג, וואָס דער קאָנגרעס האָט געדויערט. דערנאָך איז ער גע-

פארן קיין ארץ ישראל וואו ער האט פארבראכט פופציק טעג. קומענדיק צוריק קיין לאנדאן האט ער פארעפנטלעכט א פולן באריכט אונטערן נאָמען „סך הכל“ אין וועלכן ער האט איבערגעגעבן זיינע איינדרוקן וואָס ער האט געקראָגן אין ביידע פלעצער. דיווער מאמר האט אויפגעהויבן אַ שטורעם אין דער אידישער וועלט. ער איז איבערגעזעצט געוואָרן אויף אייניקע אייראָפּיאישע שפראַכן און פון אַלע זייטן האָבן זיך געהערט פראַטעסטן קעגן אים אין דער פרעסע און אויך אין פילע פריוואַטע בריוו. דער מאמר האט נישט צופרידגעשטעלט ביידע לאַגערן אין ציוניזם פון יענער צייט — נישט די „פראַקטישע“ און נישט די „דיפלאַמאַטישע“, ווי ער פלעגט זי רופן. ביידע האָבן געהאַט טענות צו אים און דערהויפּט האט אים זייער שאַרף קריטיקירט און כמעט מבטל געווען די אַפּיציאלע ציוניסטישע אָרגאַניזאַציע דורך „די וועלט“, דער וועכנטלעכער אָרגאַן אירער.

אַלס ענטפער צו זיינע קריטיקער האט ער אָנגעשריבן אַ צווייטן קליינעם מאמר אין „הצפירה“, מיט אַ דערקלערונג, אַז מע האט אים נישט ריכטיק פארשטאַנען. יעדער צד, זאָגט ער, האט געלייענט נאָר די שורות, וועלכע זאָגן ארויס קריטיק, וואָס האט אַרויסגערופן פאַרדרוס. און, אַז מען ווערט אין כעס, קומט מען שוין צו שלעכטע טעות, וואָס ברענגען נישט ריכטיקע אָדער פאַלשע מיינונגען קעגן דעם קריטיקער. וואָלטן זיי זיך טיפער פאַרטראַכט אין זיין געדאַנק, וואָלטן זיי געקומען צו גאָר אַנדערע שלוסן.

עס איז כדאי איבערצוגעבן דאָ אין קורצן דעם תוכן פון זיין מאמר „סך הכל“.

ער זאָגט: „זייענדיק אפּוועזנד אַזוי פיל יאָרן פון קאַנגרעס און פון ארץ ישראל, און שטייענדיק אויפן שוועל פון „זקנה“, האט זיך געוואָלט אַ קיך טאָן און זען דעם סך הכל פון אונזער גרויסער פאַרגאַנגענער שווערער אַרבעט און קאַמפּן פאַר אונזער אידעאַל. אַן איבערלעכע נויטווענדיקייט האט אים געצויגן קיין באָזעל און ארץ ישראל, און מיט פרייד קען ער פאַרצייענען, אַז דאָס זענען געווען די בעסטע טעג אין זיין לעבן, וואָס ער האט פאַרבראַכט דאָרטן. אין באָזעל, אין די צען קאַנגרעס־טעג, צוקוקנדיק זיך צו די גרויסע געדאַנקען־ענדערונגען וואָס זענען פאַרגעקומען אין דעם ציוניסטישן לאַגער, קען מען קומען צום באַשלוס און

זאָגן מיט זיכערקייט, אַז דער געדאַנק פון אַ „נאַציאָנאַלן קיום“ איז שוין ביי אונז אַ דבר של קימא, נישט קוקנדיק אויף די אַלע טעות וואָס מיר האָבן געמאַכט. און אַז דער געדאַנק פאַדערט מער ווי שטענדיק די שאַפֿ פונג פון אַ „מרכז רוחני“, וועלכער זאָל קענען פאַרבינדן אַלע פאַרשפּרייטע טיילן פון פאָלק אין גלות און זיי דערוועקן צו אַ „נייעם נאַציאָנאַלן לעבן“. אין באַזעל האָבן מיר באַמערקט צוויי לאַגערן — דער „פּראַקטישער“ און „פּאָליטישער“. יעדער האָט געוואָלט איבערצייגן דעם צווייטן צו, אַז ער איז אויך איינשטימיק מיט זיינע אידייען און ווען מען קוקט זיך צו מיט אָפּענע אויגן, האָט מען גלייך געקאָנט זעהן, אַז דער „פּאָליטישער ציוניזם“ האָט נאָכגעגען זייער פיל און איז געוואָרן מער גענויגט צו טאָן פּראַקטישע אַרבעט אין ארץ ישראל, וואָס מער און שנעלער איינקויפֿן ערד, ביז דער גרינדונג פון בתי ספר. דער געדאַנק פון „טשאַר-טער“ פאַר אַ „מקלט בטוח“ האָט מען אָפּגעלאָזן פאַר דעם עתיד און מער ווי אַלץ האָט מען זיך באַשעפּטיקט מיט דער אַנטוויקלונג פון דער אַרבעט, וואָס האָט מער מעגלעכקייטן און וועלכע פירט צו דער בויאונג פון אַ „מרכז קבוע לרוח ישראל“ אין אונזערע צייטן.

אָווי האָט אחד העם פאַרשטאַנען דעם צענטן קאָנגרעס און ער איז געווען גליקלעך מיט זיין נצחון. נאָך מער, זאָגט ער, האָט ער געזען דעם זיג פון פּראַקטישער אַרבעט אין ארץ ישראל גופא, די אַלע פינאַנציעלע אינסטיטוציעס, ווי די קאָלאָניאַל באַנק און אַנדערע, וואָס זענען געשאַפֿן געוואָרן לכתחילה פאַר פּאָליטישע צוועקן פון „מדינת היהודים“ טוען גאָר פּראַקטישע אַרבעט און העלפֿן לאַנד-קויפֿערס און אינדוסטרי-עלע אונטערנעמונגען. אפילו דער נאַציאָנאַל פּאַנד, וואָס איז לכתחילה געגרינדעט געוואָרן מיט דעם געדאַנק פון „גאולת הארץ“, איז געוואָרן מער פּראַקטיש, נישט איינקויפֿנדיק גרויסע שטרעקעס לאַנד וואָס עס איז אוממעגלעך ביי דער איצטיקער צייט, נאָר עס ווערט געקויפט קליינע פונקטן פאַר קליינע ישובים ווי און וואו עס איז נאָר מעגלעך. דאָס צייגט, אַז דאָס וואָרט „גאולה“ לעתיד לבוא איז פאַרביטן געוואָרן אויף איינגע-מען קליינע מקומות, וועלכע וועלן מיט דער צייט פאַרשטאַרקן דעם „מרכז“ און דעם „כבוש הארץ“ לאַזט מען אויף ווייטער.

רעדנדיק פון דער אַקטיוויטעט, וואָס גייט אָן אין ארץ ישראל, האָט ער, ווי זיין שטייגער, געהאַט אויסצוזעצן קעגן פאַרשיידענע אונטערנע-

מונגען, וועלכע האָבן ניט געשטימט מיט זיין געדאַנק. עס איז אינטערע-
סאַנט צו באַמערקן זיין אומצופרידנהייט מיט דעם, וואָס עס פאַרשפּרייטן
זיך וואָס מער קאַלאַניעס פון דעם טיפּ פון רייכע פאַרמערס, אַ מין „בוועז
בשעתו“ און נישט דער קלאַס פשוטע ערד אַרבעטער. אפשר, זאָגט ער,
זענען מיר נאָך נישט מסוגל צו שאַפן אַזאַ קלאַס, אָבער אום צו האָבן אַ
„מדינה יהודית“ מוז דורכאויס געבאָרן ווערן אַ „דאָרפישער המון“, וועל-
כער זאָל זיין צוגעבונדן צו דער ערד, אויסגעאַרבעט מיט אייגענע הענט
און שווייס. ערד און עבודה מוז זיין דער הויפט-געדאַנק אין אַ „מקלט
בטוח“ און נישט דענקען וועגן עשירות. און דאָרום האָט ער אויסגעדריקט
פיל פרייד, ווען ער דערמאָנט די נייע „הפועלים הצעירים“, וואָס האָבן
אַנגעהויבן קומען פון חוץ לארץ מיט דעם איינציקן געדאַנק פון „כבוש
העבודה“.

דאָס קערנדל פון דער עליה, ווי מיר אַלע ווייסן, איז געווען די התחלה
פון די נייע „חלוצים“ און אחד העם האָט שוין אָנגעהויבן לייגן גרויסע
האַפענונגען אויף זיי פאַר דעם צוקונפטיקן „המקלט הבטוח“. דאָן איז
דאָס געווען באַוואוסט מיט דעם נאָמען פון „שאלת הפועלים“ און ער האָט
קריטיקירט די פירער פאַר דער פאַרנאָכלעסיקונג פון די נייע עולים.
אין זיין מאמר האָט ער זייער פיל גערעדט וועגן דעם און מאַכע מ'
מיט שאַרפע דבורים, אָבער בכלל איז ער געווען זייער צופרידן מיט דעם,
וואָס ער האָט געפונען אין לאַנד און דער טאָן פון זיינע ווערטער איז
געווען פיל אַנדערש און מער אַפטימיסטיש ווי פון די אייניקע מאמרים
„אמת מארץ ישראל“ מיט יאָרן צוריק. און פונדעסטוועגן איז אים געווען
שווער צופרידנצושטעלן אַלעמען. (85)

1912—1913

פערזענלעכע און געזעלשאפטלעכע פאסירונגען

בן-עמים יובל

שאל טשערניחובסקי

זיין טאכטער

זיין אנטוישטע שטימונג

די ווייטערדיקע טעטיקייט

רעפארם אידנטום

דער באנייטער קאמף וועגן פאליטעכניקום

ער דערנענטערט זיך צום פאליטישן ציוניזם

ביילים פראצעס

בן-עמים יובל

אין יאנואר 1912 האָט זיך געגרינדעט אַ קאָמיטעט פון ליבהאַבער פון דער העברייאישער ליטעראַטור צו פייערן דעם דרייסיק־יאָריקן יוביליי פון דעם גרויסן העברייאישן שרייבער בן עמי (מ. רבֿנוביטש). בן עמי איז געווען איינער פון די נאָענטסטע און בעסטע חברים פון אחד העם. ער האָט אים זייער געשעצט פערזענלעך און נאָך מער זיינע ליטעראַרישע שאַפונגען. שיקנדיק זיין ברכה צו אים, האָט ער זיך אויסגעדרוקט איי־ראַניש און מיט אַ פאַרביטערט האַרץ וועגן דעם אַלגעמיינעם צושטאַנד און די פאַציאָנגען פון דעם העברייאישן לעזער צו די שרייבער. אַ מאָן ווי בן עמי, וועלכער האָט אַוועקגעגעבן דרייסיק יאָר פון זיין בעסטן לעבן צו דער העברייאישער ליטעראַטור, און דאָס אידישע קהל האָט זיך ווייניג ציך געקיימערט וועגן זיין מאַטעריעלן צושטאַנד. קיינמאָל נישט געזאָרגט אָדער געטראַכט ווי אים צו פאַרלייכטערן, כדי ער זאָל קענען אַרבעטן אַביסל באַקוועמער. בן עמי האָט אַוועקגעגעבן זיין בלוט און קרעפטן פאַר דעם גייסט פון פאַלק און זיין שרייבן האָט שטענדיק אויסגעדרוקט ליבשאַפט צו אים און דער לעצטער האָט די גאַנצע צייט כמעט נישט געדענקט וועגן אים. איצט אָבער קומט דער עולם, לייגנדיק די בושא אין אַ זייט, און מאַכן אַ יום טוב פאַר זיך.

אחד העם זעט אין דעם פאַל, וואָס האָט אים אַזוי אויפגערעגט, ווי ניי־דעריק עס שטייט נאָך דער גייסט פון דעם אידישן עולם. ער דריקט זיך אויס מיט די ווערטער פון דעם נביא: „גם בוש לא יבושו והכלם לא ידעו“. ער שטעלט זיך פאַר, אפשר וועט קומען אַמאָל אַ צייט, ווען דער עולם וועט וועלן מאַכן פאַר אים אויך אַזאָ מין „יום טוב“, וועט ער זיי אַריינרופן צו זיך אין צימער פון וויסאַצקיס טוי געשעפט און זיי אַנצייגן אויף די גרויסע פנקסים און חשבונות, ביכער מיט פאַפירן און אויסרופן: „קוקט זיך איין אין דער „ליטעראַטור“ צו וועלכער איך אָפפער מיין בעסטן לעבן און צו איר בין איך דאָנקבאַר, וואָס זי האָט מיר געגעבן די מעגלעכקייט, אַז אין דער ליידיקער צייט זאָל איך זיין

אימשטאנד צו שאפן עפעס פאר דער ליטעראטור אן דאגות הפרנסה, און מיט א קלארן קאפ. און אויב מיין עקזיסטענץ וואלט געווען אפ־ הענגיק פון דיר, קהל נכבד, ווער ווייסט צי איך וואלט נישט געווען פיי דיינטיקן טאג אן „אפגעשלאגענע הושענה“. ניין, מייןע טייערע, די גוטע „יום טוב“ טעג זענען נאך נישט געקומען פאר אידישע שריי־ בער, און אויב איר האט נישט גענומען קיין אַנטייל אין זייערע זארגן, האט איר קיין חלק נישט אין זייערע שמחות.

אַזוי איז געווען זיין מוט, ווען עס איז געקומען צו באַשיצן דעם כבוד פון סופרי ישראל. (86)

שאל טשערניחובסקי

זייענדיק אויסערגעוויינלעך איבערגעגעבן צו דער „ספרות העברית“ און שטענדיק זיין באַזאָרגט וועגן איר גורל און די שרייבער ווי עס איז ליכט צו באַמערקן פון זיינע ווערטער וועגן דעם „חג היובל“ פון בן עמי, פונדעסטוועגן ווען עס איז געקומען צו א ווידערשפרוך פון זיינע פריי־ ציפן, דאן האט ער שוין קיינעם נישט משא פנים געווען.

דער משורר שאול טשערניחובסקי האט אָנגעהויבן אין יענער צייט ווערן זייער פאָפולער. עס איז אַרויס פון דרוק זאמלונגען פון זיינע שירים און איבעראַל איז ער געווען אויפן טאָג־אַרדענונג. מע האט גע־ לויבט שטאַרק זיינע פאָעטישע שאַפונגען און אים פאָרגליכן כמעט מיט ח. נ. ביאליקן. אחד העם האט געהאַט גאָר אן אַנדער מיינונג וועגן טשער־ ניחובסקי און זיינע ווערק. אמת, זאָגט ער, אַז טשערניחובסקי האט אַ גרויסן טאַלאַנט אַלס „משורר לאומי־עברי“. אָבער דער גרעסטער טייל פון זיינע שירים זענען נישט נאַטירלעך און אין אידישן גייסט, זיי קומען נישט פון דעם אינערלעכן נאַציאָנאַלן געפיל. זיי טראָגן אַ כאַראַקטער פון נאַכמאַכונג און פרעמדקייט. ער שטייט אונטער אַ פרעמדער השפעה און קען זיך נאָך נישט באַפרייען פון דעם, אַז מ'זאָל אים רופן „משורר־ עברי“. עס קען זיין, אַז דער סטיל זיינער איז אַ מאָדערנער, ניי, אָבער ווייט פון דעם רוח העברי, פיל נעענטער צו זיין וואולגאַר. ער זוכט צו האָבן טענות צו גאָט אין איינעם פון זיינע שירים, אָבער דער אינהאַלט דאַרטן ענטהאַלט נישט אין זיך קיין „כשרון“, נאָר עזות, צו שרייענדיק

און דער רעזולטאט איז, אז די שירים ענטהאלטן נישט קיין פאעזיע, נאר גראמען. דער היינטיקער יונגווארג איז דאס געפעלן און דערפאר ווערט מען אזוי מפורסם. אבער, זאגט ער, איך דענק נישט, אז איך האב שוין פארלארן דעם געשמאק פאר פאעזיע צוליב אלטקייט און איך זאל דארפן נאכגיין דעם טעם פון די „יונגע“. עס איז געווען צייטן, ווען מיר האבן גלייך אנטדעקט דעם טאלאנט פון א משורר, ווען ער האט געהאט טענות און גערעדט נישט צו „גאט אין הימל“, נאר „אל הצפור“, אפשר האבן זיך די צייטן געביטן, אבער נישט איך מיט זיי. ער האט שארף קריטיקירט זיינע נאענטע חברים, וואס האבן געקראגן אזויפיל התפעלות פון טשערניחובסקי'ס שירה. זאגאר צו אים אליין פערזענלעך האט ער אויסגעדריקט זיין קריטישע מיינונג. ער האט אים געבעטן זיך באפרייען פון דעם פרעמדן גייסט און ווערן זעלבסטשטענדיק אין זיין שאפונג, ווי עס פאסט זיך פאר א „משורר לאומי“ (87).

זיין טאכטער

עס איז מערקווירדיק ווען מען באטראכט די שרעקלעכע לאגע אין וועלכער אחד העם האט זיך געפונען אין באצוג צו זיינע קינדער, אין די לעצטע יארן. דער מאן וואס האט געאפערט זיינע בעסטע כוחות און זיין גאנצע ענערגיע פאר דער אנטוויקלונג פון דעם אידישן נאצי-אנאלן גייסט צווישן די מאסן און אויך פאר דער אויפלעבונג פון א ריי-נער העברייאיש-נאציאנאלער דערציאונג, פאר דער יוגנט, האט זיך נישט געקענט פארזיכערן מיט זיינע אייגענע קינדער.

לויט ווי ער דערציילט, האט ער זיי געגעבן די העכסטע אלגעמיינע און העברייאישע בילדונג, באגרינדעט אויף דעם נאציאנאלן געדאנק, און צום סוף האט ער זיך זייער אנטוישט. די אידישע דערציאונג וואס ער האט זיי געגעבן איז געווען א פאלקאמען פרייע, מיט דעם געדאנק זיי צו מאכן „עברים“ דורך זייער אייגענעם ווילן און איבערגעבנהייט צו דעם רוח היהדות, ווי ער האט זיי אנגעצייגט פון זייער קינדהייט אן. נישט צוליב „כבוד האב“ נאר צוליב זייערע אייגענע אינערלעכע איבערציי-גונגען און סוף כל סוף האט ער זיין ציל נישט דערגרייכט.

זיין זון, אן אויסגעצייכנטער העברייאישער קענער, האט זיך מיט אים קארעספאנדירט נאך אין רוסיש און מיט דער צייט פארגאכלעסיקט די העברייאישע שפראך. דאס ערגסטע האט אים געטראפן מיט זיין טאכטער. זייער געבילדעט אין דער העברייאישער ליטעראטור און מיט א גוטער נאציאנאלער דערציאונג, האט זי גאר חתונה געהאט מיט א קריסט. דער לעצטער פאקט האט אים אינגאנצן צעטומלט און ממש צו-בראכן פאר א לאנגער צייט. ער איז געווען ווי אין א „מרה שחורה“ און האט זיך נישט געקענט נעמען צו קיין ארבעט. ער פרעגט זיך אליין, אפשר איז זיין שיטה אין דערציאונג נישט געווען קיין ריכטיקע? אבער גלייך טרייסט ער זיך, אז ער צווייפלט אויב אן אנדער סיסטעם וואלט געפירט צו בעסערע רעזולטאטן. ער קומט צום שלום, אז דאס איז נאך די איראניע פון אונזער גלות, וואס מאכט פון אינו חוזק און וויל זיך אין אונז נוקם זיין. דעריבער דארף מען זיך מער שטארקן און מיט אלע כוחות אנגיין מיט דער גרויסער ארבעט פון זעלבסט-פארציאונג ביז וואנען מיר וועלן זיגן אלס א זעלבסטשטענדיקע אומה און וואס שנעלער ארויסקריכן פון גלות.

ער באשליסט צו באזעצן זיך וואס גיכער אין ארץ ישראל און פאר-געסן דעם שלעכטן עבר. ער האט אנגעהויבן מאכן אלע הכנות פאר זיין צוקונפטיקער היים דארטן און פארהאנדלט מיט זיינע בעלי בתים פון דער טיי פירמע, אז זיי זאלן אים געבן די מעגלעכקייט דורכצופירן זיין פלאן. דערווייל האט ער זיך גענומען ווייטער מיט מער חשק ארבעטן פאר זיינע אידעאלן און ליטעראטור, צו אלעמענס וואונדער. (88)

זיין אנטוישטע שטימונג

ער באשליסט אויפצוגעבן זיין פובליציסטישע ארבעט נאך דעם ווי ער וועט פארענדיקן דאס רעדאקטירן פון „על פרשת דרכים“, חלק ד'. מיט דעם, זאגט ער, גיט ער א „גט“ צו שרייבן מאמרים אלס פובלי-ציסט און וועט זיך בעסער אפגעבן מיט מער וויכטיקע, טיפע גייס-טיקע ענינים אין דעם פעלד פון ליטעראטור. פיר און צוואנציק יאר פון שלאכט-מיינונגען איז גענוג פאר אים. אויב ביז איצטער איז אים נישט געלונגען אריינצודרינגען אין אלע הערצער, אז זיי זאלן באגרייפן ריכ-

טיק די אידייע פון נאציאנאליזם, וועט ער שוין באשטימט מער נישט קענען אויפטאן. זאלן די איינצלנע, וועלכע זענען איינשטימיק מיט אים, פארענדיקן זיין ארבעט, און דאן וועט ער זיך געפינען גליקלעך צו זיין „מחוץ למחנה" ווי א „קורא פשוט" און זיך צוקוקן ווי די „מלחמת-סופ" רים" גייט אן אויף דעם געפיט פון זיינע אידייען און געדאנקען, פאר וועלכע ער האט זיין לעבן מקריב געווען.

דערהויפט האט אים פארשאפט פיל קרענקונג, וואס אייניקע שריי בער האבן בכונה, אדער נישט וויסנדיק, פארטייטשט אַנדערש זיינע געדאנקען און ער פלעגט דארפן איבער דאס ניי ענטפערן און געבן זיי צו פארשטיין דיזעלבע זאך נאכאמאל אן א שער. נאך צוויי און צוואנציק יאר זינט ער האט געשריבן זיין מאמר „עבדות בתוך חירות" קור מען אַנדערע שרייבער און לערנען אריין פאלשע פשטים אין זיינע מיינונגען און שאפן מיט דעם א נייע פאלעמיקע. און אזוי איז ער גע צוואונגען איבערצייגן זיי, אז ער האט קיינמאל נישט געזאגט ווי זיי דריקן זיך איצט אויס, אדער גיבן אן אַנדער צורה צו זיינע געדאנקען.

אים דאכט זיך, אז ער איז פון שטענדיק אן געווען זייער פארזיכטיק צו שרייבן אין קלארע דבורים, וואס זיין „מיינונג" איז, און לסוף וויל מען נישט אדער מען פארשטייט נישט, וואס ער האט געשריבן. עס קומט טאקע אויס, זאגט ער, ווי איינער פון זיינע ידידים האט זיך אויס געדריקט אין א לצנות: מען דארף „לחלוב את אחד העם". בקצור, אזא צושטאנד קען ער שוין מער נישט פארטראגן, דאס וואס ער האט גע קענט אויסשטיין אין זיינע יונגע יארן, איז ער שוין איצט, נאענט צו זעכציק יאר, מער נישט פיאיאק צו פארנעמען. פילייכט וועט דער „דור הבא" אים בעסער פארשטיין. און איצט דענקט ער זיך פארנעמען מיט זיין אלטן חלום: לערנען און מער שטודירן, ואם לא עכשו, אימתי? (89)

די ווייטערדיקע טעטיקייט

אפזאגנדיק זיך פון זיין פובליציסטישער ארבעט, איז ער נאך אלץ אַנגעגאנגען מיט זיין טעטיקייט אין ציוניזם און אַנדערע אידישע כלל-ענינים. ער האט זיך פיל דורכגעשריבן מיט זיינע חברים און כלל-

טוער און שטענדיק אויסגעדריקט אָן שום משא פנים געדאַנקען און מיין
נונגען אין די אַלע וויכטיקע געשעענישן, וואָס זענען דאָן פאַרגעקומען
אין אידישן לעבן.

צו יענער צייט, ענדע 1912, האָט זיך ווידער אָנגעהויבן טומלען אין
די ציוניסטישע קרייזן וועגן אַפּקויפּן זייער גרויסע שטחים לאַנד אין
ארץ ישראל. די צייטונגען האָבן צעפּויקט פאַרשיידענע גוזמאות ובשור-
רות, אַז אין גיכן וועט פאַרקומען אַ גרויסע ענדערונג אין דער טערקיי-
שער פּאָליטיק בנוגע דעם ישוב הארץ. דער חכם באשי פון טערקיי
האָט גענומען אַ גרויסן אַנטייל און ער האָט זיך משתדל געווען ביי זיין
רעגירונג, אַז מען זאָל מבטל זיין די אַלטע גורה פון נישט פאַרקויפּן
ערד צו אידן אין ארץ ישראל. מאַנכע ציוניסטישע פירער האָבן געזען
אין דעם אַ גרויסע ישועה, אָבער ער מיט זיין שטענדיקער קאַלטער לאַ-
גיק האָט גאָר קיין התפעלות נישט געקראָגן און זיך געהאַלטן זייער
סקעפטיש צו דער גאַנצער שמחה.

ער האָט ווידער אויסגעדריקט זיין געוויינלעכע טענה, אַז דער ציו-
ניזם איז נאָך דערווייל קיין אמתע פּאָלקס-באַוועגונג. דעם אידישן עולם
פעלט נאָך אַלץ דער געפיל פון אַ נאַציאָנאַלן באַוואוסטזיין, אַז זיי זאָלן
זיין אימשטאַנד אויסצונוצן געוויסע גינסטיקע מאָמענטן ווען זיי קומען
פאַר. דער גאַנצער רעש, וואָס הערט זיך איצט, איז נאָר באַשאַפּן גע-
וואָרן אין די געדאַנקען פון אַ קליינער גרופּע איבערגעגעבענע ציוניסטן
און דער קהל שטייט פונדערווייטן. פאַרלויפיק האָבן מיר גאָר נישט
די מיטלען צו קויפּן פיל לאַנד, זאָגט ער, און אפילו אויב דער נאַציאָנאַל
פּאַנד זאָל שוין באַזיצן קאַפיטאַל צו קענען אַפּקויפּן אַ סך לאַנד, דאָן
שטעלט זיך די פראַגע, פון וואָנען וועלן מיר נעמען אַזויפיל אידן, אַז זיי
זאָלן גרייט זיין צו באַזעצן זיך און ווערן ערד-אַרבעטער, ווען מען זעט
נישט קיין פּאָלקס-באַוועגונג און קיין באַגייסטערונג פאַר דער גאולת
הארץ. דאָס פּאָלק איז ממש קאַלט און רופּט זיך גאָר נישט אָפּ אויף
אונזערע נאַציאָנאַלע אידיען. זיין עצה, דיזעלבע ווי אַלעמאַל: לאַנג-
זאָם, לאַנגזאָם, אָן רעש און אָן גוזמא, און אויב מיר דערגרייכן שוין
עפעס אין אַ פּאָליטישן נצחון, זאָל דאָס געטאָן ווערן רואיק און געלאָסן.
פריער גיין צום פּאָלק, אים דערצייען, אויפקלערן און אַנטוויקלען אויף
דעם נאַציאָנאַלן זעלבסטבאַוואוסטזיין באַזיס. אַ לאַנד אָן אַ פּאָלק וועט
נאָר זיין אַ פּוסטער חלום. (90)

מעגלער, אז דאס מאל איז ער געוויס נישט געווען גערעכט מיט זיין מיינונג. וויפל בעסער וואלט איצט געווען, ווען מיר האבן מער לאנד.

רעפארם אידנטום

עס איז אינטערעסאנט צו באמערקן, וואס זיין שטעלונג איז געווען צום רעפארם אידנטום. זיין מיינונג, אז די רעפארם באוועגונג, נישט אכטנדיק וואס זי האט פארבויגן פיל פון די אלטע טראדיציאנעלע מנהגים, נאר אויב זי גייט ברוח היהדות, האט זי אויך איר פלאץ צווישן דעם אידישן פאלק. און פאר דעם גאט אין הימל איז אורתדוכסא און רעפארם דאסזעלבע.

אבער, האט ער צוגעגעבן, עס ווערט באמערקט אז די רעפארם-גע-מיינדעס דערווייטערן זיך פון יהדות, ספעציעל אין אמעריקע. דאס, זאגט ער, איז ניט שולדיק די רעפארם און אירע פרינציפן, נאר די רבנים וועלכע שטייען אן דער שפיצע. די רבנים מיט זייערע דרשות און דער אינהאלט פון „טעמעס“, וואס זיי פרעדיקן אויף די בימות, דערווייטערן דעם קהל פון רוח היהדות. אמאל באשפרעכן זיי אן ענין, וואס קען בשום אופן נישט דערוועקן א ליבשאפט צום אידנטום. ער ווייזט אן, למשל, וועגן א טעמע איבער דער גרויסקייט פון גראף טאלסטאיי. דער לעצ-טער איז דאך לכל הדעות נישט קיין אוהב ישראל און נאך מער האט ער פיינט געהאט דעם יהדות בתכלית השנאה. און ווען א ראביי רעדט וועגן טאלסטאייס אידייען, ווי אזוי קענען דערנאך די צוהערער פילן א ליבע און כבוד צום יהדות? וואלטן די רבנים געהאלטן דרשות אין דעם גייסט פון דעם ריינעם יהדות און אויך פון דעם נאציאנאלן שטאנדפונקט, וואלטן זיי פיל אויפגעטאן פאר דעם נייעם רעפארם-יהדות.

אחד העם צוגאנג, וועגן ווארפן די שולד אויף די רבנים נאך מיט צענדליקער יארן צוריק, איז נאך מער ריכטיק אין דער היינטיקער צייט ווען מען קוקט זיך צו מיט אפענע אויגן צו דער אקטיוויטעט פון פיל ראבייס אויף דער בימה און צווישן זייערע געמיינדעס. (91)

דער באנייטער קאמף וועגן פאליטעכניקום

די בוואונג פון דעם פאליטעכניקום אין חיפה האט זיך געהאלטן ביים פארענדיקן אין יאר 1913 און דאן איז ארויפגעשוואמען די פרא-

גע: „עברית“ אדער „גרמנית“, צווישן די עסקנים. פאר דער גאנצער צייט וואס דער טעכניקום האט זיך געבויט, איז אחד העם געשטאנען אין פארבינדונג מיט די דייטשע מיטגלידער אין קאמיטעט, וועגן איינפירן דעם סדר הלמוד נאר בעברית. זיי זענען דורכאויס געווען קעגן אזא פלאן. זייענדיק גרויסע דייטשע פאטריאטן, האבן זיי געפאדערט, אז נאר דייטש זאל זיין די הויפט שפראך אויף וועלכע אלע למודים זאלן געלערנט ווערן. און איצט ווען די צייט איז געקומען געענטער צו אויסארבעטן די פולע פראגראם פון די אלע למודים, האט זיך דער סך-סוך שטארק פארשארפט און איז ארויס אין דער עפנטלעכקייט. די צייט-טונגען האבן וועגן דעם געשריבן א סך און אחד העם איז פארפלייצט געווארן מיט בריוו פון אלע זייטן, אלע האבן געקוקט אויף אים אלס דעם „רעטער“ און אז נאר ער קען ווירקן אויף „ברלין“ קעגן דער אסי-מילאטארישער טענדענץ. אבער דער גאנצער סכסוך האט אים פאר-שאפט פיל ערגעניש און קרענקונג פון ביידע צדדים.

די ציוניסטישע כלל-טוער, די אנהענגער פון דער העברייאישער קול-טור, האבן געפאדערט א פאלקאמענע העברייאזירונג פון דער גאנצער שול-סיסטעם. אלע למודים, שפראכן, וויסנשאפט, טעכניק און אז. וו. אלץ זאל געלערנט ווערן דורכאויס אין העברייאיש. די „בערלינער“ אידן זענען באשטאנען דורכאויס, אז אלץ זאל זיין נאר אין דייטש, העב-רייאיש זאל געלערנט ווערן נאר אלס א שפראך פאר זיך. אחד העם האט געזוכט צו געפינען א מיטלוועג, אזא מין פשרה, וואס זאל האבן א פראקטישן ווערט. ער זאגט, אז מיר האבן געדארפט לכתחילה פארשטיין, אז דער „שדוך“, וואס איז געמאכט געווארן דאן מיט „בערלין“, וועט נישט זיין קיין געלונגענער (ער האט דאס גלייך פון אנהויב פאמערקט). נאר מען האט דאס געטאן מיט דער איינציקער האפענונג, אז מיט דער צייט וועלן אלע סכסוכים זיך אויסגלייכן. איצט ווען אונזער רעכענונג האט זיך אויסגעלאזט אנדערש, האבן מיר קיין רעכט נישט צו פראטעסט-טירן און מאכן א טומל. מען דארף נאר געפינען דעם ריכטיקן און פראקטישן אויסוועג.

נאך אלעמען, האט ער געזאגט, פאדערן מיר בכלל דאס אוממעגלע-כעס און זענען ווייט פון צו זיין פראקטיש אין אונזערע וואונטשן. זיין מיינונג איז געווען, אז אזוי ווי דער טעכניקום האט צוויי אפטיילונגען:

די פארבארייטונגס קלאסן און קלאסן פון העכערע און טעכנישע למודים, און אזוי ווי די ערשטע האבן געוויינלעך א רעאל-שול פראגראם, זענען מיר בארעכטיקט, אז די אלע למודים אין דער אפטיילונג זאלן געלערנט ווערן נאך אין העברייאיש. מיר קענען זיך באציען אין דעם אויף דעם גרויסן דערפאלג, וואס מיר צייגן אין דער העברייאישער גימנאזיע.

אבער די למודים אין די העכערע קלאסן און אלע טעכנישע אונטער-ריכטונגען, זאגט ער, צו וואס זאלן מיר זיך אליין אפמאכן. די למודים איז דאך אוממעגלעך צו לערנען אין עברית, מיר האבן נישט די טעכנישע לער-ביכער און אויך נישט קיין פאכלייט-לערער. אמת, אז דאס איז אונזער גרעסטער וואונטש, אז מיר זאלן שוין אזעלכעס האבן, אבער דערווייל איז דאס נאך אונזער שיינער חלום פאר דער צוקונפט, און מיט פאנטאזיעס וועלן מיר נאך אלץ נישט באקומען די נויטיקע ביכער און טעכנישע לערער אין העברייאיש.

און נאך אלע באמייאונגען זיינע אויף ביידע זייטן, האט ער דאך נישט מצליח געווען מיט זיין פשרה. די „בערלינער“ האבן מנצח געווען אויף דער אלגעמיינער פארזאמלונג און דער גאנצער סדר הלמוד אין ביידע אפטיילונגען איז אויסגעשטעלט געווארן אויף דער דייטשער שפראך. ער מיט נאך אייניקע פון זיינע חברים האבן ארויסגעטראטן פונם קאמף-טעט און מיט דעם, ווי עס איז באוואוסט, האט זיך אנגעהויבן א שטורעם אין דער אידישער וועלט. (92)

ארויסגייענדיק פון קאמפוט (קראטאריום) איז דער סכסוך געווארן נאך שארפער צווישן ביידע צדדים. און אחד העם האט זיך אריינגע-ווארפן אין דעם קאמף מיט זיין גאנצן לעבן און אנגעפירט א קארעס-פאנדענג מיט אלע אידישע פארשטייער איבעראל. די אמעריקאנער אידישע גרויסע לייט און כלל-טוער, דערהויפט די מיטגלידער פון טעכני-ניקום קאמפוט האבן געשפילט א גרויסע ראלע אין דעם ענין. אחד העם האט זיך דורכגעשריבן מיט זיי, אממערסטן מיט ה' יעקב שיף, דר' שעכטער און ער האט געווינקט אויף אזוי פיל, אז זיי האבן אויך באשלאסן ארויסצוטרעטן פונם קאמפוט, אויב די „בערלינער“ וועלן זיך מער איינעקשנען אין זייער אנגענומענעם באשלוס.

אין דעם קאמף האט די ציוניסטישע ארגאניזאציע זייער פיל מיט-

געהאלפן און אלס א פאליטישע קערפערשאפט, האט זי געוואלט נעמען פיל קרעדיט אויף איר רעכענונג אין דער ארבעט קעגן די יחידים אין בערלין. אחד העם אבער, איז געווען דורכאויס קעגן, אז מען זאל מאכן פון דעם גאנצן ענין א פארטיי-ארבעט. ער האט געטענהט, אז דאס איז א ריין אידישע פראגע און דאס גאנצע פאלק דארף זיך שטעלן „אנט-קעגן דעם וואונטש פון די „בערלינער“ אריינצוטראגן דעם, רוח הגר-מני“ אין א אידישער אינסטיטוציע און נאך אין ארץ ישראל.“

דערווייל איז די וועלט-מלחמה אויסגעבראכן און דער גאנצער קאמף וועגן טעכניקום האט זיך אפגעשטעלט. (98)

(אבער אין יאר תרפ"ה, ענדע 1924, איז דער טעכניקום אריבער אין רשות פון די וואס האבן געקעמפט קעגן די „בערלינער“ און איז גע-ווארן א ריינע העברייאישע אינסטיטוציע. די דערפערענונג איז פארגע-קומען אין חודש שבט, תרפ"ה. אחד העם איז דאן געווען שוואך אין גע-זונט און האט נישט געקענט בייוואוינען די „פתיחה“ און די פייערונג פון דעם נצחון. פון תל אביב האט ער צוגעשיקט זיין באגריסונג פול מיט שמחה, געמישט מיט צער). (94)

ער דערנענטערט זיך צום פאליטישן ציוניזם

מיט דער צייט, שריט ביי שריט, איז ער געווארן נענטער צו דער אפיציעלער ציוניסטישער ארגאניזאציע און א שטארקע פארבינדונג איז פארגעקומען צווישן אים און דעם אקציאנס קאמיטעט. ער האט דאס באטראכט אלס א נצחון פון זיינע אידייען, ווארום דער צענטער און עלפטער ציוניסטישע קאנגרעסן האבן זיך שוין מער באשעפטיקט מיט קולטורעלע פראבלעמען און א גרויסע טעטיקייט האט זיך אנגעהויבן, אפיציעל פון דאן אן, אין פארשפרייטן נאציאנאלע קולטורעלע ארבעט צווישן די ציוניסטישע און אלגעמיינע מאסן. עס איז אמת, אז די פא-ליטישע פירער האבן געביטן פיל פון זייערע מיינונגען, אבער מען קען באמערקן, אז אויך ער האט זיך געלאזט פויגן און נאכגעגעבן פיל פרינ-ציפן וועלכע ער פלעגט פריער עקשנותדיק פארטיידיקן. און אזוי מיט דער צייט האט ער זיך אריינגעווארפן אין דער ארגאניזאציאנס ארבעט און דערהויפט אין „העולם“, דער אפיציעלער ציוניסטישער ארגאן.

ער האט נישט געוואלט צוגעבן, אז ער וועט איצט מער מקורב צו דער ציוניסטישער ארגאניזאציע, ווייל מאראליש, זאגט ער, איז ער שטענדיק געווען מיט איר פארבונדן, אבער זיין אנוועזנהייט אויף די לעצטע קאנגרעסן מיט דעם אבטייל נעמען אין דער ארבעט דארטן צייגט קלאר, אז א גרויסע ענדערונג איז פארגעקומען ביי אים. ער דריקט זיך אויס, אז פיל אנגענעמלעכקייט האט אים פארשאפט די צייט, ווען ער האט פארבראכט ביי די קאנגרעס זיצונגען. אפילו ווען מאנכע „מנהיגים“ האבן געזוכט צו מאכן אן איינדרוק אויפן קאנגרעס, אז מען זאל זיי ח"ו נישט חושד זיין מיט אחד העמאזם, פונדעסטוועגן טראגט ער אויף זיי קיין פאראיבאל נישט. זאלן זיי זיך מפלפל זיין, אבי זיי גייען אויף דעם גלייכן נאציאנאלן וועג. (95)

בייליס פראצעס

וועגן דעם באוואוסטן „עלילת הדם“ אין קיעוו און מענדל בייליס דעם באשולדיקטן, וואס האט געמאכט אזא גרויסן רושם און טומל אין דער גאנצער וועלט, וואו נאך א אידישער ישוב האט זיך געפונען, איז כדאי צו באמערקן די האלטונג פון אחד העמאזם צו דעם גאנצן ענין. די צייטונגען זענען געווען פול מיט פייערדיקע ארטיקלען. אלע שרייבער זענען געווען פארנומען דיסקוטירנדיק און באהאנדלענדיק דעם „עלילת הדם“ און עס איז געווארן כמעט א אידישע נאציאנאלע פראגע. אחד העמאזם האט דעם גאנצן ענין אויפגענומען זייער קאלטפלוטיק. ער איז געשטאנען פונדערווייטן און געווען פארביטערט קעגן די וועלכע האבן אוועקגעלייגט אין א זיט אלע וויכטיקע אידישע ברענענדיקע ענינים און געמאכט דעם „בייליס-פראצעס“ אלס הויפט כלל ישראל פראגע. אזעלכע בלבולים, זאגט ער, זענען שטענדיק געווען און וועלן ווייטער זיין, כל זמן דאס אידישע פאלק וועט לעבן אין גלות. קיין מאמרים, פארזאמלונגען און פראטעסטן וועלן נישט איבערצייגן די גוים, אז זיי זאלן דענקען אנדערש. זיי אליין ווייסן דעם אמת, אז די בלבולים זענען פאלש, נאך כל זמן דער איד עקזיסטירט ביי זיי, דארף מען האבן „עלילת הדם“. זיין הארץ שמערצט זייער פאר דעם ליידן פון דעם קרבן הכלל, אבער פון דער אנדערער זייט, זאגט ער, איז טרויעריק צו זען און אפשר גאר

עקלהאפט, ווי דער אידישער עולם מיט זייערע מנהיגים זענען פארגור-
מען מיט דעם פראצעס, אזוי ווי עס וואלטן גאר קיין אנדערע וויכטיקע
ענינים נישט געווען. דאס צייגט זיין שטארקן כאראקטער אין זיינע
איבערצייגונגען, אז די דערלייזונג פון אידישן פאלק מוז קומען פון זייער
איבערלעכן זעלבסט-פאפרייאונג-קאמף און נישט פון די חסדים און איינ-
שטימונג פון פרעמדע. (96)

1914—1917

די וועלט־מלחמה פֿעריאדע

אינטערעסאַנטע עפֿיזאָדן

די באלפור דעקלאַראַציע

זיין פארצווייפלונג

„התרן“ אין אמעריקע

דער אידישער לעגיאָן

די באַלשעוויסמישע רעוואָלוציע

אינטערעסאנטע עפיווארן

דער אָדעסער קאָמיטעט פון די חובבי ציון האָט אים פאַרגעשלאָגן, ער זאָל איבערזעצן דר' פינסקערס „אויטאָעמאַנציפּאַציאָן“ אויף העבריי־איש. ער איז געווען צופרידן פון דעם פאַרשלאָג און זיי געדאַנקט פאַר דעם כבוד. אָבער דאָ קומט פאַר אַן אינטערעסאַנטער שטריך פון זיין כאַראַקטער. אין דעם ענטפער צום קאָמיטעט באַמערקט ער: אַזוי ווי ער האָט נאָך קיינמאַל אין זיין לעבן נישט געטאָן איבערזעצונגס־אַרבעט, פילט ער זיך נישט זיכער, צי ער וועט זיין אימשטאַנד צו טאָן דאָס ווי געהעריק. ער נעמט אויס מיט זיי אַ תנאי, אַז פריער וועט ער זיי שיקן עטלעכע איבערגעזעצטע זייטלעך און אויב אייניקע באַוואוסטע שרייבער וועלן געבן זייער הסכמה, וועט ער פאַרענדיקן דאָס בוך. אַזוי פינקטלעך, הערלעך און שטרענג איז ער געווען אפילו צו זיך אַליין. (97)

אין דעם יאָר 1914 האָבן זיינע גוטע פריינט געוואָלט מאַכן אַ גרויסן יום טוב אין דער אידישער גאַס לכבוד זיין 25־יאָריקן יוביליי פון זיין ליטעראַרישער טעטיקייט. דערוויסנדיק זיך פון דעם פלאַן, האָט ער שטאַרק פראָטעסטירט צו זיי און האָט פשוט געבעטן „רחמים“ מען זאָל דאָס בשום אופן נישט טאָן. ווייל פון דער נאַטור איז ער געווען אַ בורח מן הכבוד, ער האָט נישט ליב געהאַט דעם טומל און רעש בכלל, וואָס מען מאַכט אַרום אַ מענשן און דאָסזעלבע וועגן אים אויך. אָבער נישט קוקנדיק אויף זיינע בקשות האָט מען אין אַ סך שטעט געמאַכט פאַר־שיידענע פאַרזאַמלונגען און געפייערט דעם חג־היובל. אים איז אָנגע־קומען טעלעגראַמעס און ברכות אין די מאַסן. נאָטירלעך איז ער דאָך געווען געצוואונגען צו ענטפערן אויף זיי יעדן באַזונדער, אַ זאך וואָס האָט אים פאַרשאַפט פיל אומאנגענעמלעכקייט. (98)

דאָסזעלבע איז פאַרגעקומען מיט אייניקע יאָר שפעטער, ווען ער איז אַלט געוואָרן זעכציק יאָר, ענדע זומער 1916. אַ גרופע גוטע פריינט מיט נחום סאַקאַלאָו און דער שפיצע, האָבן זיך צוגעגרייט צו פייערן זיין

געבורטסטאג מיט גרויס פאראד איבעראל. בריוו זענען ארויסגעשיקט געווארן אין פארשיידענע לענדער צו געוויסע אידישע און נאציאנאלע ארגאניזאציעס, אז מען זאל זען דורכפירן פייערלעכע פארוואנדלונגען אין דעם טאג.

ער האט זיך גראדע דערוואוסט פון דעם פלאן, האט ער אנגעהויבן שטארק פראטעסטירן און געפאדערט מען זאל עס אינגאנצן אויפגעבן. ער האט זיי פארזיכערט, אז ער וועט ענטזאגן יעדע איינלאדונג און וועט זיך נישט צייגן דעם טאג אין קיין פלאץ. די צייט, זאגט ער, איז נישט פאר אַזעלכע בטלנישע טאטן, מיר האבן גענוג וועגן וואס צו זארגן און טראכטן. ער האט נאך איין וואונטש פאר זיך, אז זיין ארבעט און שאַ פונג זאלן האבן די מעגלעכקייט פארטגעזעצט צו ווערן דורך דעם אינ- גערן דור נאך אים און דאס וועט זיין די אמתע באַליונג פאר אים. באַגריסונגען וואס זענען פארט אַנגעקומען דערנאך צו אים, האט ער זייער קאלט אויפגענומען און זיינע ענטפערס זענען געווען אין דעם- זעלבן גייסט. (99)

די באלפור דעקלאראציע

מיט אייניקע מאַנאטן איידער די וועלט-מלחמה האט אויסגעבראכן און אין רעכטן טומל וועגן דעם סדר הַלמודים און שפראך מיט די „בער- לינער“ אין דער אויפשטעלונג פון טעכניקום אין חיפה האט זיך אַנט- וויקלט דער גרויסער געדאַנק פון אַ העברייאישן אוניווערזיטעט אין ירושלים. דר' חיים וויצמאַן מיט נאך אייניקע אידישע קולטורעלע פיר- רער זענען געווען די איניציאַטאָרן פון דעם גראַנדיעזן פראַיעקט. אָבער טאחד העם איז געווען דער מיטלפונקט פון אַלע פאַרהאַנדלונגען, דעם מינדסטן שריט האט מען נישט געטאָן אָן זיין וויסן און נישט באַראַטנ- דיק זיך מיט אים פריער. ער האט זיך אַריינגעוואָרפן מיט זיין גאַנצער ענערגיע אין דער אַרבעט. (100)

אָבער דאָ ברעכט אויס די מלחמה און אַלע פאַרהאַנדלונגען וועגן די צוויי גרויסע אינסטיטוציעס זענען פאַרלויפיק אויפגעגעבן געוואָרן. ווי פאַוואוסט, האט אין אַנפאַנג זיך קיינער גאָר נישט פאַרגעשטעלט, אז די מלחמה וועט זיך ציען אַזוי לאַנג. מע האט געדענקט, אז גאָר אין

קורצן וועט מען קומען צו א שלום. אבער די שרעק פאר דער צוקונפט פון ארץ ישראל איז געווען גרויס אין דעם ציוניסטישן לאגער. די פירער און דערהויפט אחד העם זענען געווען שטארק באזארגט וועגן דעם ווייטערדיקן גורל פון דער באוועגונג. די הויפט צרה איז געווען, וואס מע האט זיך נישט געקענט צוזאמענריידן אדער דורכשרייבן מיט די פירער פון פארשיידענע לענדער. געדאנקען, פאנטאזיעס און קלאנגען האבן געשוועבט אין דער לופטן מיט דעם איינציקן לאזונג, אז עפעס קאלאסאל דארף געטאן ווערן אין דער ריכטונג פון א גרויסער טאט. און ווייל טערקיי איז אויך אריינגעשלעפט געווארן אין דער מלחמה, ברויכט מען אויסנוצן די פאליטישע לאגע פאר דעם פאליטישן ציוניזם. און דא איז כדאי צו באמערקן, אז אחד העם, דער יעניקער וועלכער איז שטענדיק געווען דער גרעסטער קעגנער פון דער דיפלאמאטיע און פאר ליטישע טאטן אין ציוניזם, איז איצט נישט ווילנדיק אריינגעטראגן אין דער פאליטישער ארבעט מיט די אלע דיפלאמאטישע מאכניאציעס, וועלכע האבן דערנאך ארויסגעבראכט די „באלפור דעקלאראציע“.

דאן האבן אמעריקאנער ציוניסטישע פירער אנגעהויבן שפילן א גרויסע ראלע אין דער נייער ציוניסטישער פאליטישער באוועגונג. ווייל אמעריקע איז געווען דאס איינציקע לאנד מיט וועלכער מע האט גע- האט די מעגלעכקייט זיך דורכצושרייבן. מע האט געפירט פארהאנדלונגען מיט זיי אויף דעם געביט און זיך גערעכנט מיט זייערע עצות און הבטחות. א גרויסער בריוו-אויסטויש איז אנגעגאנגען צווישן אים און דר' וויצמן אין מאנטשעסטער, אין פארלויף פון די לעצטע מאנאטן פון יאר 1914.

דר' וויצמן איז דאן געווען א פראפעסאר פון כעמיע אין מאנטשעסטער אוניווערזיטעט און דערצו האט ער געהאט די אויפזיכט אויף כעמישע אפערעאציען און שאפונגען פאר דער ענגלישער רעגירונג. דאס האט אים געגעבן די גרויסע מעגלעכקייט צו קומען אין בארירונג מיט די העכסטע ענגלישע שטאטסמענער ווי באלפור, לאיד גירויג און הרברט סעמועל, און דעריבער האט אחד העם געהאט דעם גרעסטן צו- טרוי צו זיין שכל הישרדיקן פארשטאנד.

און וואס ווייטער, איז טערקיי אריינגעשלעפט געווארן טיפער אין דער מלחמה און איר לאגע האט זיך פארערגערט פון טאג צו טאג. אין

דער אידישער פרעסע האָבן זיך אָנגעהויבן הערן פאַרשיידענע קלאַנגען וועגן דער צוקונפט פון ארץ ישראל, נאך דעם ווי טערקיי וועט פאַר-טריבן ווערן פון אַזיע. דער ראדיקאַלער פליגל אין דעם ציוניסטישן לאַגער האָט אָנגעהויבן אַ באַוועגונג מיט פאַדערונגען, אַז מען זאָל באַלד אויפהויבן אַ מעכטיקע שטימע איבער דער גאַנצער וועלט פאַר אַ אידישער מדינה אין פאַלעסטינע. פון דער צווייטער זייט, דער רייכער אַריסטאָקראַטישער עלעמענט אין ענגלאַנד, מיט זייער אַרגאַן „דזשו-איש קראַניקל“ און דער שפיצע, האָט געפאַדערט, אַז מע זאָל די גאַנצע אנגעלעגנהייט פון דער באַוועגונג איבערגעבן אין די הענט פון אַן ענגער קאָמיטע פון זייערע אייגענע לייט און, אַז נאָר זיי זאָלן פאַרטרעטן אַט די אידישע פאַדערונגען.

אחד העם, אָבער מיט זיין געזונטן פאַרשטאַנד, און וויסנדיק גענוי אַלע אידישע אינטערעסן, האָט זיך באַלד געשטעלט קעגן די צוויי עקס-טרעמע מיינונגען אָדער פאַדערונגען. ער איז אַרויסגעגאַנגען פון דעם שטאַנדפונקט, אַז די אַלע גרויסע אילוזיעס און פּאַסאַזיעס פון איין צד און דאָס זעלבע דער סאָרט השתדלנות פון אונזערע אַריסטאָקראַטן, וועלן נישט ברענגען די גינסטיקע רעזולטאַטן פאַר דעם ציל פון דער גרוי-סער נאַציאָנאַליסטישער באַוועגונג. דאַרום האָט ער מיט זיין גאַנצער ענערגיע און שכל, וואָס ער האָט באַזעסן, זיך אַריינגעוואָרפן אין דער אַרבעט פון פּאָליטישן ציוניזם, וועלכן ער האָט אַזוי געטאַדלט און אַמאָל שטאַרק באַקעמפט, אין די ערשטע הרצל יאָרן.

נאָך אין די ערשטע חדשים פון דער וועלט-מלחמה שרייבט ער צו דר' וויצמאַנען: „מיר מוזן באַשאַפן אַן „אילוזיע“ פון אַרבעט, וואָס זאָל באַוועגן די רעדער פון אונזער לעבן און עקזיסטענץ. מיר טאָרן נישט צייגן קיין שוואַכקייט פון אונזערע כחות. און פון דעם שטאַנד-פונקט און איבערצייגונג מוזן מיר אָנהויבן אַ שטילע, רואיקע באַווע-גונג צווישן דיפלאָמאַטן און צוגרייטן דעם דעת הקהל פון אייראָפּע, לויט ווי דר' נורדזי האָט זיך זייער שיין אויסגעדריקט אויף דעם צענטן קאָנגרעס, „אייראָפּיאיש געוויסן“, און דאָס אַלץ מוזן מיר אַליין שאַפן.“ און ער האָט זיך באַלד געשטעלט אין נאָענטער פאַרבינדונג מיט ל. סיימאן פון לאַנדאָן, דר' טשלענאוואָ און נחום סאַקאלאוואָ, וועלכע זענען אָנגעקומען אין דערזעלבער צייט דאָרטן. אַלע צוזאַמען האָבן צונויפגע-

שטעלט אַ מיין דיפלאמאטישן קאַרפּוס און די פאליטישע מאַשין האָט זיך אָנגעהויבן באַוועגן. דרױַצמאַן האָט געמאַכט אַלע דירעקטע פאַרבינדונגען מיט די גרויסע ענגלישע דיפלאמאטן. דער ענגער קאמיטעט האָט אויסגעאַרבעט און צוגעגרייט אַלע נויטיקע מעמאָראַנדומס און רעפאָרטן פאַר די דיפלאמאטן, וועלכע פלעגן דורכגיין פריער זיינע שאַרפזיניקע מיינונגען און דאָן האָט ער געגעבן זיין הסכמה און אַזוי האָט זיך אָנגעהויבן באַשאַפן די באַוואוסטע „באַלפור דעקלאַראַציע“. עס האָט גענומען אייניקע יאָר ביז וואַנען די „דעקלאַראַציע“ איז אַרויסגעגעבן געוואָרן פאַר דער אָפיציעלער וועלט — דעם 2טן נאָוועמבער, 1917. אַזוי העם מיט זיין קאמיטעט האָבן די גאַנצע צייט שווער געאַרבעט. איבערהויפּט די לעצטע מאָנאַטן, ווען זיי האָבן זיך גענומען רעדאַקטירן דעם אָפיציעלן דאָקומענט אונטער וועלכן באַלפור האָט זיך אונטערגעשריבן. ער האָט נישט דורכגעלאָזט קיין אות אָדער אַ וואָרט, וועלכעס ער זאָל נישט מגיה זיין, כדי דער געדאַנק און מיינ פון דער דעקלאַראַציע זאָל אַרויסקומען פאַרשטענדלעך, קלאַר אַלס אַ היסטאָרישער דאָקומענט. ער האָט דאָן שוין באַזעסן אַ גרויסע קענטשאַפּט אין דער ענגלישער שפּראַך און די גאַנצע קאמיטעט האָט זיך גערעכנט מיט זיין הסכמה. נאָך אייניקע גרויסע פּערזענלעכקייטן ווי לאָרד ראָטשילד, דרױַצמאַן און פאַריס גאַלדפּעריג האָבן מיטגעהאַלפן. אָבער ער איז אַלץ געבליבן די צענטראַלע פיגור אין דעם ענין און אַלץ איז דורכגעגאַנגען זיין פאַרמיטלונג. דערצו נאָך האָט ער שטרענג אָפּגעהיט, אַז אַלע פאַרהאַנדלונגען זאָלן געפירט ווערן בסוד גדול. פיל מאל פלעגט ער דערמאָנען זיינע מענשן מיט פאַרשטעלטע נעמען אָדער סימנים. ער האָט זיך אויסגעדרוקט, אַז מען דאַרף זיין פאַרזיכטיק פון די היציקע קעפּ (ווי זשאַבאַטינסקי) זיי זאָלן ניט אַמאָל נאָך פאַרדארבן און אומברענגען די גאַנצע דיפלאמאטישע פאַרהאַנדלונגען מיט דער ענגלישער רעגירונג. (101)

זיין פאַרצווייפלונג

די רדיפות אויף די אידן אין רוסלאַנד אין דער מלחמה־צייט האָבן גאָר רואינירט זיין געזונט־צושטאַנד און אויך גייסטיק דערשלאָגן. ער האָט זיך קיין פּלאַץ נישט געקענט געפינען. פאַר זיינע חברים און באַ-

קאנטע פלעגט ער זיך נאָר באַקלאַגן, אָז מאַראַליש איז ער צעשמע-
טערט. ער דריקט זיך אויס פאַר זיי, אָז אין אַזאָ צייט וואָלט ער גיכער
גערן זיין אָפּגעזונדערט פון מענשן מיט זייער ציוויליזאַציע, זיך באַזעצן
ערגעץ אין אַ רואיקן ווינקל, ווייט פון אַלעמען און אַלץ, און מיט דעם
פאַרגעסן אינגאַנצן, אָז עס עקזיסטירט אַ מין „מענשהייט מיט ציווילי-
זאַציע“. אָבער, פרעגט ער, וואוהין גייט מען? ווען איבעראַל הערט
זיך דער אומאנגענעמער ריח פון דער „מענשהייט“. צו פאַרברענגען
דעם גאַנצן טאָג מיט לייענען די צייטונגען און זייערע גרויסע „קעפּ-
פּול מיט „נייס-ליגנס“ קען דער גוף מיט דער נשמה אויסגיין.

פון דער אַנדערער זייט באַקלאַגט ער זיך אויף זיין שיקזאַל, וואָס
האַט אים פאַרטריבן אין אַ פרעמדער מדינה. אין אַזאָ צייט וואָלט ער
בעסער געוואָלט זיין אין רוסלאַנד צווישן זיינע אייגענע ברידער-אידן.
ליידן מיט זיי צוזאַמען, איבערלעבן אויפן אָרט גלייך מיט זיי די שרעק-
לעכע לאַגע און פילייכט דאָן אויך זיין אימזשטאַנד צו זאָגן אַ גוט וואָרט
אָדער העלפֿן מיט עפעס ממשותדיקס און אפשר מיט דעם לייכטער מאַכן
זייער מצב. אָבער לעבן רואיק-מאַטעריעל אין לאַנדאָן און זיך צוהערן
פון דער ווייטן, וואָס דאָרטן קומט פאַר, איז אַזאָ צושטאַנד נאָך ערגער
ווי שבעה מדורי גהינם.

די שלעכטע לאַגע, וואָס די מלחמה האָט אַרויסגערופן, האָט געווירקט
אויף אחד העם טרויעריק, נישט נאָר אַלס איד, נאָר אויך אַלס מענש.
וואוינענדיק דאָן אין ענגלאַנד, זאָגט ער, און צוהערנדיק זיך צו די
שטימען פון דער פרעסע און דער באַפעלקערונג, איז גענוג צו ברעכן
יעדן דענקענדן מענש. דאָס לאַנד פון „מיל און ספענסער“, וואָס האָט
זיך אַמאָל גערעכנט אַלס די שטאַרקסטע פעסטונג פאַר פרייהייט און גע-
רעכטיקייט, איז איצט געוואָרן דער הויפט פונקט וואו מען פרעדיקט
שנאה און העצעס פון איין פּאַלק קעגן דעם צווייטן. אַזאָ צושטאַנד מוז
פירן צום סקעפטיציזם און כפירה אין דעם גאַנצן מאַראַלישן געוויסן פון
דער מענשהייט. אים קוקט אויס, אָז די גאַנצע וועלט-באַשעפעניש איז
פשוט משוגע געוואָרן און אָנגענומען אַ צורה פון אַ פאַרזעהעניש, וואָס
דענקט נאָך פונדעסטוועגן צו האָבן דאָס רעכט זיך רופן „מענש“. שטענ-
דיק, זאָגט ער, איז ער געווען פאַרטיפט אין פראַגן פון מאַראַל און גע-
זעלשאַפט. איצט אָבער, זעענדיק דעם „עולם התהוה“ און די איבערקע-

רעניש פון דער וועלט-מאָראַל, געוועקען אין „מ״ט שערי טומאה“, ווערט ער אויפגעציטערט נאָר פון דעם געדאַנק אַליין, אַז ער האָט פאַרבראַכט זיין גאַנצן לעבן אין פוסטע אידייען און זיין שרייבן באַשטייט איצט פון נוצלאַזע פראָזן. דאָרום איז ער באַשלאָסן מער נישט צו שרייבן, אפילו נישט צו טראַכטן מער. ער וואָלט גערן בעסער איצט וואוינען צווישן וויל-דע מענשן אין אַ ווילד לאַנד, איידער צווישן אייראָפּיער מיט זייער צי-ווילזאַציע, וועלכע האָט זיך געענדיקט מיט בושה און חרפה.

אין אַזאַ שרעקלעכן יאוש האָט ער זיך געפונען אין די טומעלדיקע טעג פון די מלחמה-יאָרן. דעם „השלח“ האָט די רוסישע רעגירונג פאַר-באַטן אַרויסצוגעבן, אַזוי ווי אַנדערע צייטונגען און ביכער אין העב-רייאיש אָדער אידיש. זיינע גוטע פריינט האָבן געטענהט צו אים, ווארום ער שווייגט, זאָל ער לאָזן הערן זיין שטימע אין אַנדערע שפראַכן, אָבער ער איז געווען מיט דער מיינונג, אַז אויב מען קען נישט אַרויסזאָגן וואָס מען וויל און וואָס מען דענקט, איז פיל גלייכער, אַז די גאַנצע פרעסע אין אידישע הענט זאָל זיך אָפשטעלן און דאָן פילייכט וועט „שווייגן מער זאָגן ווי ווערטער“ לויט דעם „קול דממה דקה“ פון אליהו הנביא ווען ער האָט אויף דעם אופן געפילט די געטלעכקייט.

אין פאַרלוויר פון אייניקע יאָרן האָט ער טאַקע אויפגעהערט שרייבן, אַחוץ דער גרויסער קאַרעספּאָנדענץ, וואָס ער האָט געפירט מיט זיינע חברים און אידישע כלל-טוער. (102)

„התרן“ אין אמעריקע

אין דערזעלבער צייט ווען דאָס העברייאישע וואָרט איז געווען אונ-טערדריקט אין די מלחמה לענדער, איז גראדע אין אמעריקע האָט העב-רייאיש אָנגעפאַנגען ווערן אַביסל לעבעדיקער דורך אַ גרופע חובבי עב-רית און איבערגעגעבענע ציוניים. אחד העם פלעגט זיך אָפט דורכ-שרייבן מיט זיי וועגן ליטעראַרישע ענינים. זיי האָבן דאָן אַרויסגע-געבן דעם וועכנטלעכן זשורנאַל „התרן“, נאָר די רעדאַקציע איז נישט געווען קיין געלונגענע און די פירונג אויך נישט לויט זייער וואונטש. האָבן זיי געמאַכט אַ פאַרשלאג צו אחד העם, אַז ער זאָל קומען קיין אַמע-ריקע און איבערנעמען די גאַנצע הנהגה און רעדאַקציע פון „התרן“

און מאַכן דעם זשורנאַל אַלס אַרגאַן פון זיינע אידייען און גייסט.
 ער האָט זיך אָבער ענטזאגט פון דעם, צוליב די אויבנדערמאָנטע אור-
 זאַכן, אַז מלחמה צייט איז די „פּעריאָדע פון שווייגן“. מען קען דאָך סיי
 ווי סיי ניט שרייבן וואָס מען וויל, אָדער וואָס מען דענקט, און אַ שריי-
 בער איז דאָך ניט קיין שרייב-מאַשין, וואָס מיט אַ דריק אָדער אַ באַפּעל
 פון אַ צווייטן זאָל זיך אים שרייבן. אַן אמתער שרייבער און דענקער
 טאר נישט זיין קיין עבד צו דער צייטונג און אירע אַרויסגעבער. אַל-
 פאַלס איז ער זייער ווייט פון אַזאַ סאַרט ליטעראַרישע אַרבעט. און מיט
 דעם האָט זיך דער ענין געענדיקט. (108)

דער אידישער לעגיאָן

אין די טעג פון דער 1905 רוסישער רעוואָלוציע, ווען די פאַגראַמען
 אויף אידן האָבן זיך פאַרשפּרייט מיט דער גרעסטער אכזריות איבערן
 לאַנד, איז אחד העם, ווי מיר האָבן שוין פריער דערמאָנט, געווען איי-
 נער פון די ערשטע צו פראפאגאַנדירן, אַז מען זאָל אַרגאַניזירן איבער-
 ראָל זעלבסט-שוין אגודות. ער האָט פיל געהאַלפן אין דעם מיט עצות
 און טאַט.

אָבער אין דער וועלט-מלחמה צייט, ווען דער געדאַנק פון אויפשטעלן
 אַ אידישן לעגיאָן האָט זיך שטאַרק פאַרשפּרייט צווישן דער יוגנט, איז
 ער גראדע געווען קעגן דעם. די באַוועגונג פון אַ לעגיאָן האָט געמאַכט
 גרויסע פאַרטשריט, מאַנכע האָבן געלייגט פיל האַפּענונג אויף דעם פאַר
 דער צוקונפט פון פאַלעסטינע און די פירער האָבן זיך געווענדעט צו
 אים נאָך מיטהילף. זיין ענטפער, פאַרוואָס ער מוז זיך אָפּזאָגן אין דער
 אַרבעט איז געווען, אַז ער איז דורכאויס קעגן מיליטערישע אַקטן און
 איז ווייט פון זיין אַ ליבהאַבער פון אַזאַ „קונסט“. עס איז אמת, אַז אידן
 וואַלטן באַדאַרפט האָבן לעגיאָנען אין אַלע לענדער וואו זיי וואוינען,
 אַלס זעלבסטשוין-מיטל לעת צרה, אָבער אַלס אַ פאַליטישע אויפגאַבע,
 אויסצוקעמפן פאַלעסטינע פון טערק און מיט דעם ליידן די ארץ ישראל
 פראַגע, איז, נאָך זיין איבערצייגונג, ווייט פון צו זיין פראַקטיש און דער
 געווינטשטער ציל וועט קיינמאל נישט דערגרייכט ווערן אין דער צו-
 קונפט. די וועלכע דענקען, אַז מיט דעם וועלן מיר דעמאָנסטרירן פאַר

דער וועלט, אז די אידן זענען אויך מלחמה-פייאיק, אויף דעם דארפן מיר ניט פארשווענדן אונזערע כחות אויף א לעגיאן. מיר אידן צייגן גענוג אין אלע ארמיען פון דער וועלט, ווי גוט מיר קענען קעמפן. (104)

די באלשעוויסטישע רעוואלוציע

ווען די גרויסע איבערקערעניש איז פארגעקומען אין רוסלאנד און די באלשעוויקעס האבן איבערגענומען די מאכט פון דער רעגירונג, האט דאס פון אנפאנג, ווי באוואוסט, דערוועקט שמחה וששון ביי אלע אידן אין דער גאנצער וועלט. מע האט זיך אפגעגעבן מול טוב איינער דעם אנדערן, דענקענדיק, אז די אמתע ישועה פאר די אידן איז שוין געקומען, אחד העם, זייענדיק אויך מלא שמחה וועגן דער מפלה פון די רא-מאנאווס, און ווינטשנדיק אז די רעטונג פאר די אידן אין רוסלאנד זאל זיין א דויערהאפטקע, האט זיך אבער נישט געקענט אינגאנצן צופרידן שטעלן. זיינע חברים האבן אים פארווארפן מיט בריוו, וועלנדיק הערן זיין מיינונג. און ער מיט זיין שארפן פליק און שטענדיקע פעסימיסטישע שטימונגען, האט ניט געגעבן צופיל באדייטונג צו דער געשעעניש און נישט געגלויבט אין איר פארווירקלעכונג. ער האט זיך אויסגעדריקט אין א ווייז, ווי יענע מחותנתטע וועלכע האט נישט געוואלט טאנצן אויף דער חתונה, זי וויל אפוארטן ביז נאך דעם ברית אים צו זיין זיכער, אז די שמחה פונם פאר פאלק זאל זיין א פאלקאמענע.

קענענדיק גוט רוסלאנד מיט אירע אומשטענדן בנוגע דער אידישער לאגע דארטן, האט ער זיך באלד ארויסגעזאגט סקעפטיש און מורא גע-האט פאר דעם אידישן גורל אין דער צוקונפט נאך דער רעוואלוציע. ער גיסט אויס זיין ביטער הארץ פאר זיינע פריינט, אז ער האט גרויסע ערגערניש פון דעם געדאנק, וואס לויט זיין מיינונג וועלן די אידן ליידן נאך מער, סיי פיזיש און און נאך ערגער מאראליש דארטן גאר אין גיכ. פאר דער פערזענלעכער פרייהייט וואס זיי באקומען, וועלן זיי דארפן גוט באצאלן מיט זייערע נאציאנאלע אייגנשאפטן און אפשר ווערן גע-רודפט פון דער מאכט פאר דעם.

צום באדויערן האט ער קיין גרויסן טעות נישט געמאכט מיט זיינע סקעפטישע פאראויסזאגונגען, פון וועלכע ער איז געווען דער ערשטער צו ליידן בשעת די גאנצע סביבה ארום אים האט געפייערט א נצחון. (105)

1918—1921

סוף מלחמה און דער פרידן

די פטירה פון דר' משלונוב און מנדלי מוכר ספרים
„ועד הצירים“ און די פארטזעצונג פון ציוניסטישער
מעטיקייט

די פרידנס קאנפערענץ

צוזאמענשטויסן אויפן פאליטישן געביט

הכנות צו באזעצן זיך אין ארץ ישראל

די פטירה פון דר' משלונוב און מנדלי מוכר ספרים

דאס יאר 1918 איז אנגעקומען. די מלחמה האט נאך אנגעהאלטן און די אידישע צרות האבן זיך פארגרעסערט פון טאג צו טאג, און דאס האט שטארק געוויקט אויף זיין געזונט. ער באקלאגט זיך, אז ער ווערט אלט צו שנעל און איז מער נישט פיאיק אפילו צו לייענען א גוט בוך. אלץ וואס ער טוט, ווען ער קומט נאך דער ארבעט, איז ליי-ענען צייטונגען מכל המינים און שפראכן, און דאן ווערט זיין מוח אזוי צעטראגן, טראכטנדיק וועגן דער פארגיסונג פון מענשלעך בלוט אין דעם נאמען און כבוד פון „קולטור פאר דער מענשהייט“.

דערצו נאך איז צוגעקומען דער פלוצלינגער טויט פון זיין בעסטן פריינט דר' משלונוב, וועלכער האט זיך גראדע דאן געפונען אין לאג-דאן וועגן וויכטיקער ציוניסטישער ארבעט, וואס איז ארויסגערופן גע-ווארן נאך דער באלפור דעקלאראציע. אחד העם האט זיך גאר נישט געקענט טרייסטן און פשוט זיך נישט בארואיקט. ער האט אים שטארק ליב געהאט פאר זיין ערלעכקייט און די מסירת הנפש פאר דעם ציו-ניסטישן אידעאל.

דאס איינציקע וואס האט אים דערמוטיקט איז געווען, זאגט ער, דער ליכטיקער שטראל וואס האט אנגעהויבן שיינען פון ארץ ישראל דאן, אלס רעזולטאט פון דער באלפור דעקלאראציע און די נייע געשאפענע אומשטענדן, וואס גיבן גוטע האפענונג פאר ווייטערדיקער פראדוקטיווער ארבעט. (106)

אין דערזעלבער צייט איז אים אנגעקומען נאך א שלעכטע בשורה וועגן דעם טויט פון זיין באליבטן חבר, ווי ער פלעגט אים רופן: „אב זקן ר' מנדלי“. ער האט זיך געפילט ווי אן אמתער אבל און געווען טרוי-עריק נאך אים. זיי האבן צוזאמען געארבעט אויפן פעלד פון ליטערא-טור איבער צוואנציק יאר, זייענדיק נאך אין אדעס, און זענען געווען שטארק צוגעבונדן איינער צום צווייטן. אחד העם באקלאגט זיך, אז

אפילו נאך דעם ווי די גאנצע חברותא פריינט־שרייבער האָבן זיך, צו־ליב די לעצטע געשעענישן, פאָנאָדערגעשפּרייט אין פאַרשיידענע טיילן פון דער וועלט, אָבער כל זמן יעדער האָט געוואוסט אַז ערגעץ וואו לעבט נאָך דער „זידע“ און גייט אָן מיט זיין ליטעראַרישער אַרבעט, האָט מען זיך געפילט ווי איינס, צוגעבונדן דורך דעם גייסט פון דעם „אַלטן“. איצט, מיט זיין טויט, איז דער בונד אָפּגעשניטן און די חברותא צעשפּרייט.

עס איז כדאי איבערצוגעבן אייניקע שטריכן פון דעם ווי אחד העם האָט אָפּגעשאַצט די פערזענלעכקייט פון „מנדלי“.

ער איז געווען, זאָגט ער, אַן אמתער קינסטלער אין דער ליטעראַטור. זיין נשמה האָט פאַרמאָגט פאַרשיידענע געפילן דורכגעוועבט פון זייער איידעלע נייגונגען, וועלכע האָבן אָפטמאָל געמאַכט דעם איינדרוק פון אַ ווידערשפּרוך און קאָנטראַסט. אייניקע זאָגן, אַז ר' מנדלי איז געווען נאָר אַ קינסטלער לשם קונסט און אַלץ וואָס ער האָט געשאַפן, האָט אַנט־האַלטן אין זיך נאָר דעם קינסטלערישן געדאַנק. אַנדערע אָבער זענען מיט דער מיינונג, אַז ר' מנדלי איז געווען נאָר אַ אידישער קינסטלער און זיין גאַנצע שאַפונג איז דורכגעדרונגען מיט דעם גייסט פון נאַצי־אַנאַלע אייגנשאַפטן. אחד העם מיינונג איז, אַז ר' מנדלי איז באַזעסן די קראַפט פון אַ קינסטלער צוזאַמען מיט דעם נאַציאָנאַלן גייסט, וועלכע פלעגן אָפט האָבן צוזאַמענשטויסן. דורך „דער גאַנצער צייט פון דעם „שפּראַכן קאַמף“, אידיש אָדער העברייאיש, אין אונז לאַגער, האָט ר' מנדלי קיינמאָל נישט אַרויסגעזאָגט זיין מיינונג. זיינע קינסטלערישע געפילן האָבן זיך נישט אונטערגעגעבן צו קיין „פּרינציפּן“. שרייבנדיק זיינע בעסטע ווערק אין דער אידישער שפּראַך, איז נישט ווייל ער האָט איר געשטעלט העכער ווי העברייאיש, נאָר פשוט דאָס לעבן וואָס ער האָט געשילדערט אין די פאַשרייבונגען, איז געווען ענג פאַרבונדן מיט אידיש און ער, אַלס קינסטלער, האָט געוואָלט אַרויסגעבן דאָס ריכטיקע און נאַטירלעכע בילד פון לעבן פון זיינע העלדן. אַזוי טוט אַ קינסטלער. אָבער דערנאָך האָט זיך דערוועקט אין אים דער רוח היהדות און אויף זיינע עלטערע יאָרן האָט ער איבערגעזעצט די בעסטע אויסגעקליבענע ווערק אויף העברייאיש. און ווען מע האָט זיך צוגעקוקט ווי ער האָט מדיקדק געווען מיט יעדן וואָרט אין דער איבערזעצונג, כדי דער העב־

רייאישער סטיל זאל נישט פארלירן זיין געשמאק דורך דעם אריגנאל אין אידיש, האט מען לייכט געקענט זען, אז ער איז געווען א ריכטיקער „חובב שפת עבר“.

ער האט נישט געגליכן צו רעדן אליין, אדער הערן ווי אנדערע רעדן „עברית“, נישט וויל ער איז געווען קעגן דער אויפלעבונג פון דער שפראך, נאר זיין איידעלער קינסטלערישער געפיל האט נישט געקענט פארטראגן די פאלשע אויסדריקן, וואס די מערסטע האבן באנוצט אין זייערע העברייאישע געשפרעכן. אבער דער צוקונפטיקער גייער דור אין ארץ ישראל, וועלכער האט קיינמאל נישט געוואוסט וואס „אידיש“ איז, דער וועט באשטימט וויסן ווי אפצושאצן די גרויסקייט פון ר' מענדעלע און זיינע העברייאישע ספרים. (107)

„ועד הצירים“ און די פארמזעצונג פון ציוניסטישער טעטיקייט

נאך דעם ווי דער טערק איז אינגאנצן ארויסגעשטויסן געווארן פון פאלעסטינער גרענעצן און די מלחמה איז נאך געווען אין פולן גאנג, האט זיך אנגעהויבן א גרויסע טעטיקייט אין די ציוניסטישע קרייזן צו מאכן הכנות פאר א פארברייטערטער ארבעט אין ארץ ישראל לויט די פונקטן און גייסט פון דער „דעקלאראציע“. עס איז באשלאסן געווארן צו שיקן א קאמיסיע דארטן, פארשטייער פון פארשיידענע לענדער פאר אויספארשונג און אויסארבעטן פלענער פאר גרויסע טאטן אין דער צור-קונפט. אחד העם צוזאמען מיט זיין בעסטן פריינט דר' חיים וויצמאן האבן זיך פיל באשעפטיקט מיט דעם אויפשטעלן פון דער קאמיסיע, וואס האט זיך גערופן „ועד הצירים“ און דר' וויצמאן איז געווארן דער ראש הועד. די ארבעט פון אויפשטעלן די קאמיסיע איז נישט געווען קיין קליינע און גרינגע, אחד העם האט זיך דורכגעשריבן מיט פיל אידישע פארשטייער איבעראל וועגן דער אויפגאבע פון דער קאמיסיע. די פראגראם פון דעם פלאן, וואס די קאמיסיע דארף אונטערזוכן, איז באשטאנען פון פארשיידענע פונקטן: די ערד פראגע און קאלאניזאציע, צו באנייען דעם אלטן געדאנק פון לייגן א פונדאמענט פאר דעם העברייאישן אוניווערזיטעט, פארריכטן און פארשענערן דעם כהל מערבי

און דערהויפט זען צו פאראייניקן אלע פראקציעס צווישן די אידן אין ארץ ישראל, כדי מען זאל קענען אנגיין מיט דער ארבעט אויף א זיכערן וועג.

דר' ווייצמאן האט געפירט די פאליטישע קארעספאנדענץ איבער-הויפט מיט לארד באלפור וועגן די אלע ענינים, אבער אחד העם איז געווען דער, וועלכער האט פריער דורכגעקוקט אלץ און געגעבן זיין הסכמה. ער איז געווען מלא שמחה פון דעם פאקט, וואס נאך א צוויי טויזנט יעריקן גלות האט מען זוכה געווען, אז א איד ווי ווייצמאן זאל שרייבן אין אזא שטארקן נוסח וועגן הויכע נאציאנאל-אידישע אנגע-לעגנהייטן.

צו זיין פרייד איז נישט געווען קיין ענדע נאכדעם ווי דר' ווייצ-מאן האט אים מודיע געווען, אז דער גרונד-שטיין פאר דער אוניווער-זיטעט איז געלייגט געווארן. ער זאגט, אז כאטש דאס בויען וועט זיך פארציען נאך אייניקע יאר, איז אבער דער פונדאמענט פון בנין אליין שוין גענוג צו שאפן א וויכטיקן היסטארישן מאמענט. מיר אידן האבן שטענדיק געלייגט דעם יסוד פאר דער גאנצער מענשלעכער קולטור, אפילו ווען אנדערע אומות האבן געטאן דאס פאקטישע בויען.

דער אוניווערזיטעט גופא, זאגט ער, ווען ער וועט שוין פארטיק ווערן און פונקציאנירן, וועט ער נאך אלץ דינען אלס דער פונדאמענט פאר דעם צוקונפטיקן אידישן נאציאנאלן לעבן, וואס מוז געבויט ווערן פריער אויף קולטורעלע יסודות. און לויט זיין מיינונג טאר דער או-ניווערזיטעט נישט זיין א קאפירונג פון אנדערע וועלטלעכע אינסטיטוט-ציעס, נאר ער דארף און מוז זיין די פארקערפערונג פון דעם אלטן אי-דישן גייסט און די באפרייאונג פון גלות-שקלאפעריי. (108)

די פרידנס קאנפערענץ

דר' ווייצמאן איז געקומען צוריק פון ארץ ישראל נאך דעם ווי ער מיט דעם „וועד הצירים" האבן דארט פארבראכט א געוויסע צייט אין צוגרייטן פארשיידענע פלענער פאר דער צוקונפטיקער ארבעט. דער ישוב האט זיך אנגעהויבן פארגרעסערן, נייע מענשן זענען אנגעקומען, און מיט זיי, ווי געוויינלעך, זענען געשאפן געווארן ווידערשפרעכנדע

מיינונגען, ווי אזוי מען זאל אנגיין מיט דער ווייטערדיקער ארבעט און דעריבער האט זיך די לאגע געפיטן דארטן מיט דער גרעסטער שנעל-קייט. די פארזייער פרידנס קאנפערענץ האט זיך באלד געדארפט צו-נויפקומען און די ציוניסטישע פירער מיט דר' וויצמאן אן דער שפיצע זענען געווארן באשעפטיקט אין צושטעלן דעם באוואוסטן מעמאראנדום. אחד העם האט ווידער אנגעהויבן שפילן איינע פון די גרעסטע ראָלן אין דיווער ארבעט. קיין אפיציעלן אָרט אויף דער קאמיטע האט ער נישט געוואלט פארטרעטן, אָבער קיין זאך איז נישט געטאן געווארן אן זיין וויסן און הסכמה. יעדן דאָקומענט און שריפט פאר דער קאנפערענץ האט ער פריער דורכגעשטודירט און זיין צושטימונג מיט באַמערקונגען האָבן געהאַט אַ געוויסן געוויכט אויף די באַשלוסן פון דעם קאמיטעט, וואָס האט זיך באַשעפטיקט מיט דיווער פאַראַנטוואָרטלעכער ארבעט. און אזוי האט אחד העם זיך ווידער אַריינגעוואָרפן מיט זיינע אַלע חושים אין דער געשאַפֿענער ציוניסטישער, אָדער בעסער געזאָגט ארץ ישראל-דיקער פאליטישער טעטיקייט. דורך דעם האט ער זיך כמעט אינגאנצן אָפּגעזונדערט פון ליטעראַרישער שאַפונג, אפילו זיין פערזענלעכע קאַ-רעספאָנדענץ האט ער פאַרנאַכלעסיקט. ער דריקט זיך אויס פאַר זיינע פריינט, אַז אין אַזעלכע שטורעמדיקע טעג זענען זיינע געדאַנקען נישט צום שרייבן און איז אַראָפּ פון דער שרייבער אַרענא. ער פילט, אַז ער ענדערט זיך און איז אין צווייפל אויב ער וועט אַמאָל זיך אומקערן צוריק. (109)

צוזאַמענשטויסן אויפן פאליטישן געביט

די נייע געשאַפֿענע לאַגע אין דעם פאליטישן ציוניזם אין אָנהויב פון יאָר 1919 האט אים ווידער געבראַכט צו נייע צוזאַמענשטויסן פון מיי-נונגען מיט אונזערע וואָרט-פירער בנוגע דער פרידנס קאנפערענץ. ווען מע האט פאַר אים פאַרגעלייגט דעם פלאַן און די דאָקומענטן מיט וועל-כע די קאמיטע איז געווען גרייט צו קומען צו דער קאנפערענץ, איז ער געווען קעגן דעם שוואַכן נוסח, מיט וולעכן מען וויל ריידן אין דעם נאָ-מען פון אידישן פאָלק. דאָ האט ער אַרויסגעצייגט זיינע ראדיקאַלע, פאָזיטיווע, אַן קיין פשרות מיינונגען, קעגן די פון זיינע אַנדערע חברים

און אידישע מנהיגים בכלל. ער איז באשטאנען, אָז דער נוסח זאָל ענט-
האַלטן אַ „פּאָדערונג“ נישט צו ווערן יאָר און רעכט. מען מוז „פּאָדערן“
פון די פעלקער „מען זאָל צוריק אָפּגעבן דעם היסטאָרישן נאַציאָנאַל-
ליזם פון אידישן פאָלק אין ארץ ישראל“. ער האָט געבעטן „רחמים“
ביי די אַלע, וועלכע זענען געשטאַנען נאָענט צו די הויכע פענסטער,
ובפרט ביי דר' וויצמאַנען, אָז מען זאָל נישט אויסלאָזן קיין פונקט פון
אונזערע פּאָדערונגען. און עס איז טאָקע כדאי צו באַמערקן, אָז דער
מאַנדאַט, ווען ער איז באַשטעטיקט געוואָרן, איז געווען לויט דעם נוסח
פון אַחד העם.

און ווי ער איז געווען אַזוי ראַדיקאַל אין זיינע פּאָדערונגען צו די
פעלקער, איז ער שטאַרק באַזאָרגט געווען פון דעם גרויסן טומל און
פאַנטאַזיסע, וואָס זענען פאַרשפּרייט געוואָרן צווישן די מאַסן, אָז אַט
די גאולה שלימה איז שוין געקומען. דערהויפּט האָט ער פּראָטעסטירט
קעגן די פּאַלעסטינער מיט זייערע פילע שפּאַלטונגען און פאַרטייען,
פּראָקציעס פון פאַרשיידענע פּאַליטישע שאַטירונגען. ער הויבט אויף
זיין שטימע קעגן די אַלע רייסערייען צווישן זיך ווי אַזוי די אידישע
מדינה זאָל זיך פירן. ער זאָגט: דערווייל איז דאָס לאַנד נאָך ניט אונ-
זערס, מיר דאַרפן זי נאָך אייננעמען מיט באַזעצן זיך דורך אונזערע
פאַקטישע און ממשותדיקע אַרבעטן און ניט דורך פּאַליטישע פאַרטייען.
אונזער ציל וועלן מיר דערגרייכן נאָר לויט אונזערע סיסטעמאַטישע
דעראַבערונגען פון לאַנד מיט טאַקטיק און געדולה, אָבער נישט מיט
מחלוקת און דעבאַטן צווישן זיך, וועלכע פּאַליטישע פּראָגראַמע מיר
זאָלן באַשטימען.

ער וואָלט זייער גערן זיך אריינוואַרפן אין מער אַרבעט און אויך גע-
ווינדעט זיין לעבן צו דעם, אָבער זיין געזונט האָט אים דאָס נישט
דערלויבט. זיין קומען אין נאָענטער באַרירונג מיט דער דיפּלאָמאַטישער
אַרבעט און צוקונדיק זיך צו די אונטערהאַנדלונגען וועגן אַלגעמיינע
וועלט-אינטערעסן אויף דער פרידנס קאָנפערענץ, וואו יעדער צד האָט
נישט געזוכט יאָר און גערעכטיקייט, נאָר איינער האָט געוואָלט איינ-
שלינגען דעם צווייטן, האָט שטאַרק געווינקט אויף זיין צושטאַנד, קער-
פערלעך און מאַראַליש. דערצו זענען נאָך צוגעקומען אין דער זעלבער
צייט די פאַגראַמען אין רוסלאַנד, דערהויפּט אין אוקראַינע, וואָס האָט

גאָר דערשיטערט זיין געזונט. ער פלעגט זיך מער אָפּט באַקלאַגן אויף דעם, אַז ער איז נישט אימשטאַנד עטוואָס צו שרייבן, כאַטש ער האָט פיל צו זאָגן, אָבער ער פילט בעסער ווי צו שווייגן.

אמת, זאָגט ער, אַז ער איז נישט געווען אין די פאָדערשטע רייען פון דער מלחמה, פונדעסטוועגן איז ער אַרויס פון איר א צעשלאָגענער און אַ פאַרוואונדערטער. פון אָנהויב האָט ער געדענקט, אַז דער „שלום“ וועט היילן זיינע וואונדן, אָבער דיזע האַפענונג איז פאַר אים פאַרלאָרן איצט. דער כלומרשטער „שלום מיטן יושר אין אים“ האָט נאָך פאַר גרעסערט זיינע וואונדן. ער טראַכט און האָט חרטה ווארום ער האָט נישט פון דער יוגנט אָן זיך אָפגעגעבן מיט נאַטור־וויסנשאַפט פון שרצים און ווערים, אנשטאט צו שרייבן וועגן דעם מענש און זיין נאַטור, וועל־כער איז נישט ווערט צו רופן זיך דער „בּחיר היצירים“ און זינקט אין טיפן אָפּגרונט.

אַט אין אַזא צושטאַנד, מיט אַזעלכע פעסימיסטישע געדאַנקען, האָט ער זיך געפונען צוליב די מלחמה רעזולטאַטן, וואָס אָנבאלאנגט דער גאַנצער מענשהייט.

אין דערזעלבער צייט האָבן זיך געצייגט סימנים פון אַ פאַרגרעסער־טער עמיגראַציע נאָך ארץ ישראל צווישן די מאַסן, צוליב די פאַרשפריי־טע גוזמאות אין די אידישע צייטונגען, אַז אַט אין אייניקע חדשים אַרום וועט פאַלעסטינע ווערן אַ אידישע מדינה כהלכה. דערהויפּט איז אַזאַ פראָפּאָגאַנדע אָנגעפירט געוואָרן אין דער אַמעריקאַנער אידישער פרעסע. אחד העם האָט זיך געפילט זייער דערשלאָגן דערפון, ער פראָטעסטירט קעגן אַזאַ טאַקטיק און ער הויבט אויף זיין שטימע צווישן זיינע פריינט פאַרוואָס זיי זענען רואיק און זעען נישט אין דער בהלה אַ גרויסע סכנה סיי פאַר די וואָס לויפן שוין אַהין און נאָך מער און ערגער פאַר דער גאַנצער נאַציאָנאַלער אַרבעט אין ארץ ישראל.

אין יענער צייט האָט אין לאַנדאָן פאַרווילט זיינער אַ באַקאַנטער איי־דישער שרייבער פון אַמעריקע, אַ פאַרשטייער פון דער צייטונג „דער טאָג“. אין אַ געשפרעך מיט אים האָט אחד העם אויסגעדריקט זיין גאַנצן פאַרדרוס קעגן דער טאַקטיק פון די צייטונגען און וועגן דער גרויסער סכנה אין אַ מאַסן־עמיגראַציע. דער שרייבער האָט זיך באַ־

נוצט מיט דער געלעגנהייט און אין „טאג“ איז אָפּגעדרוקט געוואָרן א „הזהרה“ אין דעם נאָמען פון אחד העם. דאָס אַרטיקל האָט געמאַכט אַ גרויסן רושם איבעראַל און אין אַלע ציוניסטישע קרייזן איז די פּראָגע דיסקוטירט געוואָרן. געוויינלעך, איז, לויט דעם אַמעריקאַנער שטייגער, דער אינהאַלט פון אַרטיקל געווען שטאַרק מגוּז און צו אחד העם ווערטער האָט מען פּילפאַך צוגעלייגט. עס איז אויסגעקומען, אַז לויט זיין מיינונג וועט ארץ ישראל נישט זיין אימשטאַנד אַריינצונעמען צופיל מענשן, און דאָסגלייכן.

אחד העם האָט אָנגעהויבן קריגן פיל אָנפראַגן פון זיינע פּריינט וואָס האָבן געפאָדערט פון אים אַ דערקלערונג. עס איז אינעטרעסאַנט ווי רואיק און געלאָסן ער האָט זיי געענטפערט, אַז ער האָט דאָס אַר-טיקל נישט געשריבן און וואָס עס איז נוגע דער עמיגראַציע בהלח אָן אַ סיסטעם איז זיין פולער גלויבן, אַז דאָס קען נאָך ח"ו ברענגען אַ גרויסע סכנה פאַר דעם גאַנצן אידעאַל. (110)

הכנות צו באַזעצן זיך אין ארץ ישראל

אחד העם קלייבט זיך צו מאַכן זיין היים אין ארץ ישראל אויף שטענ-דיק. ער ציילט שוין די מאַנאַטן און וואָכן ביז דעם טאָג, וואָס ער האָט באַשטימט, אָבער זיין קראַנקהייט שטערט אים צו וויסן גענוי ווען ער וועט קענען אָפּפאַרן. ער ווערט שוואַכער פון טאָג צו טאָג צוליב דער אומנאַרמאַלער לאַגע פון די אידן אין פילע לענדער, דורך דער באַל-שעוויסטישער באַוועגונג, וואָס האָט זיך דאָן אָנגעפאַנגען, און פאַרשיי-דענע לעגענדעס האָבן זיך פאַרשפּרייט איבער דער גאַנצער וועלט, אַז דער באַלשעוויזם איז אַ ריינע אידישע באַוועגונג, כדי מיט דעם צו פאַר-כאַפּן די מאַכט אין אַלע לענדער. ווי באַוואוסט, האָבן אידן איבעראַל געליטן געפערלעך פון דעם, און אחד העם האָט פשוט נישט געקענט פאַרטראַגן אַט די אַלע געשעענישן. זיין געזונט זינקט, ער ווערט נאָך צו דעם זייער נערוועז, וואָס ער קען נישט גלייך אָפּפאַרן קיין ארץ ישראל. די דאָקטוירים האָבן אים שטרענג פאַרבאָטן אונטערווענען אַזאַ רייזע. ער מוז פריער פאַרן קיין שווייצאַריע אויף אייניקע חדשים, זיך גוט

אויסרוען און אַנזאַמלען פרישע קרעפטן. זיי האָבן אים אפילו פאַרזאָגט, אַז ער זאָל זיך ניט באַשעפטיקן מיט לייענען און שרייבן. די לעצטע יאָרן פלעגט ער כמעט יעדן טאָג באַזוכן אויף אייניקע שעה דעם „בריי-טישן מוזעאום“, דאָרט לייענען און שטודירן, און איצט האָט ער אויך דאָס געמוזט אויפגעבן.

קומענדיק אין דער שווייץ, האָט ער זיך אַביסל באַרואיקט נאָך דעם ווי די פראַפעסאָרן דאָרטן האָבן אים דערקלערט, אַז ער ליידט נישט פון קיין געפערלעכער קראַנקהייט, נאָר אַז ער האָט אַ נערוון שוואַכקייט, און דאָס איינציקע וואָס קען אים העלפן, איז פאַלשטענדיקע רו. ער איז שנעל געקומען צו זיינע קרעפטן, ער ווערט מונטער און פול מיט האַפער-בונג, אַז גאָר אינגליכן וועט ער זיך באַזעצן אין ארץ ישראל. ער הויבט אַן צוריק זיין קאַרעספּאָנדענץ מיט זיינע חברים אין אַ זייער פריילעכן טאָן, האַפנדיק אַז די צייט קומט און ער וועט נאָך קענען עפעס אויפ-טאָן לבנין האַרץ. (111)

דורך דער צייט האָט מען אין סאָן-רעמא אונטערגעשריבן אַפּיציעל און באַשטעטיקט דעם מאַנדאַט צו ענגלאַנד איבער ארץ ישראל. ווי באַ-וואוסט, האָט די געשעעניש אַרויסגערופן פיל פרייד און שמחה ביי אַלע אידן אין דער גאַנצער וועלט. אָבער אחד העם מיט זיין קלאָרן און קאַלטן בליק אויף דעם ציוניסטישן אידעאַל איז זייער ווייניק נתפעל געוואָרן. לויט זיין מיינונג איז די איצטיקע שמחה נאָך צו פרי און מען כאַפט אַביסל אַריבער די מאָס. ער דער גרויסער טרוימער פון אַ אידישער נאַציאָנאַלער ווידערגעבורט, איז איצט אויך געווען, ווי שטענדיק, דער פראַקטישער מענש צווישן זיינע חברים. עס איז אמת, זאָגט ער, אַז דער אַקט אין סאָן-רעמא איז אַ דבר גדול, אָבער משיח בן דוד איז נאָך אַלץ נישט געקומען. אונזערע מעשים און די ריכטיקע אַרבעט מיט וועלכע מיר וועלן זיך פאַרנעמען אין דער צוקונפט, וועלן אונז צייגן די רעזול-טאַטן צו דעם געווינשטן דערפאַלג. ניט אונטערגעשריבענע פאַפירן נאָר טאַטן וועלן אונז ברענגען צום ריכטיקן ציל. ער האָט קיין צוטרוי נישט געהאַט צו דער ענגליש-פאַלעסטינער אַדמיניסטראַציע, זיי טוען וואָס זיי ווילן און דעריבער איז אונזער שמחה פריצייטיק. (112)

דערווייל גייט אַוועק נאָך אַ יאָר און זיין שלעכטע-נערוון צושטאַנד

דערלויבט אים נאך אלץ נישט צו מאכן די רייזע קיין ארץ ישראל און פון דעם געדאנק אליין האט ער זיך געפילט ערגער. דערצו האט ער זיך נאך געזארגט וועגן דער שלעכטער פאליטישער לאגע מיט דער אראבער פראגע אין ארץ ישראל, וועלכע האט נאך מער גערויבט זיין דו. עס איז שוין געקומען אזוי ווייט, אז מער ווי פיר בריוו א וואך איז ער ניט געווען אימשטאנד צו שרייבן. אין אים האט זיך דערוועקט א שטארקער געפיל פון קנאה, זיך צוקוקנדיק ווי אלע זיינע חברים פאר-לאזן איינער נאכן אנדערן דעם רוסישן גהינום און באזעצן זיך אין ארץ ישראל און זעצן דארטן פאר זייער נאציאנאלע ארבעט. ער קען גיט איינשטימען מיט דעם געדאנק, אז ער זאל דארפן קומען קיין ארץ ישראל א צעבראכענער אין געזונט. ער שטארקט זיך אבער, מיט דער האפענונג, אז אוירא דא"י וועט שטארקן זיינע נערוון ובפרט ווען ער וועט זיין צווישן זיינע אמאליקע פריינט און חברים, און מיט דעם וועט ער נאך קענען עפעס אויפטאן פאר זיין אידעאל. (118)

1922—1927

אין ארץ ישראל

אין ארץ ישראל

דעם 27טן דעצעמבער, 1921 (חנוכה) האָט ער מיט זיין פאָמיליע פאָר-לאָזן לאַנדאָן און דעם 31טן האָבן זיי זיך געזעצט אויף אַ שיף אין מאָר-סעיל, אויפן וועג קיין יפו. פאָר זיין אָפּפאָר האָט ער זיך געזעגנט דורך בריוו מיט אַלע זיינע פריינט מיט וועלכע ער פלעגט זיך דורכשרייבן, בעטנדיק פון זיי אַ ברכה, אַז זיי זאָלן אים ווינטשן, ער זאָל זיין אימ-שטאַנד צו פאָרטזעצן, דאָרט אין ארץ ישראל, זיין אַרבעט פאָר דעם אי-דישן פאָלק, וואָרום אָן אַזאַ אַרבעט איז זיין לעבן גאָר נישט ווערט פאָר אים. (114)

אין תל-אביב האָט ער זיך באַזעצט אין אַ פראַכטפולער הויז, וואָס איז אים געשענקט געוואָרן פון דער שטאַט פאָרוואַלטונג, אויף דער גאַס, וועלכע האָט געטראָגן דעם נאָמען „אחד העם“.

די ערשטע אַרבעט צו וועלכער ער האָט זיך גענומען, איז געווען דאָס זאַמלען און רעדאַקטירן, מיט דער הילף פון אייניקע חברים, דערהויפּט זיין נאָענטסטער פריינט י. רבניצקי, זיין גאַנצע קאַרעספאָנדענץ (1,600 בריוו) דורך דער גאַנצער צייט פון זיין קהלשער און ליטעראַ-רישער אַרבעט. ער האָט זיי אַרויסגעגעבן אין זעקס בענדער און לויט זיינע ווערטער זענען פאַרבליבן נאָ אים נאָכאַמאָל אַזויפיל בריוו, וועלכע די צייט איז נאָך נישט געקומען צו פאַרעפנטלעכן זיי.

אין ארץ ישראל האָט ער זיך ווייניק אָפּגעגעבן מיט ליטעראַרישער אַרבעט און שרייבן, אַחוץ דאָס רעדאַקטירן פון די אויבנדערמאָנטע בריוו (אגרות אחד העם).

ווען מען איז צוגעשטאַנען צו אים ער זאָל געבן זיין מיינונג וועגן פראָגן פון וויכטיקע ענינים אין לאַנד, פלעגט ער ענטפערן אין דער פאַרמע פון אָפּענע בריוו, וועלכע זענען גלייך פאַרעפנטלעכט געוואָרן אין די ארץ ישראל צייטונגען און די לעזער פלעגן זיי אויפנעמען מיט גרויס צופרידנהייט. דער „רוח הקודש“, זאָגט ער, איז ביי אים אַוועק

און ער איז שוין מער נישט פיאיק צו שרייבען ווי ער וואלט געוון טאן,
דערום דענקט ער, אז שווייגן אדער וואס ווייניקער שרייבן, וועט זיין
פיל גלייכער פאר אים. (115)

אין חדש אלול תרפ"ב (1922) האט די ציוניסטישע וועלט געפייערט
דעם 25-יאריקן יוביליי זינט דער ערשטער ציוניסטישער קאנגרעס איז
געגרינדעט געווארן. אין ארץ ישראל האט מען ארויסגעגעבן לכבוד
דעם יום טוב א בוך מיט דעם נאמען „ספר הקונגרס", דער דעאקטאר,
ל. יפה האט זיך צו אים געווענדט ער זאל ביטראגן עפעס צום בוך און
ארויסזאגן זיינע מיינונגען וועגן קאנגרעס. אין זיין ענטפער, וואס איז
דערנאך געדרוקט געווארן אינם בוך, האט ער נאכאמאל ארויסגעצייגט
זיין גרויסע עקשנות און שטארקן ווילן, ער זאגט, אז נישט אכטנדיק,
וואס די גרויסע מאיאריטעט גלויבט, אז סוף כל סוף האט די ציוניס-
טישע פאליטישע באוועגונג, וועלכע ער האט אזוי שטארק באקעמפט,
איצט געזיגט, איז ער נאך אלץ זיכער, אז זיין קאמף מיט דעם הרצלי-
סטישן ציוניזם איז געווען א גערעכטער. דער גרויסער דערפאלג וואס
דער ציוניזם האט געהאט פאליטיש דורך דער באפארד דעקלאראציע
און די דערפאלגרייכע אנטוויקלונג פון ארץ ישראל, אט די אלע נצחונות
זענען נישט דער רעזולטאט פון דיפלאמאטיע, נאר פון דעם טיפן גייסט
און שטארקן ווילן פון דעם טייל פונם פאלק, וועלכער איז מקריב זיין
לעבן אין דער פיאנערן-ארבעט. און אויב דאס גאנצע פאלק וועט ניט
צושטיין צו אונז אום ארויסצוברענגען מכה אל הפועל די אלע פונקטן,
וואס דער „מאנדאט" ענטהאלט אין זיך, דאן זענען די אלע אונטערגע-
שריבענע און באשטעטיקטע דיפלאמאטישע פאפירן גאר נישט ווערט
פאר אונז. ער קומט ווייטער צו זיינע מיינונגען און איבערצייגונגען,
אז אונזער גרעסטע ארבעט איז צוערשט בויען דאס פאלק, כדי עס זאל
קענען בויען דאס לאנד. דערווייל שטייען מיר נאך ביים אנהויב און
ווארטן אויף די בויער. (116)

קורץ נאכן אויבנדערמאנטן בריוו האט תל-אביב געפייערט די בא-
שטעטיקונג פון דעם מאנדאט ביי דער פעלקער-ליג. ער האט זיך גע-
פילט שוואך און נישט געקענט פערזענלעך נעמען אן אנטייל אין דעם
יום טוב און דער גרויסער פאלקס פארזאמלונג. ער שיקט צו א בריוו
און א באגריסונג, וועלכע מע האט פארגעלעזן אויף דער פארזאמלונג און

איז דערנאך געדרוקט געווארן אין „הפועל הצעיר“. אין דעם בריוו האָט ער נאָכאָמאַל באַטאָנט זיין פאַרדרוס, וואָס דאָס פּאָלק אין דער גאַנצער וועלט באַגרייפט זייער שוואַך דעם גרויסן היסטאָרישן מאַמענט. ער זעט אין דעם מאַנדאַט ווי די פעלקער זענען מודה אין דער היסטאָרישער פאַרבינדונג צווישן עם ישראל און ארץ ישראל. אָבער דער מאַנדאַט אַליין וועט נישט בויען דאָס לאַנד, אויב דאָס גאַנצע אידישע פּאָלק וועט זיך נישט באַוועגן און ברענגען די נויטיקע קרבנות. דער „מאַנדאַט“ אַלס אַזעלכער איז איצט פאַר אונז דער שווערסטער נסיון און אויך פאַר דער צוקונפט אויב דאָס פּאָלק וועט נישט צייגן, אַז עס לעבט און איז גרייט צו בויען פאַר זיך דעם גרויסן נאַציאָנאַלן בנין אויף זיין לאַנד. און ווען דאָס פּאָלק וועט דערפילן די פליכט צו זיך אַליין, דאָן און נישט פריער וועט אונזער שמחה זיין פאַרפולט און דער נצחון וועט זיין אויף אייביק. (117)

מיט אייניקע יאָר שפעטער, אין תרפ"ה, האָט מען אויפגעמאַכט די ערשטע אָפטיילונג פון דעם העברעאישן אוניווערזיטעט אויפן הר הצור פים. זייענדיק קראַנק, האָט ער נישט געקענט מאַכן די ריזע און ביי-וואוינען די דערעפּענונג. ער שיקט צו אַ בריוו-באַגריסונג צו די פאַר-זאַמלטע אין וועלכן ער דריקט אויס זיין גרויסע שמחה און האַפּענונג פאַר דער צוקונפט פון אידישן גייסט. ער זאָגט, די אַלטע הבטחה פון אונזערע נביאים, „כי מציון תצא תורה“, נעמט שוין זיך באַקליידן אין איר ווירקלעכער געשטאַלט. ער אַלס איינער פון דעם ערשטן דור, וואָס האָט אָנגעהויבן בויען די נאַציאָנאַלע דערציאונג דורך די ערשטע בתי הספר ביפו, גיט איבער מיט שמחה און ברכות צו דעם נייעם יונגן דור, אַז ער זאָל פאַרטועצן אונזער גרויסע שווערע אַרבעט צו דעם דור, וואָס קומט נאָך אים עד דור דורות.

ווען מע האָט געבויט די בית שני אין די צייטן פון עזרא, זאָגט ער, האָבן די אַלטע לייט, וועלכע האָבן נאָך געדענקט די גרויסקייט פון בית הראשון, אויסגעבראַכן אין אַ געוויין. מיר, אָבער, דאַרפן טאָן דעם היפּוך. בוינעדיק די אַמאָליקע בתי ספר אין פאַריקן דור, האָבן מיר זיך גאָר ניט פאַרגעשטעלט זוכה צו זיין און זען די בויאונג פון אַן אונז-ווערזיטעט אויף דעם הר הצופים. מעגלעך, אַז דער נייער דור וועט אויך באַגעגענען פיל שוועריקייטן, זאָל ער זיך דערמאָנען אן אונז, ווי שווער

עס איז אונז אָנגעקומען צו בויען די „בתי הספר ביפו" און דאָן וועט קיין פּלאַץ נישט זיין פאַר יאוש אָדער ספק. אַזוי גרויס איז געווען זיין באַגייסטערונג אין דער שאַפונג פון די נייע אינסטיטוציעס. (118)

אַט דער יום טוב אויפן הר הצופים און דערנאָך, מיט אייניקע חדשים שפעטער, ווען לאָרד באַלפור מיט גענעראַל אַלענבי האָבן אָפיציעל אויפ־געעפנט דעם אוניווערזיטעט און אחד העם איז געווען אימשטאַנד אויך בייצואוואוינען און נעמען אַן אנטיל אין דער גרויסער היסטאָרישער שמחה — דאָס אַלץ האָט אין אים געשאַפן נייע קרעפטן און ער האָט זיך געפילט זייער גוט.

שטייענדיק אויפן הר הצופים ביי די צערעמאָניעס נעבן די גרויסע וועלט־פּערזענלעכקייטן, האָט מען געקענט לייכט באַמערקן אויף זיין פנים, אַז דער גאַנצער יום טוב איז זיינער און, אַז דאָס וואָס ער האָט געפלאַנצט אין פאַרלוירן פון אַ גאַנצן דור, האָט ער זוכה געווען צו זען די פרוכט פון דעם.

מיט אַ יאָר שפעטער איז זיין צושטאַנד געוואָרן פיל ערגער און עס איז אים געווען שווער אפילו אַרומצוגיין אין זיין צימער. אין די הייסע זומער־חדשים האָט ער זיך באַזעצט אויפן הר הכרמל וואו די לופט איז פיל קילער. דורך די אייניקע חדשים אויפן הר הכרמל איז זיין געזונט געוואָרן בעסער אויף אַזויפיל, אַז ער איז שוין געווען אימשטאַנד צו לייענען, שרייבן בריוו און אַמאָל אויך פאַרצייענען געוויסע ליטעראַ־רישע באַמערקונגען. אין דעם זומער תרפ"ו איז אים געוואָרן זיבעציק יאָר, און אויף זיין פאַרלאַנג האָט מען נישט געמאַכט קיין פייערונג אין דער עפנטלעכקייט. דעם טאָג האָט ער פאַרבראַכט רואיק אין דער גע־זעלשאַפט פון זיינע חברים און הויז־געזינט אויפן באָרג. פונדעסטוועגן האָט די אידישע וועלט נישט פאַרגעסן דעם טאָג. טויזנטע טעלעגראַמען און בריוו זענען אָנגעקומען צו אים פון אַלע עקן וועלט און די העבריי־אישע צייטונגען אין ארץ ישראל און אויך איבער דער וועלט זענען אַרויס מיט ספעציעלע מאַמרים אָדער יובל אויסגאַפן לכבוד דעם טאָג. אחד העמן האָט דאָס געשמייכלט צו זען די אנערקענונג פון די גרויסע מאַסן צו אים.

די גאַנצע פינף יאָר וואָס ער האָט געוואוינט אין תל־אביב, נישט קוקנדיק אויף זיין שוואַכן געזונט, האָט ער נישט געקענט רוהען, ער האָט

געמוזט אנטהיל נעמען אין קהלשע ענינים פון דער פארוואלטונג פון שטאט ביז די קלענסטע דערציאונגס אנשטאלטן. ווען נאך זיין געזונט האט אים דערלויבט, פלעגט ער זיך באטייליקן אין די זיצונגען פון די פארוואלטונגען. זיין פערזענלעכקייט און אנוועזנהייט פלעגן האבן א גרויסע מאראלישע ווירקונג אויף פיל כלל זאכן.

זיינע טעג פלעגט ער פארברענגען לויט א באשטימטן סדר. אין דער פרי איז זיין באשעפטיקונג געווען, שרייבן און ענטפערן אויף די פיל בריוו, וואס פלעגן אנקומען צו אים פון איבעראל. בכלל איז ער געווען זייער פינקטלעך אין ענטפערן אויף יעדן בריוו און אזוי איז ער אגאנצענגען ביז די לעצטע טעג זיינע. דערנאך איז געווען זיין מנהג צו באזוכן די „הרצליה“ גימנאזיע כמעט יעדן טאג. נאך מיטאק — לייענען צייטונגען, באזוכן זיינע שכנים, חברים אדער ארויספארן שפאצירן צום ים. אממערסטן פלעגט מען אים דאן זען אין דער געזעלשאפט פון זיינע בעסטע חברים, יהודה גרוזובסקי אדער י. ח. רבניצקי. פרייטיק צונאכטס און שבת מיטאק-צייט איז זיין הויז געווען פול מיט באזוכער, פריינט, ליטעראטור, כלל-טוער און סתם געסט-דייננדע, וועלכע זענען געקומען באזוכן דאס לאנד. ער איז שטענדיק געווען דער צענטער פון אלע געשפרעכן און האט אויסגעהערט מיט אויפמערקזאמקייט וועגן וואס אנדערע האבן געהאט צו זאגן מכה עניני הכלל און ליטעראטור אגאנצענדיג.

אין תל-אביב האט ער זיך געפילט באקוועם און אנגענעם צו וואוינען. ער האט אנערקענט די איבערגעבענהייט וואס איז אים ארויסגע-צייגט געווארן פון דער תל-אביבער באפעלקערונג. צום ביישפיל, אין אונט אדער מיטאק-צייט, פלעגט זיין הויז זיין אפגעצאמט מיט א קייט פון דער שטאט רעגירונג, כדי נישט צו שטערן זיין שלאף.

אבער נישט צו לאנג איז אים געווען באשערט צו שעפן נחת און הנאה האבן פון די פרוכט פון זיין ארבעט. אינמיטן ווינטער פון יאר תרפ"ז (1927) איז זיין צושטאנד געווארן ערגער פון טאג צו טאג. ער האט אנגעווענדט אלע זיינע קרעפטן זיך צו שטארקן און נישט אונטער-געבן זיך. אפילו אין די לעצטע גטיסה-טעג פלעגט ער זיצן אויף זיין שטול אין זיין ארבעטס-צימער, געבעטן מען זאל אים פארלעזן די לעצטע ניס פון דער וועלט. דער שטארקער גייסט, וואס ער האט באזעסן צו לעבן

און שאפן, האָט געמאַכט אַלעמען, אפילו דעם דאָקטאָר, צו גלויבן, אַז ער וועט נאָך אָנהאַלטן פיל לענגער.

זונטיק כ"ח טבת, תרפ"ז, זעקס אַזייגער אין דער פרי, איז געווען זיין יציאת נשמה.

די שרעקלעכע ניס האָט זיך פאַרשפּרייט איבערן לאַנד אין פאַרלויף פון איין שעה צייט. אַ שטראָם מענשן האָט זיך געצויגן פון אַלע געגנטן נאָך תל-אביב צו דער לוייה, וועלכע איז פאַרגעקומען אין דעם זעלבן טאָג. צענדליקע טויזנט מענשן פון אַלע שיכטן און קלאַסן זענען נאָך געגאַנגען אים צו באַגלייטן. די גאַנצע אַרבעט און האַנדל איבערן לאַנד איז געקומען צו שטילשטאַנד אין צייט פון די לוייה שטונדן. מע האָט אים געלייגט צו זיין אייביקער רו אין שכנות מיט דר' מאַקס נאָרדוי, זיין אַמאָליקער קעגנער אין די אידיען פון דער אידישער נאַציאָנאַלער אויפֿ-לעבונג. (119)

אחד העם איז געשטאַרבן קערפּערלעך, אָבער זיין גייסט לעבט נאָך אין אונז פיל שטאַרקער ווי אַמאָל. נישט אַכטנדיק צו וועלכן קלאַס מען באַלאַנגט, גייען מיר נאָך אַלץ אין די טריט פון דעם עמוד האש פון זיין תורה, וואָס באַלייכט אונז אויף אונזער וועג פון זעלבסט־באַפּרייאונג עד סוף כל הדורות.

ביבליאגראפישע רשימה

נ א ט י ק :

פון זיינע „פרקי זכרונות“ געדרוקט אין „רשימות“ חלק ה', אויך פון פ. לחובר „תולדות הספרות העברית החדשה“, ג' און די אידישע ענציקלאפעדיע אין ענגליש.

בריוו און מאמרים

- (1) רבניצקי, ד"ר קנטור: יוני—נאוועמבער 1896.
- (2) ברבש, — אויגוסט—סעפטעמבער, 1896.
- (3) ד"ר ש. ברנפלד, ד"ר קנטור — אקטאבער
ד. כהנא, י. ווייסברג, א. לודביפול — נאוועמבער, 1896.
- (4) אחיאסף, מרדכי בן הלל הכהן — נאוועמבער—דעצעמבער, 1896.
- (5) פ. פינס — נאוועמבער, 1896.
- ד"ר ד. קויפמאן — יאנואר, 1897.
- (6) ד"ר ה. גרשוני — אפריל, 1897.
- (7) י. צויטלין — יאנואר, 1897.
- (8) ילקוט קמן עפ"ד 3, זיוט 14.
- (9) מ. כהן, ד"ר ברנפלד, פעברואר—מערץ, 1897.
- (10) ד"ר ברדטשבסקי, מערץ—מאי, 1897.
- ד"ר ברנפלד, מערץ, 1897.
- (11) ילקוט קמן, י"ט עפ"ד 3, זיוט 44.
- (12) עפ"ד 1, ילקוט קמן ט"ו עפ"ד 3.
- (13) מאיר איש-שולם — נאוועמבער 1896 — אפריל, 1897.
- (14) ילקוט קמן י"ז, עפ"ד, 3.
- (15) ד"ר מיכלסון, יולי, 1897.
- (16) אויסשקין — יוני, 1897.
- (17) ילקוט קמן כ"א, 1897.
- (18) רבניצקי — סעפטעמבער, 1897.
- (19) דר" עהרנפרייז — מערץ, 1898.
- (20) ד"ר עהרנפרייז — דעצעמבער, 1897.
- ד"ר ברדטשבסקי — יאנואר, 1898.
- (21) קליינמאן — יולי, 1898.
- (22) ד"ר ברנפלד — אקטאבער, 1897.
- (23) ד"ר ניימארק, ראובן בריינין — פעברואר, 1898.
- (24) ד"ר משלונב — אקטאבער, 1898.
- (25) אחיאסף — מאי, 1898.
- (26) ד"ר ברדיטשבסקי — מערץ, 1898.

- (27) ילקוט קמן כ"ז — 1898.
- (28) י. רבניצקי — אויגוסט, 1898.
- (29) ד"ר משלונוב — סעפטעמבער, 1898.
- (30) שולמאן — יאנואר, 1899.
- (31) עפ"ד 3 ילקוט קמן ל"ח.
- (32) לובצקי — יאנואר—פערואר, 1899.
- (33) רבניצקי — יאנואר, 1899.
- (34) רוזנבלאט — יאנואר, 1899.
- (35) רבניצקי — פערואר, 1899.
- (36) אוסישקין, בערנשטיין, כהן און אנדערע — מערץ—מאי, 1899.
- (37) „השלח" — מאי 1899; עפ"ד ב' „חמדינות ואוצר הישוב".
- (38) מרדכי בן הלל הכהן — מאי, 1899.
- (39) נוימארק — יוני, 1899.
- (40) א. קפלן, ד"ר ברנפלד — סעפטעמבער—אקטאבער, 1899.
- (41) א. קפלן — יוני, 1900.
- (42) א. קפלן לוברסקי, גרוזובסקי — יולי—אויגוסט, 1900.
- (43) א. קפלן — אקטאבער—נאוועמבער, 1900.
- (44) פרישמאן, א. קפלן — דעצעמבער, 1900; אָדער „בעלי תשובה" עפ"ד 3.
- (45) ש. פ. ראבינאוויטש (שפ"ר) — פערואר—מערץ, 1901.
- (46) „השלח" — 1901.
- (47) אייזנשטדט — מערץ, 1901.
- (48) קפלן — מערץ, 1901.
- (49) ילקוט קמן ל"ח, ל"ט — ווייצמן, אייזנשטדט — יוני—יולי, 1901.
- (50) ד"ר קלויזנר, ד"ר נוימארק — יולי, 1901.
- (51) קפלן, ד"ר ברנפלד — אויגוסט—אקטאבער, 1901.
- (52) אייניקע בריוו אין יאנואר, 1902.
- (53) עפ"ד 2.
- (54) אַקציאנס קאמיטעט — פערואר, 1902.
- (55) רביניצקי — אויגוסט, 1902.
- (56) ד"ר ברנשטיין־כהן, ד"ר קלויזנער, ד"ר ברנפלד און אנדערע מאי—אקטאבער, 1902.
- (57) עפ"ד ב.
- (58) ד"ר נוסייג — מאי, 1902 און אנדערע.
- (59) חברה „לבנון" — יוני, 1902.
- (60) מלצר — אויגוסט, 1900.
- (61) „משה" עפ"ד 8, החנוך הלאומי עפ"ד 4.
- (62) אחיאסף, ד"ר שמריהו לעווין — דעצעמבער, 1902.
- (63) „החמא וענשו", „הציוניות ותקון העולם", עפ"ד 3.
- (64) ד"ר קלויזנר — אפריל, 1903; אייזנשטדט — מאי, 1903; מ. לעווין, רבניצקי — מאי—יוני, 1903.

- (64) „הבוכים“ עפ"ד 3, א. ל. — אויגוסט, 1903.
- (65) הרב מאזאח — פעברואר, 1904; ד"ר עהרענפרייז — יאנואר, 1904; „תחית העם“ עפ"ד 2; „פינסקר ומחברתו“ עפ"ד א.
- (66) פרלמון, לעווין — דעצעמבער, 1903; מ. רייזין — יאנואר, 1904.
- (67) הקדמה לעפ"ד 3; דובנאוו, רבניצקי — יולי, 1904.
- (68א) דרויאנוב, דובנאוו — אפריל, 1906.
- (68) לובארסקי — אפריל, 1906.
- (69) פון פיל בריוו אין סעפטעמבער, 1906.
- (70) ד"ר משלונאב, גוטמאן, דובנאוו — 1907.
- (71) בן הלל הכהן, דובנאוו — דעצעמבער, 1907.
- בן ציון — פברואר, 1908.
- (72א) א. גוטמאן, דובנאוו, גושן, מנדלי מוכר ספרים, קלויזנר — פברואר — אקטאבער, 1908 ביז יאנואר 1909.
- (72ב) הרב דייכעס — אפריל, 1916.
- (72ג) ב. ביינש, ראפאלאוויץ — אקטאבער, 1916.
- (73) ד"ר מ. שיינקין — פעברואר, 1908.
- (74) ד"ר ש. לעווין, בן הלל הכהן, ד"ר שכטר — פעברואר, מערץ, נאָוועמבער, דעצעמבער, 1908.
- (75) אוסישקין, ד"ר ש. לעווין, ד"ר יאקובסון און אַנדערע — אויגוסט — אקטאבער, 1908.
- (76) ל. לעוויןסקי — נאָוועמבער, 1908.
- (77) ש. דובנאוו — סעפטעמבער, 1909, „ריב לשונות“ עפ"ד ד.
- (78) רבניצקי — דעצעמבער, 1908. דובנאוו, לעוויןסקי, קלויזנר — פעברואר—מערץ, 1909, „השלח“, 1910.
- (79) לאדזינסקי, ד"ר קלויזנר, דובנאוו — יאנואר-פעברואר, 1910.
- (80) ד"ר משרנוביץ — מערץ, 1910.
- (81) „על שתי הסעיפים“ עפ"ד 4. בריוו פון אַקטאבער—נאָוועמבער, 1910.
- (82) „תורה מציון“ עפ"ד ד'. לאדזינסקי, בן הלל הכהן, רבניצקי פון דעצעמבער 1910 ביז פעברואר 1911 און נאָך אַנדערע בריוו.
- (83) עפ"ד א'. בריוו: מרדכי בן הלל הכהן — מערץ און אפריל, אײַנקענשאַדט — יולי, 1911.
- (84) דרויאנוב, ד"ר מ. רייזין — דעצעמבער—מאי, 1910—1913.
- (85) „סך הכל“, „הוספה“ עפ"ד ד'. בריוו צו אוסישקין, קלויזנר, דוריאנוב, בן הלל הכהן גרוזובסקי פון מערץ ביז יוני, 1912.
- (86) בן-עמי — יאנואר, 1912.
- (87) משרניובסקי — פעברואר, 1912.
- רבניצקי — מאי—נאָוועמבער, 1913.
- (88) דובנאוו, רבניצקי און אַנדערע — סעפטעמבער, 1912; מ. סמילנסקי — יאנואר, 1913.

- (89) קלויזנר, דרויאנוב — אקטאבער—דעצעמבער, 1912;
- מ. סמילנסקי — יאנואר, 1913.
- (90) אייזנשטאדט, גרוזובסקי, אוסישקין, משלונוב — יאנואר—אפריל, 1913.
- (91) ד"ר מ. ריוזין — מאי—דעצעמבער, 1913; יאנואר, 1917.
- (92) גרוזובסקי, דרויאנוב, בן הלל הכהן, ד"ר ש. לעווין, ד"ר שכטר, פאול נתן, בריוו פון מאי—דעצעמבער, 1913.
- (93) די מערסטע בריוו אין 1914.
- (94) „עוללות" ו"א, אגרות 6.
- (95) אוסישקין, לובארסקי, לאדזינסקי — מאי—סעפטעמבער, 1913.
- (96) פבזנר, דרויאנוב, אייזנשטאדט און אנדערע — נאוועמבער—דעצעמבער, 1913.
- (97) אדעסער קאמיטעט פון חו"צ — פעברואר, 1914.
- (98) מערץ בריוו, 1914.
- (99) נחום סוקולוב — סעפטעמבער, 1916.
- (100) ד"ר חיים ווייצמן — אפריל—מאי, 1914.
- (101) ווייצמן, משלונוב, סיימאן — סעפטעמבער ביז דעצעמבער, 1914;
- פמנר, סוקולוב, ווייצמן, סיימאן, און נאך אייניקע בריוו פון 1914 ביז 1917.
- (102) דובנוב, קלויזנר, ח. משרנוביץ, עברי קאסמילינסקי — אפריל—סעפטעמבער, 1915. מקסימון, סכר, דובנוב — יאנואר—מאי, 1916.
- (103) לויבארסקי — יוני, 1916.
- (104) טרומפלדור — נאוועמבער, 1916.
- (105) לובארסקי, דובנוב, אוסישקין, לאדזינסקי און אנדערע — פעברואר—אקטאבער, 1917.
- (106) בן הלל הכהן, לאדזינסקי, ד"ר משרנוביץ — יאנואר—פעברואר, 1918.
- (107) א. ססל — יאנואר, 1918.
- (108) ד"ר ווייצמאן, מרס. ווייצמאן — יולי—אויגוסט, 1918.
- (109) „שטיבל" — פעברואר, 1919.
- (110) ד"ר ש. לעווין, גרוזובסקי, בן-עמי, בן הלל הכהן, ד"ר ווייצמן — אפריל ביז סעפטעמבער, 1919.
- (111) לאדזינסקי, גליקסון — נאוועמבער, 1919.
- (112) ד"ר משרנוביץ, בן הלל הכהן, בן עמי, מ. סמילאנסקי — פעברואר, 1920.
- (113) לובארסקי — מאי, 1920.
- (114) ד"ר קלויזנר, בן הלל הכהן — יולי, 1921;
- דרוואנוב — אקטאבער, 1921.
- (115) ד"ר ש. ברנפלד — דעצעמבער, 1921.
- (116) ל. יפה — סיון, תרפ"ב.
- (117) ל. יפה — סיון, תרפ"ב.
- (118) אספת העם בתל-אביב — תמוז, תרפ"ב.
- (119) בריוו צו ד"ר י. מנגס — כ"ב כסלו, תרפ"ה.
- (120) „אחד העם" ביי מ. גליקסון.

GLOBUS PRINTING CORPORATION
1939-41 West North Avenue
Chicago, Illinois

